

AŞIQ ƏLƏSGƏR

ƏSƏRLƏRİ

“ŞƏRQ-QƏRB”
BAKİ-2004

*Bu kitab “Aşıq Ələsgər.” (Bakı, Çinar-Çap, 2003) nəşri əsasında
təkrar nəşrə hazırlanmışdır*

Tərtib edəni, ön sözün
və qeydlərin müəllifi:

İslam Ələsgər

894.3611 - dc 21

AZE

Aşıq Ələsgər. Əsərləri. Bakı, “Şərq-Qərb”, 2004, 400 səh.


Aşıq Ələsgər hər bir azərbaycanlıya qan ilə keçmiş, onun mənəviyyatının bir hissəsinə çevrilmiş söz ustadıdır. Sehr dolu şeirləriylə Ələsgər möcüzəsi sadəliyin möcüzəsidir. Belə sənətkarlara eldə “Haqq aşığı” deyərlər. Qanında Dədə Qorqudu, Qurbanini, Qaracaoğlanı, Yunus Əmrəni, Sarı Aşığı daşıyan Dədə Ələsgər şirinliyi, doğmaliyi – müdrikliyin, səmimiyyətin zirvəsidir.

Ələsgər aşiq poeziyamızın sonuncu nəhəngidir. O, yaratdığı dilin və doğma xalqının yaddaşında büllur söz və musiqi kimi qalan gözəllik vurğunu, həyat aşığı, saflıq və səmimiyyət ustadıdır. SİNƏSİNİ özünə dəftər edən Ələsgər aşiq şerinin, demək olar ki, bütün formalarına müraciət etmiş, qoşma, gərəyli, təcnis, qifilbənd, dodaqdəyməzlər yaratmış, deyismələr iştirakçısı olmuşdur.

Bu kitaba qüdrətli el sənətkarının əldə olan şeirləri və adı ilə bağlanan dastan-rəvayətlər toplanmışdır. Aşıq Ələsgərin böyüklüyü xalq həyatını, insan taleyini, sevinc və kədər hissələrini necə ifadə etməsindədir. Aşıq Ələsgərin böyüklüyü ondadır ki, min illik ənənənin axarında öz sözünü deyə bilmış, min dəfələrlə təkrar olunmuş formalarda heç kəsi təkrar etməmiş, hamının işlətdiyi adı sözlərdən hamını heyrotdə qoyacaq bir poeziya yaratmışdır.

ISBN 9952-418-21-0

© “ŞƏRQ-QƏRB”, 2004



Azərbaycan Respublikasının Prezidenti
İLHAM ƏLİYEVİN
**“Azərbaycan dilində latin qrafikası
ilə kütləvi nəşrlərin həyata
keçirilməsi haqqında”**
12 yanvar 2004-cü il tarixli sərəncamı
ilə nəşr olunur və ölkə kitabxanalarına
hədiyyə edilir

HAQQ AŞIĞI

Azərbaycan aşiq sənəti, milli aşiq poeziyası tarixində şərəfli yer tutan sənətkarlardan biri Aşiq Ələsgərdir. O, qeyri-adi fitri qabiliyyəti sayəsində yaradığı müxtəlif şəkilli, müxtəlif məzmunlu sənət incilərində özünə məxsus bədii boyalarla ifadə etdiyi ümuməbəşəri didaktik fikirləri ilə bu mütqəddəs sənətin zirvəsinə yüksəlmışdır. Qüdrətli el sənətkarının yaradığı əsərlər aşıqlarımızın repertuarında geniş yer tutmuş, sənliklərin, möclislərin bəzəyinə çəvrilmişdir.

Xalqımıza öz sazı və sözü ilə 80 ildən artıq ləyaqətlə xidmət edən Dədə Ələsgər yalnız qüdrətli bir şair-aşiq kimi yox, həm də tanıyanların qəlbində bir ocaq, pir, bir övliya kimi heykəlləşmişdir.

* * *

Aşiq Ələsgər qədim Göyçə mahalının Ağkilsə kəndində 1821-ci ildə Novruz bayramı günü dünyaya göz açmışdır. Onun atası Alməmməd işgūzar və halal zəhməti ilə dolanan, həlim təbiətli bir kişi idi. O, həm də xalq arasında bir şair kimi tanınırdı. Yaradıcılığından əldə olan nümunələr püxtə sənətkar qələminin möhsulu kimi diqqəti cəlb edir. Onun “İnsan”, “Görəmdim”, “Eylər-eylər” rədifi şeirlərini aşıqlarımız indi də ustadnamə kimi oxuyurlar.

Ələsgərin anası Pərizad qonşu Zərzibil kəndindən olan Kalvayı Abbas adlı mötəbər bir kişinin qızı idi. Çox mehriban olan bu ailədə Ələsgər, Salah, Xəlil, Məhəmməd adlı dörd oğlan, Fatma və Qizzxanım adında iki qız Alməmmədlə Pərizadın sevinclərinə səbəb olduğu kimi, onların qayğısını da artırılmışdı. Əsas məşguliyəti əkinçilik olan Alməmmədin əlindən dülgərlik də gəlirdi. Səkkiz baş ailəni dolandırmaqdə çətinlik çəkən Alməmməd əkin-biçindən sonra Kəlbəcərin meşələrindən ağaç gətirər, cüt (xış), boyunduruq, kürək, şana, cəhrə, nəhrə, çanaq, hövsər, çömçə, qaşıq və s. düzəldib satar, ailəni korluq çəkməyə qoymazdı.

Ailənin böyük uşağı olan Ələsgər 14-15 yaşına çatanda kəndlərində Kərbəlayı Qurban adlı birisi Alməmmədin yanına gəlib, onu dilə tutmuş, köməksiz olduğundan şikayətlənmiş, bir neçə il Ələsgərin onlara kömək etməsini xahiş etmişdi.

Ələsgər Kərbəlayı Qurbanın evində dörd il işləmiş, bu müddətdə özünün işgüzarlığı, mərifət-qanacağı ilə hörmət qazanmışdı. Kərbəlayı Qurban onu

oğul gözündə görürdü. Axır vaxtlar Kərbəlayı Qurbanın yeganə qızı Səhnəbəni ilə Ələsgərin arasında səmimi bir məhəbbət də yaranmışdı. Kərbəlayı Qurban bu işdən xəbor tutanda çox şad olmuş və Ələsgəri yanında həmişəlik saxlamaq üçün gəncləri evləndirmək fikrinə düşmüşdü. Lakin Kərbəlayı Qurbanın qardaşı Pullu Məhərrəm bu məsələni eşidəndə, Ələsgəri qovdurmuş və Səhnəbanını öz oğlu Mustafaya almışdı.

Nökərlikdən bir ağır qəm yükü ilə evlərinə qayıdan Ələsgər ilk məhəbbətini isə acı təsirindən ömrünün sonuna qədər ayrıla bilməmişdi. Alməməd kişi eşqin, məhəbbətin nə olduğunu yaxşı bilirdi. Onu da yəqin eləmişdi ki, bu boy-buxunlu, kamallı oğlundan yaxşı aşiq olar. Oğlunun hələ nökər olduğu illərdə şeir söyləməyindən, saza-sözo, aşılıqlı sənətinə olan marağından da həli idi. Odur ki, Kəlbəcərin Qanlıkənd kəndindən ona bir saz alıb götürdü. Çox keçmədi, Ələsgərin eli saza yatdı, əlib-oxumağa başladı. Ancaq nə qədər yaxşı əlib nə qədər gözel oxusa da, Alməmməd kişi oğlunun ustada ehtiyacı olduğunu bilirdi. Ələsgərin püxtələşməsi, bir aşiq kimi yetişməsi üçün onu o zaman Göyçədə məşhur olan Qızılvəngli Aşıq Aliya şeyird verdi.

Ələsgər Aşıq Alının yanında beş ilə qədər şeyird qaldığı müddətdə özünün qeyri-adi istədədi sayəsində bu müqəddəs sənətin sırlarını öyrəndi və müstəqil aşılıqlı eləməyə başladı. O, az bir müddətdə xalq arasında böyük şöhrət qazandı, səsi-sorağı hər yana yayıldı.

Göyçədə ustad aşıqlardan səhbət düşəndə, Ələsgərin adı Aşıq Alının adı ilə yanaşı çəkilirdi. Saz-söz həvəskarları bu aşıqları müqayisə eləməyə başladılar; hansı güclüdür, hazırlıocabdır; Aşıq Alımı, yoxsa Aşıq Ələsgərmi? Aşıq azarkeşləri arasında olan bu səhbət qızığın mübahisəyə səbəb oldu. Onlar aşıqları qarşılaşdırmaq qərarına gəldilər. Aşıq Aliya: “Ələsgər hər yerdə sənin bədinə danışır”, “Ələsgər sənin sözlərini bəyənmir”, “Ələsgər özünü səndən üstün tutur” kimi yalan xəbərlər çatdırmağa başladılar. Onlar yaxşı bilirdilər ki, xasiyyətcə tündməcəzə olan və tez əsəbiləşən Aşıq Ali çuğulların belə sözlərindən qəzəblənəcək və Aşıq Ələsgərlə deyişəcəkdir. Nəhayət, kələkləri baş tutdu. Birinci çuğulun dediyinə inanmayan Aşıq Ali, ikincinin, üçüncüünün... sözlerinə inandı və Ələsgəri “susdurmaq” qərarına gəldi. Təxminən 1850-ci illərdə Göyçənin Qızılbulaq (Çaxırlı) kəndində, Böyük Ağanın evində məqsədli təşkil elətdirdiyi məclisdə deyişməyə əvvəlcədən hazırlanmış olan Aşıq Ali sazını götürüb meydana çıxdı və şeyirdini deyişməyə çəgirdi. Ələsgər nə qədər yalvarıb-yaxardısa da, Aşıq Ali inadından dönmədi, Ələsgəri deyişməyə məcbur elədi və özü möğlub oldu. Bu işdə heç bir gənahı olmadığını söyləyən Aşıq Ələsgər ustادından döñə-döñə üzr istəyib, onu sakitləşdirməyə çalışıda da, Aşıq Ali əsəbi halda məclisi tərk elədi...

Aşıq Ələsgər kəskin hafızəsi və həmişə öyrənməyə cəhd göstərməsi sayəsində zəngin bilik əldə etmişdir. Oğlanlarının, onu görmüş qocaların söy-

lədiklərinə görə, Ələsgər dövrünün ziyalıları və din xadimləri ilə ünsiyyətdə olar, onlara tarixi, bədii və dini kitablar oxutdurub, qulaq asmağı çox sevərmiş. Dini mübahisələr zamanı mollalar, axund və qazilar, hətta şeyxlər onun dedikləri ilə razılaşmalı olurmuşlar.

Aşıq Ələsgərin şeirlərində Firdovsinin, Nizaminin, Nəsiminin, Füzulinin, Hafızın adlarının çökilməsi, “Onlar da yazdığını, ayə, məndədi” deməsi təsadtüfi sayılmalıdır. Aşıq dinləmə yolu ilə onların əsərlərindən çox şey öyrənmişdir. Yaradıcılığında rast gəldiyimiz “Şəninə dastan yazıram, Rüstəmin dastanı kimi”, “Rüstəmin Rəxşə kimi gəririr cövlana, deyin”, “Ürəyim bir Kərəmə, bir Şeyx-Sənana yanır”, “Səxavətdə misli Hatəm, səddə İsgəndər kimidi”, “Qələbdən yas tuturam Məcnuna, Fərhada bu gün”, “Hüsndə Yusif-sani, kamalda Loğman kimidi”, “Hər yana kağız dağıldı, Süleyman fərmanı kimi”, “Min yaşasın İsmayılı, nərəsi Heydər kimidi”, “Erkək yan-yana kəsil-di, Minanın qurbanı kimi” və b. ifadələr deyilenləri təsdiq edir.

Aşıq Ələsgərin bədahəton şeir söyləməsi də hamını heyrətləndirərdi. Onu görmüş, möclislərində olmuş qocaların, şeyyirdlərinin dediklərinə görə, Aşıq, yeri gələndə, sazi sinəsinə basar, şeri elə oradaca bədahəton yaradar, həmin şeirlərini yanında saxlar, sonradan şeyyidlərinə öyrədərmiş.

Böyük sənətkarın qarşı-qarşıya söhbət elədiyi adamların fikrindən keçənləri bilməsi də bir möcüzəydi. Bəlkə, elə bu səbəbdəndi ki, Aşıq deyişmə zamanı heç bir sual qarşısında aciz qalmamışdır.

Haqqında söylənilən xatirələrdən, dastan-rəvayətlərdən öyrənirik ki, o, həm də baş verəcək bir çox hadisələri əvvəlcədən yuxuda görürmüş. Şeirləri içərisində onun belə bir etirafi da diqqəti cəlb edir:

Oxuram inna-fətəhna,
Mətləb allam yuxuda;
Şahi-Mərdan nökəriyəm,
Dərsimi pünhan verir.

Yenə söylənilən dastan-rəvayətlərdən və xatirələrdən məlum olur ki, Dədə Qorqud kimi Aşıq Ələsgərin də alqışı və qarğışı böyük təsir gücünə malik imiş. Dəli Aliya həsr elədiyi bir műxəmməsində deyilir:

Hər möclisdə duaçıyam,
Günbəgün ucalır səsim;
Barilahim, irəhm eylə,
Yerə düşməsin nəfəsim;
Oğul ver iki qardaşa,
Bir qurban da özüm kəsim...

Dəli Alının dostlarından olan bu “iki qardaş” Goranboyun Qaramusalı kənd sakinləri Əsəd ilə Molla Qasımdır. Aşığın bu duasından sonra Allah on-lara bir yox, bir neçə oğul bəxş eləmiş və bu münasibətlə Dədə Ələsgər qurban kəsmişdi.

Dastanlarımızın bir çoxunda olduğu kimi, Aşıq Ələsgərə də yuxuda vergi verilməsini söyləyən aşıqlar onun “Qabaqda” rədifli qoşmasının deyilməsini bununla əlaqələndirirlər.

Özünün əxlaqı, xasiyyəti, davranışları nümunə olan, yaratdığı şeirlərdə dİNləYƏnlərə düzgün yol göstərən, ədalətli olmayı, haqqın tərəfini saxlamağı təblig edən aşiq bütün bunlara görə “Haqq aşığı” adlandırılmış, həmisi ona pərəstiş elənmiş, çətin işə düşənlərsə ondan nicat diləmiş, vəfatından sonra qəbrini ziyanlığa çevirmişlər.

Aşıq Ələsgər müstəqil aşıqlığa başlayandan sonra bu sənətə meyl göstərənlərin böyük bir qismi onun himayəsi və qayğısı sayəsində püxtələşmiş, “aşıq” adına yiylənmişdir. Ələsgər şeyirdiliyə qəbul elədiklərini bu müqəddəs sənətin sırlarınə onlar tam yiylənmişincə, yanından buraxmaz, müstəqil aşıqlıq eləməsinə icazə verməzmiş. Nə qədər ki, püxtələşməyib, onlara öz adları ilə müraciət elər, elə ki sənətə yiyləndiyinə əmin oldu, onların adları ilə əvvəlinə bir “aşıq” sözünü də əlavə edərmiş. Bu sözdən sonra şeyirdi bilərmiş ki, ustadı onun müstəqil aşıqlıq eləməsinə razılıq vermişdir. Şeyirdərinin qabiliyyətindən asılı olaraq, onların bəziləri 4-5 ilə, bəziləri isə daha artıq müddətdə ustادından şifahi “aşıq” vəsiqəsini əldə edərmiş. Şeyirdə “aşıq” adını alan günü şadyanalıq elərmiş. Məşhur Aşıq Əsəd, özünün etirafına görə, Aşıq Ələsgərin yanında 10 il şeyirdlik eləmişdir.

Aşıq Ələsgərin yanında “aşıq” adı qazananların sayı çoxdur. Hələ XIX əsrin sonlarında söylədiyi bir qoşmasında:

Adım Ələsgərdi, mərdü mərdana,
On iki şeyirdim işlər hər yana.

– misraları ilə bu sənətin inkişafında böyük xidmətlər göstərdiyini fəxrlə bildirən Aşıq, bəlkə, bundan sonra daha neçə-neçə şeyird yetişdirmişdir!

Bilavasitə Aşıq Ələsgərin himayəsində ərsəyə gələn aşıqlardan çoxlarının adı məlumdur. Bunlardan Göyçənin Daşkənd kəndindən olan Aşıq Nəcəf, Qızılvəngdən Aşıq Mustafa və Aşıq Yusif, Qızılbulaqdan (Çaxırıldan) Aşıq Hüseynalı, Hüseynqulağalıdan (Nərimanlıdan) Aşıq İsa və Aşıq Mikayıł, Zoddan Aşıq Qasım və Aşıq Ağayar, Kəsəməndən Aşıq Nağı, Büyük Məzrədən Aşıq Qiyan, Sarıyaqubdan Aşıq Məhəmmədəli və Aşıq Paşa, Büyük Qaraqoyunludan Aşıq Sadıq və Aşıq Əsəd, Zərzibildən Aşıq Nağı, Ağkilsədən Aşıq Qurban, Aşıq Talib, Aşıq Nəcəf, Dərəçiçək mahalının Torpaqqala

kəndindən Aşıq Alı və b.-nın adlarını çəkmək olar. Qıscası, Göycədə adları bizə bəlli 170-dən artıq aşığın çoxu Aşıq Ələsgərin şeyirdləri və ya şeyirdərinin şeyirdləridir.

Aşıq Ələsgər bu sənətin çox məsuliyyətli olduğunu yaxşı bilirdi. O, “aşıq” adı daşıyanların saz çalıb söz oxumaları ilə vəzifələrini bitmiş hesab eləmirdi. Onun nəzərində aşiq “oturub-durmaqdə ədəbin bilən”, “xalqa hə-qiqətdən mətləb qandran”, “şeytanı öldürüb, nəfsin yandıran”, “danışdığı sözün qiymətin bilən”, “mərifət elmində dolu”, “el içində pak oturub, pak duran”, “dalısınca xoş sədalı gərəkdi”. Bu tələblərə layiqincə əməl edən və digər bir çox nəcib insani keyfiyyətləri öz şəxsində cəmləşdirən Dədə Ələsgər özü el içində çox böyük hörmət qazanmışdır.

“Yaxşı hörmət ilə, təmiz ad ilə” “Qafqaz elini” dolanan, qocaya “ata”, cavana “qardaş” deyən, qız-gəlini ana-bacı gözündə görən Ələsgər gəzdiyi yerlərdə, keçirdiyi məclislerdə nə qədər cəzibədar gözəllər görüb onları min dillə vəsf etsə də, ilk məhəbbətinin uğursuzluğu təsir ilə 40 yaşına qədər evlənməmişdi. Nəhayət, ata-anasının, digər ağısaqqal-ağbirçəklərin danlağı və öyüd-nəsihətindən sonra Kəlbəcərin Yanşaq kəndindən olan Nəbi (“Qırxa-yaq Nəbi” deyirmişlər) adında bir kişinin Anaxanım adlı qızı ilə səmimi ailə qurmuş və ömrünün axırına qədər onunla yaşamışdır.

Aşıq Ələsgər evlənəndən 3-4 il sonra Yanşağı köçmüş, bir il orada ya-sadıqdan sonra, yənə də doğma kəndinə qayıtmışdır. Bu zaman onun Nigar adlı bir qızı vardi. “Aşıq Ələsgər Yanşaqda” adlı dastan-rəvayətdə Aşığın Anaxanımla evlənməsi və bu köç əhvalatı bədii əksini tapmışdır.

Aşıq Ələsgər böyük bir ailənin qayğısını çəkmiş, Bəşir, Əbdüləzim, Qa-lib adlı üç oğul; Nigar, Xeyransa, Gülnisə, Bəsti, Əsli və Zümrüd adlı altı qız böyüdüb boy'a-başa çatdırılmış, ev-əşik sahibi eləmişdi.

Aşıq Ələsgərin oğlanlarından hər üçünün şairlik təbi varmış; saz götürüb aşılıqlı edəni yalnız Aşıq Talib olubdur. Qızlardan isə saz çalıb, söz qoşanı ol-mamışdır.

Aşıq Ələsgər zəhməti çox sevirmiş. Ələsgər əkin vaxtı kotanın macından yapışar, toxumu öz əli ilə səpər, biçin vaxtı isə kərəntini götürüb, hamidan qabağa düşərmiş. Atası kimi, onun əlindən dülgərlik işləri gəlirmiş.

Şeyirdərinin, qohumlarının deməyinə görə, Aşıq Ələsgər sazı solaxay çalırmış. Havaları çox məharətlə ifa edən həmişə də, özünü ağır və təmkin-li aparan. Aşıq Ələsgər dastanları çox ustalıqla söyləyər, dinleyiciləri dastan-da cərəyan edən hadisələrin doğruluğuna inandıramış. Qocaların deməyinə görə, bir dəfə Göyçənin Qızılbulaq kəndində keçirilən toy zamanı Aşıq Ələsgər “Əsli və Kərəm” dastanını söyləmiş, onun səhərisi günü həmin kənddən olan Dəli Şirin adlı biri yolda keşişə rast gələndə, xəncəri çəkib onu öldürmək istəmiş, lakin yanındakılar onun bu faciəni törlətməsinə imkan verməmişlər.

Aşıq Ələsgər məclislərdə heç zaman özünü təbliğ eləməz, Qurbanidən, Abbasdan, Xəstə Qasımdan, Valehdən və başqa ustadların şeirlərindən oxuyar, öz şeirlərini isə məclisdəkilərin tələbindən sonra ifa eləmiş.

“Təmiz ad ilə” ellər dolaşan Aşıq hamı tərəfindən sevilər, hər yerdə hörmətlə qarşılanardı. Şeir-sənət xirdarları onunla dostluq eləməyi, onu evində qonaq saxlamağı özlerinə şərəf sayardılar.

Aşıq Ələsgər Aşıq Alıdan başqa, Aşıq Şeniklə, Şəmkirli Aşıq Hüseynlə (dostcasına), Tiflisli Aşıq Əsədullahla, Sisyanlı Dəllək Əvəzlə, Goyçənin Zod kəndindən olan Molla Tağı oğlu Məhəmmədlə deyişmiş; Gəncədə, Qarabağda mollalarla, şeyxlərlə dini məsələlər ətrafında ciddi mübahisələr aparmış, həmişə də qalib olmuşdur.

Aşıq Ələsgərə İrvəndan, Şəmşəddindən bağlamalar və həcvlər göndərənlər də olmuşdur. Aşıq bunların hamısına çox düzgün və tutarlı cavablar vermişdir.

Bu qədər kamil və zəngin bilik sahibi olan, heç bir sual qarşısında aciz qalmayan Dədə Ələsgərin təvazökarlıqla: “Şeyirdlikdə can çürütdüm, hərgiz ustad olmadım”, yaxud da “Yazıq Ələsgərəm, azdı kamalım, vacibdi ki, bir ustaddan dərs alım” deməyi, əslində, onun ustadlar ustası olmağını təsdiq eləmirmi?! Amma biri ilə qarşılaşanda, deyişmə meydanına çıxanda rəcəz oxuyur, özünün nə qüdrət sahibi olduğunu açıq şəkildə söyləyir:

Hər kəs sərdən keçib, mərdü mərdana
Baş qoysun bu yolda, meydana gəlsin.
Dərya dilim dalğa vurdub, bulandı,
Qərq olmaq istəyən ümməna, gəlsin!

Aşıq Ələsgərin çox böyük sənətkar olduğunu hələ onun sağlığında ikən dövrünün ziyalıları, ustad aşıqları dönə-dönə etiraf eləmişlər. Fars, türk və ərob dillərində mükəmməl təhsil görmüş, klassik ədəbiyyatı və aşiq poeziyasını kamil bilən Mirzə Bəylər dostunu Şərqi böyük şairi Hafız Şiraziyə bərabər tutmuş, onun yaradıcılığını yüksək qiymətləndirmişdir.

Aşıq Ələsgərlə eyni zamanda Aşıq Aliya şeyirdlik eləmiş olan Alçalı Aşıq Məhərrəm haqq aşığının Azərbaycan aşiq poeziyası, aşiq sənəti tarixinin də tutduğu mövqedən söhbət açarkən deyir:

Heç mahalda ustad yoxdu
Aşıq Ələsgər kimi;
Yüz yerdən qətro oynadı,
Belə ümman gəlmədi.

XX əsr öz gəlişi ilə xalqımız tarixində silinməz iz qoyan faciəli hadisələr də getirdi. Bu faciələri yaşayan böyük sənətkarın həyatında da ağrılı-acılı

günlər başladı. 1905-ci ildə dünyada baş verən ictimai-siyasi çalxantılar, Qaf-qazda isə ermənilərin törətdikləri fitnə-fəsadlar və bunun acı nəticələri Dədə Ələsgərin narahatlığına, zəmanədən acı-acı şikayətlənməyinə səbəb oldu.

1908-ci ildə Təxminən, 28 illik Sibir sürgünündən vətənə təzəcə qayıtmış olan Molla Rəhimli (o, Ələsgərin xalası oğlu idi) Başırın bilmədən gülə ilə vurub öldürməsi də aşığıñ həyatında ən faciəli hadisələrdən biri olur. O, məşhur "Kəsildi" redifli qoşmasını Molla Rəhimin cənazəsi üzərində göz yaşları axıda-axıda söyləmişdi.

1915-ci ildə qardaşı oğlu və ən sevimli şəyirdi Aşıq Qurbanın ölümü yalnız qohumları yox, bütün kəndi yasa batırılmışdı. Bu ağır itki Aşıq Ələsgərə elə dərin təsir eləmişdi ki, bundan sonra o, aşıqlıq sənətindən əl çəkmiş, bir da-ha əlinə saz almamışdı.

Bundan sonrakı illərdə də Ələsgəri qəm dəryasına qərq edən hadisələr bir-biri ilə əvəz olunmuşdur. 1916-ci ilin yayında kəndin kovxası Məşədi Qasim Ələsgərin ortancı oğlu Əbdüləzimi işə göndərmək isteyəndə, Əbdüləzim onun sözünə baxmamış, buna görə kovxa onu qamçı ilə döymüş, xəbəri eşidən Bəşir kovxanı gülə ilə vurub aradan çıxmışdı. Bu işin üstündə Əbdüləzimi və aşığıñ qardaşı Xəlili təqsirlə bilib höbs eləmişdilər. On bir ay di-vanxanalar qapısına ayaq döyən aşiq Tiflisə getmiş, dustaqları höbsdən azad elətdirə bilmişdi.

Yaralanmış kovxanı Ələsgərin dostu, Göycənin Qanlı kəndindən olan məşhur həkim Hacı Nağı müalicə etdikdən sonra, düşməncilik aradan götürülmüş, Bəşir isə çar hakimiyyəti yixilana qədər qaçaq yaşamışdı.

Bir il sonra, 1917-ci ildə Xəlilin dünyasını dəyişməsi Aşığın dərələrini bir qədər də ağırlaşdırılmışdır.

Ermənilərin 1918-ci ilin mart ayında təkrarən törətdikləri fitnekarlıq bütün göyçəlilərin ağır faciəsi ilə nəticələnir. Mənfur düşmən ələ keçirdiyi adamları qırır, qalanların da çoxu dağ aşırılarında borana düşüb məhv olurlar. Onların arasında ömrünün sonuna qədər Ələsgərə həsrətlə baxıb köksötürən Səhnəbəni da var idi...

Ailəsi üç il köçkün yaşadığı müddətdə Aşıq Ələsgər çox mənəvi əzab-əziyyət çekir. Bir çoxlarına görə Ələsgər qaçqın yaşadığı vaxt ehtiyac üzündən dəyirmançılıq eləməyə məcbur olmuşdur. Bu, tamam yanlış fikirdir. Aşıq Talibin söyləməsinə görə, bir dəyirmanı olan Qanlıkənd kəndi ilə Elləzallar kəndi arasında düşməncilik yarandığına görə, heç kəs cəsarət edib dəyirman-na gələ bilmirmiş. Undan sarı korluq çəkən bu kəndlərin ağsaqqalları Aşıq Ələsgərin yanına gəlib, ondan xahiş eləmişlər ki, heç kəs sənin yanında bir-birinə əl qaldırmaz; ara düzələnə qədər dəyirmanına gəlib-gedənə nəzarət elə, camaat dolansın. Aşıq elin sözünü yero salmamış, bir müddət gününü dəyir-manda keçirməli olmuşdur.

Aşıq Ələsgər onu “dəyirmançı” eləyən zəmanədən şikayətlənmişdir. Bu barədə “Dəyirmançı aşiq” dastan-rəvayətində ətraflı söhbət açılmışdır.

Ermənistanda şura hakimiyəti qurulandan sonra bütün göyçəlilər kimi, Aşıq Ələsgərin də ailəsi doğma yurda qayıtmışdır. Hökumət Aşıq Ələsgəri İrvana aparmaq üçün iki dəfə nümayəndə göndərmiş, lakin Aşıq bu təklifləri qəbul əlməmişdir.

Deyilənlər görə, Aşıq uca boylu, enlikürəkli, qarayanız, çatma qaşlı, qara gözülü, dolu sıfətli, pəhləvan gövdəli, yaraşlı bir adam imiş. O, əyninə uzun ətəklə arxalıq, üstündən çıxa geyər, başına Buxara papaq qoyar, belinə gøy qurşaq bağlaşmış.

Dünyadan köçəcəyi günü əvvəldən xəbər verən Dədə Ələsgər 1926-cı il Martin 7-də həyatla vidalaşmışdır. Onun məzarı Ağkilsə kəndinin qərbində ki köhnə qəbiristanlıqdadır.

Rəssamlarımızdan S. Şərifzadə, B. Mirzəzadə, M. Abdullayev, N. Xəlilov, C. Quliyev və b. aşigın portretini yaratmışlar.

Aşıgin anadan olmasının 150 və 175 illik yubileyləri dövlət səviyyəsində qeyd edilmişdir.

* * *

Yazı-pozu bilməyən qüdrətli el sənetkarının yaratdığı əsərlər onun sağlığında yazıya alınmadığına görə, böyük bir qismi unudulmuşdur. Buna baxmayaq, əldə edilən sənət inciləri bu barədə söhbət açmağa imkan verir.

Aşıq Ələsgər incə qəlbli, həssas, hər şeyi düzgün qiymətləndirməyi bacaran, gözəllikləri duyan, onu minbir dillə vəsf edən qüdrətli söz ustasıdır. Təbiətdə və cəmiyyətdə elə vacib bir məsələ yoxdur ki, bu və ya digər şəkildə aşiq ona toxunub, öz münasibətini bildirməmiş olsun.

Aşıq Ələsgər, hər şeydən əvvəl, böyük bir eşq əqli, gözəllik aşiqıdır. Bu eşq, məhəbbət və gözəllikdən zövq almaq duyğusu ömrünün sonuna qədər onu tərk etməmişdir. O, təbiət gözəlliklərinin vurğunu; vətənini, elini sonsuz məhəbbətlə sevən əsil xalq aşığıdır.

Aşıq Ələsgərin yaratdığı sənət inciləri ilə Vətənin “qüdrətdən səngərli, qalalı dağlarından Azərbaycan aşiq poeziyasına bir ucalıq, qılıltı ilə axan çaylarından bir coşqunluq, dumdurul bulaqlarından bir şəffaflıq, saatda yüz çiçək açan” səfali yaylaqlarından dinləyicini məst edən bir ətir axır gelir.

Aşıq Ələsgərin adı çəkiləndə Göycə mahalı, Göycə mahalının adı çəkiləndə Aşıq Ələsgər yada düşür. O, “Adım Ələsgərdi, Göycə mahalı”, “Adım Ələsgərdi, əslim göyçəli”, “Göycənin qonağı çoxdu hörməti” – deyərək, belə bir diyarın övladı olması ilə fəxr edir. Göycə mahalının, eləcə də bütün Azərbaycanımızın zəngin təbii gözəllikləri, orada yaşayın vəfali, ali-

cənab insanları, mərd igidləri; hurilərlə, pərilərlə müqayisəyə gələn gözəl qız-gəlinləri aşığın ilham mənbəyidir.

“Bahar fəсли – yaz ayları gələndə” “hər cür çicək açıb, laləzar olan “süsənli, sünbülli, laləli dağlar”ın tamaşasından doymayan Aşıq:

Yazın bir ayıdı çox yaxşı çağın,
Kəsilməz çeşməndən gözəl yiğnağın.
Axtarma matalın, yağıن, qaymağın...
Zənbur çiçəyindən bal alı, dağlar!

– misraları ilə təbiətin bəxş etdiyi bu gözəllikləri bir rəssam kimi göz öünündə canlandırır.

Aşıq təbiətin gözəlliklərini nəzmə çəkəndə, bunları insandan ayrı təsəvvür eləmir. Sənki, insansız olanda, bu gözəlliklər natamamdır. Payız gələndə, soyuqlar düşəndə, güller-çiçəklər saralıb-solanda, yaylaqda olanlar arana köçməli olurlar. Aşıq isə bunları tamam başqa cür mənalandırır:

Köçər ellər, düşər səndən aralı,
Fırqətindən gül-nərgizin saralı.

Bu misralardan belə nəticə çıxır ki, ellər köcüb “aralı” düşdüyüne, dağların gül-çiçəyi bu fırqətə dözə bilmədiyi üçün saralır. Sənki, ellər köçməsəymiş, qış gəlib çatsa da, “gül-çiçək” solmazmış. “Yaylaq” gəraylısında aşiq yaylağa ona görə “var ol!” deyir ki, o, “gözəllər seyrangahı”dır. Şah dağını tərifləməsinin bir səbəbi də odur ki, “köysündə laləzar”lıq yaranan gül-çiçəyi, “süsən”i, “sünbüll”ü “alan-satan gözəllərdir”, çiçəklərinin hamısı “kimyə”dir (dərmandır), “yeddi kralın qaçağı” ona pənah götürir.

Yaradıcılığa Səhəbanının eşqi lia başlayan Ələsgər bütün ömrü boyu gözəlləri vəsf eləmişdir. Onun müxtəlif mövzuda yaratdığı şeirlərdə də gözəlin və gözəlliyyin mədhi olan misralara tez-tez rast gəlinir. Aşığın yaradıcılığının böyük qismi Azərbaycan gözəllərinin tərifindən ibarətdir. Əsərlərinin adları çəkilən Əslı, Pərzad, Gövhər, Güləndəm, Güllü, Müşgünəz, Telli, Gilə, Həcər, Mələk, Şapəri və başqa gözəllər sadə kəndli qızlardır. Bunlar sadə olduqları qədər də ürəyi təmiz, ismətli, həyalı, məhəbbətlərinə sədaqətli və mehribandırlar. Kəlbəcərdən söhbət açarkən aşiq deyir:

Züleyxa təmkinli gözəllər hamı,
Siması, libası, qurğu-nizamı;
“Qardaş” deyib, dindirirlər adamı,
Hörmətləri, mərfətləri yaxşıdı.

Aşıq Ələsgərdən söylədiyi hər vəsfin müqabilində hədsiz razı qalırdılar. Səbəbi tərifin yüksək sənətkarlıqla deyilməyi ilə yanaşı, aşığın qəlbinin təmizliyinə olan inam, onun qız-gəlinləri ana-bacı gözündə görməyi idи. “Gileyə” rədifli müxəmməsində gözəli ilhamla tərifləyən sənətkar ona: “Həm bu dünyada bacımdı, həmi qiyamətin günü”, – deyərək, səmimi qardaş münasibətini bildirmişdir.

Gözəlləri təriflərkən, bir çox aşıq-şairlərdən fərqli olaraq, Ələsgərin ifadələrində açıq-saçıqlıq yoxdur, onun qəlbini təmizdir, o, gözəllik aşiqidir.

Aşığın ilk şeirlərindən olan “Köynəyinə” rədifli qoşmasında deyilir:

Sinən Kəbə, köynək Kəbə örtüyü,
İzin versən, sürtəm üz köynəyinə.

Burada aşığın məşuqqəsinə olan məhəbbətinin müqəddəsliyi, səmimiliyi, alılıyi, paklığı insanı heyran edir.

Aşıq Ələsgərin hamiya məlum olan məşhur “Düşdü” rədifli qoşmasının məzmunundan aydın olur ki, o, “Çərşənbə gündündə, çeşmə başında” gördüyü gözəl bir qızı vurulmuşdur. Qızın baxışları, qəmzələri onun varlığına həkim kəsilmiş; qanına, iliyinə işləmiş, onu sehirləmişdir. “Həm gözəl, həm əhli-dil” olan bu qızla ailə qurmağı xəyalına gətirən, onun eşqi ilə pərvazlanan aşıq, qızın nişanlı olduğunu biləndə, “qol-qanadı” sınmış, ümidi boşça çıxmış, nə qədər çətin olsa da, bu fikrindən əl çəkmişdir. Aşıq (aşıq) elin, nənə-babaların məhəbbət aləmində sabitləşdiriyi, qoruyub saxladığı müqəddəs adət-ənənəyə sadıq qalmışdır.

Aşıq Ələsgər gözəlləri vəsf edərkən, bənzətmələrdə çox zaman klassik şeir ənənələrinə sadıq qalır. Amma sabitləşmiş bənzətmələrdən fərqli olaraq, aşıq gözəli təriflərkən bəzən də elə ifadələr işlədir, elə müqayisələr aparır ki, bunlara yalnız ulu ustادın yaradıcılığında rast gəlirik.

Həcər xanım, qaşın, gözün tehrində
Xətt yazsam, Quranda ayə düşərmi?!

Yaxud:

Camalın şoxundan cismim əridi,
Zülfündən üstümə sayə düşərmi?!

Bəzən də bənzətmələrdən istifadə eləməyən sənətkar el gözəli barəsində elə fikir söyləyir ki, gözəlin siması bütün gözəlliyyi ilə canlanır.

Yaradan xəlq edib bir qotrə nurdan,
Düşübsən ellərə nişana, Telli!

Yaxud:

Tərsə üzün görsə, tez gələr dinə;
Alim görsə, gedər saz alı, Güllü!

Aşıq Ələsgər təriflədiyi qız-gəlinlərin zahiri gözəlliklərini, milli geyim və bəzəklərini elə məharətlə təsvir edir ki, gözlərimiz önündə rəssamlarımızın çox asanlıqla yarada biləcəyi füsunkar Azərbaycan gözəlinin portreti dayanır:

Qüdrətdən çəkilib qaməti-şahbaz,
Mərnus dizlik geyib, çəpgəni ətlaz,
Buxaq düymələnib kağızdan bəyaz,
Mərcan düzüb boyunbağı qırmızı.

Aşıq Ələsgər insan gözəlliyini, hər şeydən öncə, onun mənəvi aləmində axtarır. Tərfilədiyi gözəllər zahirən nə qədər gözəl olsalar da, aşıq onların bu gözəlliyini “cəm” hesab eləmir, natamam sayır. Elə ki, zahiri gözəlliklə mənəvi gözəlliyi vəhdət halında gördü, o zaman “Gözəlliyi cəm veribdi Xalıqü sübhən gözələ!” deyir.

“Gözəllər sultani, mələklər şahı” olan qızların taleyi də həmişə Aşıq Ələsgəri maraqlandırmışdır. Sevgilisinə qovuşmayıb məhəbbət əzabinin bütün acılıqlarını yaşamış el sənətkarı gəzdiyi yerlərdə gözəllərin dözülməz əzablara məruz qaldıqlarını görəndə susa bilmir, “gövhərin” qədirbilməz əlində qaldığını, “terlanın sara dustaq” olduğunu bədii şəkildə söyləyir; ərlərini isə “bimürvət”, “nainsaf”, “dilbilməz”, “yağı”, “ağıldıdan kəm” adlandırır, onları “ölməz”, “utanmaz” sözləri ilə lənətləyirdi.

“Yazıq” rədifli qoşmasının məzmunundan aydın olur ki, məşəqqətli günlər keçirən bir gözəlin acı taleyi aşağı düşündürür. Gəlin yazıq olduğu kimi, onun “qəmli könlünü”, “müskül halını” düşünən aşıq da özünü yazıq hesab edir, şerin sonunda:

İki könül bir-birini tutmasa,
Alan da yazıqdı, gələn də yazıq.

— deyir. Bunun əksinə, oğlanla qızın bir-birinə layiq olduğunu görəndə, Aşıqın könlü açılır, sevinir, səmimi bir ailə qurulacağını təqdir edərək, onu alqış-

layır. Aşıq Ələsgər gənclərin ailə qurması kimi çox məsuliyyətli bir məsələdə qarşılıqlı məhəbbəti əsas hesab edir.

Dinimizin qanun-qaydalarına həmişə ləyaqətlə əməl edən; həqiqəti, təriqəti, şəriəti, mərifəti dəqiq bilən; hər zaman Yaradana ibadət edən aşiq, hamını mömin müsəlman görmək istəyirdi. O, insanların doğru yol tutmasında din xadimlərinin nə qədər böyük rolu olduğunu yaxşı bilirdi. Lakin haqq aşığı bəzən dinimizin müdafiəçisi və təbliğatçısı sayılan mollaların, axundların və digər din xadimlərinin özlərinin haqq yolundan çıxmاسını, davranışın qaydalarını pozmalarını görəndə susmamışdır. Odur ki, nə “şeytan olan” mollalar, nə “lotu çıxan” məşədi-kalvayılar Aşığın tənqidindən kənardə qalmamışlar. Büyük sənətkar belə şeirlərinə görə onu məzəmmətləyən din xadimlərinə verdiyi cavabda deyirdi:

Məzəmmət eyləmə mən binəvəni,
Sahibi-səltənət, ey gövhər kani.
Mənim sözüm yoldan çıxan mollanı,
İnşallah, qaytarar, müsəlman eylər.

Bu misaldan əldə edilən bir nəticə də odur ki, “yoldan çıxan molla”ları, eləcə də bu qəbildən olanları, ibadətlə məşğul olsalar da, ali dini təhsil görəsələr də, aşiq onları müsəlman hesab eləmir. Müsəlman – ən nəcib, ən yüksək müsbət insani keyfiyyətləri öz şəxsində cəmləşdirən, dinimizin buyurdıqlarına həssaslıqla əməl edən adamdır. Aşıq elə həmin qoşmada sözünə davam edərək deyir:

Mən istərəm, alim, mömin yüz ola,
Meyli haqqı doğru, yolu düz ola,
Diliyle zəbani üzbüüz ola,
Ələsgər yolunda can qurban eylər.

Allahın varlığına inanan haqq aşığı mövcud olan dinlərin heç birinə mənfi münasibət bəsləməmişdir. O, peyğəmbərlərin hamısına ehtiramını bildirmiş; Quran qədər, İncil, Zəbur və Tövrata da müqəddəs kitab kimi baxmışdır. Bunu nüfəd ilə o, “Kəbə qiblam, dinim – Məhəmməd dini”, – deyərək, müsəlman olması ilə fəxr eləmişdir.

Aşıq Ələsgərin yaradıcılığında halallıqdan çox söhbət gedir. Aşıqa görə, dünyada baş verən mənfi halların, insanlar arasında mövcud olan pisliklərin səbəbi halallığın göznlənilməməsidir. O, halallığı, hər şeydən əvvəl, nütəfə paklığında görür. Nütəfdən pak olmayan insandan hər cür bədxahlıq, hər cür pis əməl gözləmək olar. “Nütəfsindən oyri olan tez göstərər isbatın”. Çünkü,

“hər ağaç kökündən bitər, hər meyvə gözlər zatın”. “Nütfədən pak olan özü pak olar”.

Halallığın ən əsas şərtlərindən biri də insanın ruzu halallığıdır. Yəni hə-rə öz zəhmətinin barını yeməli, başqasının malına göz dikməməlidir. Əgər bu iki vacib şərt pozulubsa, aşığın öz sözleri ilə desək, birisi “loğmadan kəc”, “nütfədən əyri”dirə, nə qədər oxumuş olur olsun, istər alımlık dərəcəsinə yüksəlsin, o, “pür kamala yetişməz”. Odur ki, dahi sənətkar: “Kəsb eylə özü-nə halaldan maya”, “Zinakar, haramxor yetişməz baya”, – deyərək, hər kəsi düz yola çağırır. Aşağıın:

Sövdə qıl haqq ilə, əl çək haramdan,
Halaldan mətləbin al, qoca baxtım!

– misralarındaki tövsiyəsi “Ziyann yarısından qayıtməq da xeyirdir” atalar sözlərinin başqa şəkildə ifadəsidir.

Aşıq Ələsgərin yaradıcılığında diqqəti cəlb edən məsələlərdən biri də dostluqdur. Aşıq dostluqdan söhbət açarkən məhz səmimi dostluğu və tə-mənnasız nəzərdə tutur və deyir ki, “Dost dostdan inciyər, qəlbində dönməz”. Dostun bir məzəmmətli sözünü eşitmək düşmənlə vuruşmaqdan çətin-dir, “Dostun məzəmmətli adam öldürür”. “Dost odur ki, dosta yalan satmasın”. Aşıq dostluqda bir müqəddəslik də görür; “Dosta xain baxan kor olacaqdır”. Dost uğrunda çəkilən zəhmətə, eləcə də əziyyətə görə incimək olmaz. Dostluğun enişli-yoxuşlu yolları çoxdur.

Ya dost olma, ya zəhmətdən incimə,
Dost yolunda boran, qar olacaqdır.

Dost dostun şən günlərinə sevindiyi kimi, onu kədərli günlərinə də şərik olmalı, yeri gəlsə, canını belə əsirgəməməlidir.

Hər yerdə düzlük axtaran aşıq, yalançılığı ən böyük qəbahət sayır, “yalan deyib, qeybət etmə, rəhmin gəlsin canına” deyərək, yalançıları, şər-böhtən söyləyənləri dəhşətli gün gözlədiyini onlara əvvəlcədən xatırladır. Onun “Danışanda doğru danış, sözün çıxmasın qələt” misrasından isə belə bir nəticə əldə olunur ki, söhbət eləyən hər kəs deyəcəyi sözü ölçüb-biçməli, fikrində bir-cə yalan söz və ifadə belə olmamalıdır. Odur ki, böyük söz ustası deyir:

Əyləşəndə, ağır əyləş,
Danışanda, az danış:
Eşidənlər əhsən desin
Sana hər yandan, gəda!

– deyir. Aşığın bu tövsiyəsi az danışmağın gözəlliyyindən xüsusi olaraq bəhs edən Nizaminin, “Gər çox istərsən, Füzuli, izzətin, az et sözü” – deyən Füzulinin fikirləri ilə səsləşir.

Aşığın “Gələndə ustad kalamı, köhnə yaram qan verir”, – deməsini təsədüfi hesab etmək olmaz. “Ustad kalam”ları çox yiğcam, söylənmiş olan öyünd-nəsihətlərin bədii ifadəsidir. Aşiq olmaq fikrinə düşənlərə məşhur “Gərəkdi” rədifi qoşmasında bir sıra faydalı məsləhət verən ustad onlardan həm də “xalqa həqiqətdən mətləb” qandırmalarını, “danışdığı sözün qiymətin” bilmələrini, hər bir “kəlməsindən ləlü gövhər süzülməsini” tələb edirdi.

Aşiq Ələsgərin gözü-könlü tox olmuş, heç var toplamaq fikrinə belə düşməmişdir:

Mən Allahdan istəmirəm,
Çox dövlətim, malım ola;
Bir babatca güzəranım,
Dolanmağa halım ola;
Min batman zərim olunca,
Bir misqal kamalım ola...

“Babatca güzəran”la kifayətlənən Aşiq çox var toplamağın əleyhinə də çıxmır. Bu şərtlə ki, var-dövlət halal maya, halal zəhmətlə qazanılmış olsun. Həm də yiğilan mal-dövlətdən xalqın rifahı naminə istifadə olunsun; kasiblara, cörəyə ehtiyacı olanlara, əlillərə kömək edilsin. Başqa sözlə, var-dövlət sahibinin həm də böyük səxası olsun.

Səxavətlilik insanın ən nəcib keyfiyyətlərindəndir. Səxavət göstərməklə qazanılan savabın daha üstün olduğu fikrini Aşiq bir şərində də belə ifadə eləmişdir:

İbadət eyləyən mömin sayılı,
Səxavətin ondan çoxdur savabı.

Böyük sənətkar təriflədiyi mərd igidlərdə özünü qabarlıq şəkildə göstərən bu xüsusiyyətləri də qeyd eləməyi yaddan çıxarmamışdır. Göycə mahalında igidliyi ilə ad-san qazanmış, “Dost yolunda başın qoyub, düşmanın canın üzən” İsgəndəri ona görə tərifləyir ki, o, həm də “Yoxsulların əlin tutan, ac doyuran, əskik düzən”dır. Dəli Alını çox böyük ilhamla vəsf edən aşiq onu təqdir edəyir, çünki o, igiddir, dövlətlidir, cah-calallıdır, həm də “hatəm səxalı söylənir”.

Aşiq Ələsgəri bütövlükdə, Azərbaycanda baş verən digər ictimai-siyasi hadisələr də narahat edirdi. Çar üsul-idarəsinin milli azlıqları istismar eləmə-

si, xalqın ağır güzərəni aşığın zəmanədən acı-acı şikayətlənməsinə səbəb olurdu. Bu cəhətdən onun “Çıxıbdi” rədifi qoşması diqqət çəkir.

Gecə-gündüz “sərt ayaz”da çalışan rəncəberin, naxırçının, nökərin ruzusunun gündən-günə azalması, qoçuların, quldurların özbaşınalıqları, ədalət divanının olmaması aşığı hiddətləndirirdi.

Pristav, naçalnik gələndə kəndə,
Obanı, oymağı vururlar bəndə.
Xərc üstə çoxları düşüb kəməndə,
Qamçıda belinin qatı çıxıbdi.

Xalqın möisət şəraitinin düzülməzliyi, yoxsulluğun baş alıb getməsi, vergilərin ağırlığı və digər acınacaqlı hallar aşığın qəlbini məngənə kimi sıxır. Belə çıxılmaz vəziyyəti görən aşiq üzünü Xudaya tutaraq, padişahın “sitəmindən” şikayətlənir, bu cəfaya heç kəsin tab götirə bilməyəcəyini söyleyir, özünün yasa batmağının səbəbini yoxsulların gününün pis olması ilə əlaqələndirir. Zülm əlindən cana doyan xalqın çara göndərdikləri ərizələrə müsbət cavab veriləcəyinə o qədər də inanmayan aşiq deyir:

Ərizələr ətqaz qayıtsa
Şahdan imdad olmasa,
Fanidən köçmək lazımdı
Ol üqbaya dalbadal.

Burada diqqəti cəlb edən “ətqaz” sözü ilə açıq göstərilir ki, göndərilən ərizə rus çarınadır. O, çox ərizələrə məhəl qoymamış, rədd eləmişdir. Aşığın misralarından ataların söylədiyi “Pis gündən ölüm yeydir” fikri aydın görünməkdədir. Bu isə mövcud ictimai quruluşla barışmamada çağırışdır. “Bərəhmələr olsun təqdir, pozulsun yazı, bu qurğuya heç kəs olmaz irazi” misralarında isə mövcud quruluşa üşyan sədaları aydın sezilməkdədir.

...Azərbaycanın bir çox yerlərində erməni fitnəkarları 1905-ci ildə qırğınlar törədir, çox yurd-yuvani viran eləyirlər. Yollar bağlanır, gediş-geliş kəsilir, aran camaatı yaylaqlara çıxa bilmir. Bundan dərin məyus olan aşiq “Dağlar” rədifi ikinci bir qoşması ilə elin dərdini dilə götürmiş, yanıqlı ifadələrlə qəm-kədərini söyləməli olmuşdur. Əvvəlki illərdə yaylaqlarda şən günlər keçirən, minbir cah-calalı görən el sənətkarı indi sürülərin mələşmədiyini, atlарın kişnəmədiyini, yaylaqların insansız qaldığını görəndə, dağlara üz tutub, “Həni mən gördüyüüm qurğu-büsətlər?!”, “Həni bu yaylaqda yaylayan elli?!”, “Həni mərd iyidlər, boş qalıb yurdu?!” kimi suallar vermiş, axırda:

Arsız aşiq elsiz niyə yaşadı,
Ölsün Ələsgər tek qulların, dağlar!

— deyərək, eldən ayrı yaşamaq istəməmişdir.

Məlumdur ki, XIX əsrin ikinci yarısında ictimai quruluşdakı ədalətsizliyə, çar əməkdaşları və onların əlaltıları olan yerli feodalların xalqa amansızcasına divan tutmalarına qarşı ciddi bir mübarizə hərəkatı başlanmışdı. Xalqın bir çox ığid oğulları silaha sarılıraq, dəstələr düzəldib, dağlara çəkilmiş, “qaçaq” adı ilə milli qəhrəman kimi şöhrət qazanmışdır. Belə silahlı dəstələrin birinin başında Goranboyun Qarasuçu kəndindən olan Dəli Alı dururdu. Aşiq xalqın bu mərd, yenilməz oğluna “Dəli Alı” rədifli bir qoşma, “Kimi” və “Deyin” rədifli iki müxəmməs həsr eləmişdir.

Səs-sorağı hər yana yayılan elin bu qəhrəman oğlu nərə çəkib, düşmən üzərinə hücuma keçəndə, “saldat”ın qanını “sel kimi” axıdır. O, heç kəsdən və heç nədən qorxmur, çünki “Əliyyi-Əladan” dərs alıbdı. Aşiq onun xata-bələdan uzaq olması üçün ulu Tanrıya yalvarır və belə bir ığidin yolunda canını qurban deyir.

Dağlarda qaçaq yaşayan Dəli Alı heç də qaçağa oxşamır; onun sürü ilə qoyunu, naxırla malı, ilxi ilə atı vardır. Bacısı oğluna böyük təntənə ilə toy eləyir, hər yerdən qonaq çağırır. Qonaqlar arasında onun dəvətini qorxa-qorxa qəbul edən çar əməkdaşları də var.

Aşiq deyir ki, “İyidliyin səbəbinə ona deyirlər “Dəli Alı”. “Şücaətdə qəhrəman” Dəli Alının “Loğmana bənzər kamalı”. Dəli Alını çox böyük ilhamla tərifləyən Aşiq onun dəstəsində Koroğlu tək nərə çəkib ordu pozan” qardaşı Aslanı, “şimşək kimi yalavıyb, al qana bələnən” Cəfər ağanı, “nər oğlu nər” Məşədi Məhəmmədi, Maliki-Əjdərə bənzəyən Qızılhacılı Allahverdini, “mələk əl-mot tək candan can üzən” İsmayılı, Orucu, Qəfəri, Qasımi, Tatоğlunu, Bala Məşədini və başqalarını da sevə-sevə öyür.

Aşiq Ələsgər həm də istəyir ki, bu təriflər hər yana yayılsın. Şeyirdlərinə tapşırır ki, haraya getsəniz məclislərde bu şeirləri oxuyun. Göyçə mahalı eşidibdir, İrvvana da deyin. Şah taxtından addayın, Təbrizə, Tehrana deyin. Üz tutun Alosmana, Qarsa, Qağızmana deyin. Qoy düşmənləri yana-yana qalsınlar. Təmkində Pənah xana bənzətdiyi belə bir mərd ığidin Azərbaycanda olması ilə aşiq fəxr edir və öyünür.

Aşiq Ələsgər Dəli Alıdan danışarkən, “Ata-baba iyiddilər, bəyənmışəm əsl-i-zatın” misrası ilə qotı bir fikir söyləmişdir. Dəli Alının oğlu Məmməd Məhərrəmovun 1941-1945-ci illər müharibəsi zamanı “Sovet İttifaqı Qəhrəmanı” kimi şorəfli bir ad qazanması Dəli Alının əsl-i-zatı barədə Aşığın deyiyi bir daha təsdiq elədi.

Aşiq Ələsgər dünyada baş verən çaxnaşmalar, xüsusən birinci dünya müharibəsi zamanı xalqların məruz qaldığı ağır məhrumiyətlər çox narahat eləmişdir. Bu münasibətlə yaratmış olduğu “Qalmadı” rədifli qoşmasından aydın görünür ki, onu kədərləndirən əsas məsələ insan qırğınıdır.

German bir bom atdı, qan oldu dörya,
Qırıldı, dünyada insan qalmadı.

Dəli Alının və onun silah yoldaşlarının “nərə çekib, təpinəndə saldata, sel kimi” qan axıtdıqlarını təqdir eləyən, beləcə, xalq intiqamçıları olan qacaqlarla dostluq eləyib onların şərinə gözəl əsərlər yaranan aşiq eyni zamanda Vətəndən çox uzaqlarda baş vermiş müharibələrdə axıdılan qanlara da göz yaşı axıtmışdır.

Qüdrətli el sənətkarının ölməz şeirləri yalnız müasirlərinin deyil, bütün sonrakı nəsillərin, hamımızın sərvətinə çevrilmişdir.

* * *

Aşıq Ələsgər böyük bir nasemdir. Onun yaradıcılığının əksər hissəsi oxucuya (dinləyiciyə) təribyəvi fikirlər aşılayır. Aşığın neçə-neçə bəndi, onlarla bəysi və misrası xalqın dilində atalar sözü və zərb-məsəl olmuşdur: “Qarı düşman bir də gəlib dost olmaz”, “Haqdan yanan çıraq bad ilə sönməz”, “Haqq-nahaq seçilə haqq divanında”, “Dövlətdən qismətin beş arşın ağıdı”, “Can deməkə candan can əskik olmaz”, “Qaytarmazlar pira gələn qurbanı”, “Qiyamət odundan pisdi tənə söz”, “Dost uzaq olmaqla könül yad olmaz”, “Muşlar pələng olmaz, türkülər – aslan”, “Dərd tügəyan eyləsə, mey içmək olar”, “Saygısız iyidi düşman aldadır”, “Kişi gərək dediyindən dönməsin”, “Qonşuya keç baxan özü ac olu”, “Güzəran xoş olub, gün xoş keçəndə, ağ otaqdan tövləxana yaxşıdı” və s.

Aşıq Ələsgər böyükdür, ona görə böyükdür ki, min illik bir ənənənin axarında öz sözünü demiş, heç kəsi təkrar eləməmiş, qeyri-adi bir söz sənəti yaratmışdır.

İslam Ələsgər



Seir|ən

QOSMALAR

ALLAHIN ADI İLƏ

İbtidada “əlif” – Allah,
“Be” – birliyə dəlalətdi.
“Te” – təkdi vahidi-yekta,
Arif bu elmə bələddi.

“Se” – sabitdi doğru yola,
“Cim” – ucadı, bax calala,
“He” – mehribandı halala,
Münkir ondan xəcaletdi.

“Xe” – birdi xalıqi-əkbər,
“Dal” – doğru doqquz fələklər,
“Zal” – zikr eylə dildə əzbər,
“Re” – rəsulumuz Əhməddi.

“Ze” – zəbanı aç xudaya,
“Sin” – salam et, getməz zaya,
“Şin” – şövq elə o mövlaya,
Qeyri söhbət məsiyətdi.

“Sad” – səbri şahi-heydərə,
“Zad” – zərbin vurdı Əntərə,
“Ta” – tərif çıxdı göylərə,
Ağam kani-şücaətdi.

“Za” – zülm edəcək düşmənə,
“Eyn” – həyati-çeşmanə,
“Ğeyn” – ğül-ğüli-dövranə,
“Fe” – fəna, “qaf” – qiyamətdi.

“Kaf” – “kun” ilə tutub qərar,
“Lam” – lal, necə hesab verər,
“Mim” – möminə yol göstərər,
İsmi-paki Məhəmməddi.

“Nun” – nida eylər hər zaman,
“He” – hamiya yetər fərman,
“Vav” – vay deyər, yatma, oyan,
Sanma səhni-zərafətdi.

“Lam – əlifla” – birdi Allah,
“Ye” – yekdi adil padişah.
Ələsgər, tutduğun günah
Bağışlansa, çox hörmətdi.

PEYĞƏMBƏRİN MERACI

Aşıqlar qövlilə, arifü aqil,
Dörd dəfə peyğəmbər meraca getdi.
Otuz altıyla cəm olubdu on yeddi,
Xəstə dilim bu yollara bələddi.

Şiə məzhəbində süludin beşdi,
Üç müqərrər mələk bilmədi, keçdi.
Fərmani-qüdrətdən nida yetişdi:
– Həbibim, nəleynin ərşə zinətdi.

Hər yandan səs gəldi: “Ya Məhəmməda!”
Məscidi-Əqsaya yetişdi səda.
Musa ərz eylədi: “Ey bari xuda,
Nə qurğu mənzilət, nə fəzilətdi?!”

Haqdan peyğəmbərə yetişdi salam,
Gəldi şirü birinc, qoyuldu taam,
Üz tutdu dərgaha həyyi-layənam*:
– Yalqız taam yemək bizə əziyyətdi.

Pərdeyi-hicabdan bir dəst gəldi,
Taamı yedilər, almanın böldü.

* Həyyi-layənam (həyyi-layəmun) – həmişə oyaq, yatmayan

Nütfəsi, xilqəti, zatı gözəldi,
İnan, bu sözlərim, bil, həqiqətdi.

Nuri-irəhmətdən aldı dəstəmaz,
İki rəkət əda eylədi namaz.
Üz tutdu dərgaha izd ilə niyaz:
– Xudaya, tavaqqam səndən ümmətdi.

Həbibullah mindi İrəfrəf atın,
Xalıqi-ləmyəzəl verdi baratın,
Bizə vacib olan sövmü salatın,
Üç hissəsin qoydu, birisin gətdi.

Əşrəfi-məxluqat, aləm sərvəri
Oxudu təşəhhüd, qayıtdı geri.
Huri, qılman, mələk, neçə min pəri...
Əmr eylədi haqq, göyləri bəzətdi.

Bağışlandı ümmətlərin günahı,
Şadü xürrəm oldu islam pənahı.
Gəldi bir arslan, tutdu irahı,
Mustafa görəndə, xatəmin atdı.

Yetişdi hücrəyə əzizü əzim,
Şahi-Mərdan dedi: “Meracın qədim!”
Göstərdi almanı, etdi təbəssüm,
Buyurdu: “Hər işin sırrı-qüdrətdi”.

Şairin sinəsi haqq bazarıdı,
Satdığı kəlmələr ləl-mirvarıdı.
Alimin elmiylə helmi yarıdı,
Həcvü hədyan demək nahaq söhbətdi.

Yazlıq Ələsgərəm, azdı kamalım,
Vacibdi ki, bir ustaddan dərs alım,
Dərs aldım, öyrəndim, oldu öz malım,
Bizdən də ustada nəfi-rəhmətdi.

RƏNC ALİ-ƏBA

İbtida “əlif”dən dərsim almışam,
Ələst aləmində demişəm “bəli”.
Həqiqətdən iki gözəl sevmişəm,
Birisı Məhəmməd, birisi Əli.

Əlidən dərs aldım, eylədim əzbər,
Ərşin sütunudu, yerlərə ləngər.
Fatiməyi-Zəhra, şafeyi-məhşər,
Onu seçdim gözəllərin gözəli.

Həsən əl-müctəba, çoxdu şövkəti,
Ərşin güşvarəsi, yerin zinəti,
Məhşər günü darda qoymaz ümməti,
Əşqər qucağında şah Hüseyn gəli.

Xalıqi-ləmyəzəl vahid əl-yektaş,
Qüdretindən kamal verib mana pay.
Oxu “əlif”, “ğeyn”, eylə haqq-say,
Arif seçər əbcəd ilə cəm əli.

Günahım dəryadı, özüm qanmışam,
Tutduğum işlərə çox utanmışam,
Püşt-i-pənahına daldalanmışam,
Adım Ələsgərdi, əslim – göyçəli.

İMAMLAR

“Bismillahir-rəhmanir-rəhim!” – deyib,
Sidq ilə çağırram Şahi-Heydəri.
Xişmə gəlib, bir əlində götürdü
Səksən min batmanlıq dəri-Xeybəri.

Həsən əl-müctəba aləmə rəhbər,
Hüseyni-şəhiddi şafeyi-məhşər,
İmam Zeynalabdin dilimdə əzbər,
Qoyma darda mən zəlilü müztəri!

Məhəmməd Bağıra var iltiması,
İmam Cəfərə bağlamışam xilası,
Borcluya zamindi Museyi-Kazım,
Qurtarıbdı dardan çox zəlilləri.

Qərib imam Rza – Xorasan şahı,
Sidq ilə çağırın heç çəkməz ahı.
Məhəmməd Tağıdı aləm pənahı,
Ona qurban dedim bu canü səri.

Əliyyən Nağıdı aləmdə əla,
Bir səri min dərdə olub mübtəla.
İstəyirsən, müşgül işin həll ola,
Sidqi-dillə çağır Həsən Əşgəri.

Mehdinin şəninə gəlibdi ayat,
İsminə möminlər verir salavat.
Yovmi-ərəsətdə etmə xəcalət,
Yandırma odlara qul Ələsgəri!

ARASINDA

Təzə aşnalıqla köhnə dostluğun
Fərqi var qış ilə yaz arasında.
Namərddə qaydadı: kəsər basdığın,
Hər kəs hesab çəksin öz arasında.

Qüdrətdən ucalan zülm ilə enməz,
Haqdan yanan çıraq bad ilə sönməz.
Dost dostdan inciyər, qəlbində dönməz,
Olar bir az ərki naz arasında.

Ələsgərəm, qəmü möhnətdi yüküm,
Fil çəkməz bu dərdi, mən necə çəkim?!
Haqq ilə nahaqqı axtaran hakim
Tapar qulaq ilə göz arasında.

BAX, BAX!¹

Şəriət oxuyan, təriqət bilən,
Haqlıq eyləyirsən, haqq dinə bax-bax!
Qalmayıb dünyada “mənəm” deyənlər,
Həzrət Süleymanın taxtına bax-bax!

Oxuduğun Quran hardadı, hanı?!
Hansı yola dəvət edir insanı?!
Salıbsan zindana gözəl bir canı,
İqbalına bax, bax, baxtına bax, bax!

Ələsgərin könlü geyib qaralar,
Şəfa bulmur qəlbindəki yaralar.
Qoca səfa sürər, gözəl saralar,
Tarixinə bax, bax, vaxtına bax, bax!

“BƏLİ”, – DEYİB, YOL-ƏRKANA GƏLMİŞƏM

“Bəli”, – deyib, yol-ərkana gəlmışəm,
Nəqş olub sinəmdə eşqin kitabı.
Çeşmi-nübüvvətə aşiq olmuşam,
Bir suala verrəm yüz min cavabı.

Gövhər sözüm məclislerdə yayılı,
Arif ondan mətləb qanıb ayılı.
İbadət eyləyən mömin sayılı,
Səxavətin ondan çoxdu savabı.

Haqqı sözüm, yetirəsən isbata,
Yemə riba, meyl eləmə qiybata*.
Şəriətdə haramdı zina-ləffata,
Ondan bəd yazırlar xəmri-şərabı.

* Qiybata – qeybətə

Xalıqindən utan, məndən utanma,
Şəcərətil-mövti heç səhl sanma.
Miyata* qail ol, qafıl dolanma,
Haqdı mizan, Sirat, qəbir əzabı.

Əgər zərrə qalsa xümsün, zəkatın,
Hərgiz qəbul olmaz sovmü səlatın,
Haqq yanında möhr olunmaz baratın,
Salarlar boynuna oddan tənabi.

Dəyəndə yarpağa, səslənər guşun,
Dərk eylə cəm olsa idrakü huşun.
Sürüldü karvanın, köçdü tay-tuşun,
Fərmani-qüdrətin budu xitabı.

Aldanma dünyanın bu fənasına,
Gül olma gövhərli xəzanasına,
Özün yetir şahın astanasına,
Dərdlərə dərmandı dərin turabı.

Yazıq Ələsgərəm, zarü binəva,
Elə iş tut, olsun dərdinə dava.
Aldanıbsan nəfsə, tapıbsan hava,
Dərk eləyiб qanmayıbsan hesabı.

BƏYİSTAN

Dodağın qönçədi, dişlərin sədəf,
Qaşların qüdrətdən qara, Bəyistan!
Gəl elə süzdürmə ala gözləri,
Vurma ürəyimə yara, Bəyistan!

Eşq əhliyəm, dərd çəkməkdən üzülləm,
Nəsildən nəcibsən, əslini billəm.

* Miyat (miad) – axiret, o dünya

Bir saat camalın görməsəm ölləm,
Görsəm də yanaram nara, Bəyistan!

Qəza-qədər məni kəc dolandırar,
Sevəni sevəndən tez usandırar.
Bülbül özün oda vurar, yandırar,
Qönçə meylin versə xara, Bəyistan!

Ələsgərəm, doğru yoldan azmaram,
Hərcayı gözələ tərif yazmaram.
Yüz il keçsə, əlim səndən üzmərəm,
Çəksələr dilimdən dara, Bəyistan!

BƏYLƏRİN²

Arif məclisində vəsfin eylərəm,
Var yanında amanatı Bəylərin.
Atadan, babadan çörek sahibi,
Mərdanədi əсли, zati Bəylərin.

Elə ki, yetişdim mən otağına,
Elə sandım, düşdüm cənnət bağına;
Müşk, ənbər düzülüb hər bucağına,
Rəflərdə cavahiratı Bəylərin.

Markiz, mavzer, süzən, aynalı, berdon...
Səhv düşdüm sayında, doqquzdu, ya on.
Meşoğ ilə patron, qutuya piston,
Yox kimsədən ehtiyatı Bəylərin.

Neçə padişahlar orda olub cəm,
İki dərvış “ya hu!” deyir dəmadəm.
Səddə İsgəndərdi, səxada – Hatəm,
Var evində xan büsəti Bəylərin.

Canım qurban olsun belə bir dosta,
Mərtəbəsi hündür, nəfsi şikəstə.

Müşguldə qalanlar gəlirlər bəstə,
Qan bağlayır məslahatı Bəylərin.

İbrahim tek hörmət qoyur mehmana,
Heydər kimi nərə çekir düşmana.
Qələm Zülfüqar tek kəsir hər yana,
Evlər yixir “zarafatı” Bəylərin.

Coş edən dərya tək möc verir təbi,
Məddahi-mövlədi, budu səbəbi.
Firəng, rusi, farsi, türki, ərəbi –
Beş dil ilə var savadı Bəylərin.

Ələsgər ərz etsin, sən mətləbi qan,
Olmaز bu təmkində nə sultan, nə xan.
Fağırə mərhəmətli, dosta mehriban,
Yaxşı keçər qiyaməti Bəylərin.

BİLƏ

Abbasdan Heydərə şikayətim var,
Göyük təsdiq edə, hər mahal bilə.
İyid cavanlıqda dəli gərəkdi,
Qocaldıqca mərfət tapa, hal bilə.

Ağıldan nöqsanlı, kamaldan azam,
Haçan olsa, Göt Aşıqdan mən sazam.
İsteyirəm, sana bir dastan yazam,
Qubernat eşidə, yaranal* bilə.

Yazılıq Ələsgərəm, abdal olmuşam,
Seçilib cövhərdən zülal olmuşam,
Sən ağaçalsan, mən də göy çal olmuşam,
Lazımdı ki, çalın qədrin çal bilə.

* Yaranal – “general” sözünün təhrif edilmiş şəkli.

BU DÜNYADA ÜÇ ŞEY BAŞA BƏLADI

Bu dünyada üç şey başa bəladı;
Yaman oğul, yaman arvad, yaman at.
İsteyirsən qurtarasan əlindən,
Birin boşla, birin boşla, birin sat.

Ov keçdi bərədən, ata bilməzsən,
Uçdu getdi əldən, tuta bilməzsən,
Yerisən, yüyürsən, çata bilməzsən,
Görürsən ki, baxtın yatdı, sən də yat.

Qılma Ələsgəri məhrumi-didar,
Lütf eylə ləbindən bir busə, ey yar.
İşmin üç hərf ilə eylərəm aşkar:
Biri “kaf”dı, biri “lam”dı, biri – “sad”.

“CAN” DESİN

Yaradan yaradıb külli-aləmi,
Arif olan bu fərmana “can” desin.
Yeddi yer, yeddi göy, yeddi də damu,
Səkkiz Cənnəti-Rizvana “can” desin.

On iki aya qərar qoyub – bir ildi,
Altısı müttəsil, çox mötədildi,
Üçü bəddi, həmrəh olmaq müşgündü,
Qəsd eylər qovğaya, qana “can” desin.

Novruzda bahara deyərlər “bəli”,
Gah kamala yetər, gah olar dəli.
Gün vuranda, güneylərdən sel gəli,
Qüzey istər, zimistana “can” desin.

Yazın bir ayında xoş keçsə illər,
Zoğ verib rişədən, açılar güllər.
Qişın zəmhəririn çəkən bülbüllər
Şeyda olsun, gülüstana “can” desin.

Kükör dağlar, bir-birindən deyini,
Seçmək olmaz gədasını, bəyini.
Fərvərdində səbzə libas geyini,
Göydən yağan ağ neysana “can” desin.

Aranda qalanlar meyl eylər bağı,
İsti vurar, bürkü dolar otağı.
Bəzənər gözəllər, çıxar yaylağı,
Mənzilgahlar ol mehmana “can” desin.

Yaylaq müntəzirdi, yolların gözlər,
Boyun əyər bənövşələr, nərgizlər.
Çəsməyə yetəndə gəlinlər, qızlar,
Göllərdə çalxanan sona “can” desin.

Olar gözəllərin əhdi-peymanı,
Alaçıq qurulcaq, kəsər qurbanı.
Ələsgər şəninə desin dastanı,
Fəxr eləsin, doğan ana “can” desin.

ÇƏKİRSƏN

Müxənnət zamana, bimürvət fələk,
Şamı sübhə, sübhü şama çəkirsən.
Ləhzədə açırsan min cürə kələk,
Gah pozursan, gah nizama çəkirsən.

Çox həsrətlər görmür öz kimsəsini,
Vaya döndərirsən şadlıq bəhsini.
Tərəqqi-tənəzzül kəmənçəsini
Gah zilləyib, gah da bəmə çəkirsən.

Rəhimsən, kərimən, ədlü ədalət,
Könüldən xəbərdar, hər dilə bələd.
Seyiddən, molladan, dostdan xəcalət,
Bu nə dağdı, sən sinəmə çəkirsən?!

Altmış il qurğuna dildim tamaşa,
Səndə bir etibar görmədim, haşa...
Heç kəs dövran sürüb çıxmadı başa,
Əkməz kotan kimi xama çəkirsən.

Bərhəm olsun təqdir, pozulsun yazı!
Bu qurğuya heç kəs olmaz irazı;
Eşsəyə çullayıb əbrü ətləzə,
Köhlən deyin, şahlıq dama çəkirsən.

Arpadan incikdim, bitmədi gəndüm,
Darıyla dareqan heç deyil fəndim.
Candan bezdim, öz-özümdən iyrəndim,
Axırımı nə həngama çəkirsən?!

Ələsgər qəlbinə saldın işığı,
Məclislər zinəti, el yaraşığı.
Əzizliklə saxladığın aşığı
Zəlilliliklə intiqama* çəkirsən.

ÇƏKMİYƏ

İnsan payız ölə, yazda dirilə,
Zimistanda boran-qarı çəkməyiə.
Günü-gündən işi düşər müşgülə,
Hər kəs namus, qeyrət, arı çəkməyiə.

İncik olma qoca aşığın yaşından,
Vaqif ol könlünün eşq atasından.
Bülbül gül yolunda keçər başından,
Əgər gül köysünə xarı çəkməyiə.

Eşq ucundan tapdı xatalar məni,
Qul deyə Həbəşdə satalar məni,
Qoyub top ağızına atalar məni,
Bəlkə, canım bu azarı çəkməyiə.

Xəstə könül gəzir bu təmənnada,
Möminlər pənahı, sən yetiş dada!
Mərd iyidə ölüm haqdı dünyada,
Yoxsul olub, ahü zarı çəkməyiə.

* İntiqama – imtahana

Ələsgər, dəstini üzmə damandan,
İstə mətləbini Sahib-zamandan.
Məhəmməd ümməti çıxmaz zindandan,
Ta ki Ağam Zülfüqarı çəkmiyə.

DAĞITSIN

O cəllad qaşların qəhri, qəzəbi
Qəsd eylər cismimdən canı dağitsın.
Gözün talan salar Azərbaycana,
Dilin istər, Alosmanı dağitsın.

Sürəhi gərdənli, qəddi mötədil,
Zəbərcəd kəlməli, misali-bülbül.
Allahı sevərsən, bircə danış, gül,
Dərdi, qəmi, bu sevdanı dağitsın.

Uruhum, cismanım, nəbzim, həyatım,
Zinətim, zivərim, adım, isbatım.
Lisanından gəlməyəndə baratım,
Naləm istər bu dünyani dağitsın.

Ələsgərəm, yandım, aman, əl-aman!
Belə mürvət olmaz, ay qaşı kaman!
Hər kim dostdan dosta qandırsa yaman,
Tufanasın kərəm kanı dağitsın!

DAĞLAR

Bahar fəqli, yaz ayları gələndə
Süsənli, sünbülli, lalalı dağlar.
Yoxsulu, ərbabı, şahı, gədani
Tutmaz bir-birindən alalı* dağlar.

* Alalı – fərqli

Xəstə üçün təpəsində qar olur,
Hər cür çiçək açır, laləzar olur,
Çəşməsindən Abi-Həyat car olur,
Dağıdır möhnəti, mələli dağlar.

Yazın bir ayıdı çox yaxşı çağın;
Kəsilməz çeşməndən gözəl yiğnağın.
Axtarma motalın, yağıñ, qaymağın...
Zənbur çıçeyindən bal alı, dağlar!

Yayın əvvəlində dönərsən xana,
Son ayda bənzərsən yetkin bostana.
Payızın zəmhəri* qoyur virana,
Dağıdır üstündən calalı, dağlar!

Gahdan çıskın tökər, gah duman eylər,
Gah gəlib-gedəni pərişan eylər,
Gahdan qeyzə gələr, nahaq qan eylər,
Dinşəməz haramı, halalı dağlar.

Ağ xalat bürünər, zərnışan geyməz,
Heç kəsi dindirib, xətrinə dəyməz.
Sərdara söz deməz, şaha baş əyməz,
Qüdrətdən səngərlı, qalalı dağlar.

Köçər ellər, düşər səndən aralı,
Fırqətindən gül-nərgizin saralı.
Ələsgər Məcnun tək yordan yaralı,
Gəzər səndə dərdli, nalalı, dağlar!

DAĞLAR

Bir ay yarım nobahardan keçəndə,
Car olur köysündən sellərin, dağlar!
Çalxanır sonalar, çığrışır qazlar,
Zəm-zəm zümzüməli göllərin, dağlar!

* Zəmher (zəmhərir) – çox bərk soyuq, şaxta

Hanı mən gördüğüm qurğu-büsətlər?!
Dərdməndlər görsə, tez bağıր çatlar;
Mələşmir sürülər, kişnəşmir atlar;
Niyə pərişandı halların, dağlar?!

Hanı bu yaylaqda yaylayan ellər?!
Görəndə gözümdən car oldu sellər.
Seyr etmir köysündə türfə gözəllər,
Sancılımır buxağa gülərin, dağlar!

Hanı mərd iyidlər, boş qalıb yurdu?!
Səxavətdə Eldar nurəlanurdu,
Erkək kəsib, ağır məclis qururdu,
Şülən çekiliirdi malların, dağlar!

Gözəllər çeşməndən götürmür abi,
Dad verə dahanda Kövsər şərabı.
Xaçpərəstlə düşdü bund inqilabı,
Onunçün bağlandı yolların, dağlar!

Sarınerdən top-tüfəngin atılı,
Qısır Murğuz Şah dağına* çatlı.
Bir əmliyin bir təmənə satılı,
Xəzəl olu yenə pulların, dağlar!

Kəpəz, Murov, Qonur – gör neçə dağ var...
Üstünə nur yağsin, ay dəli Qoşqar!**
Yayın orta ayında yağıdırırsan qar,
Səf çəkib üstündə salların, dağlar!

Elə ki şər gəldi, qaraltdı qaşı,
Dumanan qərq olur dağların başı.
Düşəndə gürg ilə kəlbin savaşı,
Uzun çəkir qılı-qalların, dağlar!

* Sarıner, Qısır Murğuz, Şah dağları – dağ adlarıdır.

** Kəpəz, Murov, Qonur, Qoşqar – dağ adlarıdır.

Haliyam Eldarın var cümləsindən,
Gecə yatmir bir-birinin bəhsindən.
İyid nərəsindən, gullə səsindən
Dəyməmiş tökülür kalların, dağlar!

Həsənnənə, Həsənbaba^{*} qoşadı,
Xəşbulaq yaylağı xoş tamaşadı.
Arsız aşiq elsiz niyə yaşadı?!
Ölsün Ələsgər tək qulların, dağlar!

DAYANMAZ

Könlümün şüşəsi, saqın ki, sınar,
Toxunarsa ayna daşa, dayanmaz.
Əl dəyməmiş yaraların sizildar,
Vursan sinəm üstə maşa, dayanmaz.

Xəstə könlü istər narı görəndə,
Çaşır ağlım-huşum yarı görəndə.
Bülbül gül üstündə xarı görəndə
Qan ağlar, ruxsarı yaşa dayanmaz.

Ələsgər də nazlı vara qul ola,
Yanıb cismi ataşına kül ola.
Canı çıxar dərd ürəkdə bol ola,
Qəm qalxıb başından aşa, dayanmaz.

DƏLİ ALI³

Gün kimi aləmi tutubdu adı,
İyidlər sultani, xanı Dəli Ali.
Pirim – Şahi-Mərdan verib muradı,
Artırıb şövkəti, şanı Dəli Ali.

* Həsənnənə, Həsənbaba – dağ adlarıdır.

Götürüb sözəni, minəndə ata,
Fələk “Əhsən!” deyir boyə, büsata.
Nərə çəkib təpinəndə saldata,
Sel kimi axıdar qanı Dəli Ali.

Namərdlər əlindən çekirlər haşa,
Namuslu iyidsən, səni yüz yaşa!
Tüfəngin gülləsi işləyir daşa,
Tək qaytarır yüz düşmanı Dəli Ali.

Dərs alıbdı o, Əliyyi-əladan,
Xof eyləmir Xeybər kimi qaladan.
Gəzən zəlzəlodən, yaman bəladan
Hifz eyləsin kərəm kani, Dəli Ali!

Məclisində duran canlar sağ olsun!
Həmişə məclisdə bu damağ olsun!
Sərdar bağışlasın, üzün ağ olsun!
Sən sürəsən bu dövranı, Dəli Ali!

Ələsgərin toy işi var əlində,
İşi təhər tapıb Göycə elində.
Sənin kimi mərd iyidin yolunda
Qurbanı aşığın canı, Dəli Ali!

DƏYMƏMİŞ

Dad sənin əlindən, a qanlı fələk!
Könül həsrət qaldı yara dəyməmiş!
Köhnə yaram qövr eylədi təzədən,
Təbib neştər vurdu yara dəyməmiş.

Gözüm qaldı “əlif”, “be”ydə, “yasin”də,
Yaradanım, kömək eylə ya sində.
Qaldım səməndərtek qəm dəryasında,
Yandı balü pərim nara dəyməmiş.

Ələsgər, üsyanın çıxıbdı sandan,
Öldürsən zənburu, əl çəkməz sandan.
Hərcayıdan, müxənnəsdən, nadandan
Nə söz qaldı sənətkara dəyməmiş.

DOLANIR

Axşam-sabah, çeşmə, sənin başına
Bilirsənmi, necə canlar dolanır?!
Büllur buxaq, lalə yanaq, ay qabaq,
Şahmar zülfü pərişanlar dolanır.

Afərin xudanın haqq-sayına!..
Camalları bənzər bayram ayına,
Belə gözəllərin xaki-payına
Mənim kimi çox qurbanlar dolanır.

Gördüm gözəlliyyin bize bildirir,
Qaş oynadır, xəstə könlüm güldürür,
İşvəyü naziyla adam öldürür,
Qəmzəsində naħaq qanlar dolanır.

Məni qoca gördü, ürbəndin açdı,
Ala gözlərinə gözüm sataşdı,
Huş başımdan getdi, xəyalım çasdı,
Mürgi-ruhum asimanlar dolanır.

Adım Ələsgərdir, Goyçə – mahalim,
Dolanım başına, mən dərdin alım,
Hüsnün şöləsinə xəstə xəyalım
Pərvanədi, şəmistanlar dolanır.

DOLANSIN⁴

Gərdəninə neçə şahmar dolanıb,
Könül istər, o şahmara dolansın.
Ərzim alib, iltimasım tutmasan,
Məcnun olsun, bu dağlara dolansın.

Bəyənmişəm xəsyətini, halını,
Yaradan bol verib huş-kamalını,
Sən Allah, gizlətmə mah camalını,
Şöləsinə, qoy, füqara dolansın!

Bal ki bahalandı, qırıldı ari,
Yağ satanlar mala saldı azarı,
Min manata qaldırdılar onları,
Nə gün çıxsın, nə sitara dolansın!

Dad sənin əlindən, çarxı-kəcmədar!
Ürəyimdə yüz dərmənsiz yaram var;
Aşıq – dəyirmançı, ağa – çarvadar,
Sərraf gəlsin bu bazara, dolansın!

Zalim cəllad nə giribdi qəsdinə;
Xəbər verin övladına, dostuna.
Şahlar şahı sayə salsın üstünə,
Ələsgər tək baxtı qara dolansın!

DÖNDÜ, NƏ DÖNDÜ

Çarx dolandı, baxtim tapdı tənəzzül,
İqbalmış şikara döndü, nə döndü!
“Can” deyən dostlarım, şüx gözəllərim
Ovsunalmaz mara döndü, nə döndü!

Fərhad gördü, sevdi Şirin camalın,
Şirin dost əlindən şirin cam alın.
Şirincə dövlətin, şirincə malın
Axırı zəhrimara döndü, nə döndü!

Dad sənin əlindən, çarxı-kəcmədar,
Günüm qara keçdi, işim ahü zar.
Hay verrəm, qıy vurram, eyləmir şikar,
Tərlan baxtim sara döndü, nə döndü!

Qəza-qədərinə fəhm eylə, bir gül,
Tərəqqidən təvəllüddü tənəzzül.
Muşriki göndərdi hakimi-adil,
Şümr sitəmkara döndü, nə döndü!

Bu dərd qaldı Ələsgərin canında,
Haqq-nahaqq seçilər haqq divanında.
Gövhər zibil oldu nadan yanında,
Dünya mana tara döndü, nə döndü!

DÖNÜBDÜ

Fələyin qəhrindən, el töhmətindən
Dərdim artıb, bir ümmana dönübdü.
Dostun firqətindən, yar həsrətindən
Bahar mana zimistana dönübdü.

Eşqin girdabında düşmüşəm ləngə,
Torbakeşlər tənə qılır peşəngə,
Gürbə şirə dönüb, müşlar pələngə,
Bəqə qızıb, kərgədana dönübdü.

Arif, bu sözləri fikr eylə dərin,
Artırma dərdini sən Ələsgərin.
Qiblənüma məhəbbətli dilbərin
Meyli bizdən qeyri yana dönübdü.

DÖNÜBDÜ

A bimürvət, axı səndən ötəri
Ah çəkməkdən bağrim qana dönübdü.
Qədd əyilib, gül irəngim saralıb,
Xəzan dəymış gülüstana dönübdü.

Dindirirəm, danışmirsən, gülmürsən,
Xəbər alıb ev halını bilmirsən,
Endiribən məclisimə gəlmirsən,
Yoxsa, taxtın Süleymanə dönübdü?!


Dal gərdəndə siyah zülfün hörübsən,
İnkar eyləməynən, ilqar veribsən.
Yazlıq Ələsgərdən üz döndəribsən,
Ya baxt yatıb, ya zamana dönübüdү.

DÜNYADA

Qafıl dilim, bu nə yoldu tutubsan,
Sərf edirsən nə kamaldı dünyada.
Dövlətə güvənib, gül tək açılma,
Çox sənin tək gullər soldu dünyada.

Kibridən qəlbində bərkitmə barı,
Top dəyər, dağilar bürcü, hasarı.
Yüz sənin tək ahu gəzən şahmarı
Fələk kəməndinə saldı dünyada.

Guşumda sırgadı, sinəmdə dağdı;
Ağillı unutmaz, necə ki sağdır:
Dövlətdən qismətin beş arşın ağıdı,
Çəkdiyin qovğadı, qaldı dünyada.

Fələk bərhəm edib çox nizamları:
Söndürüb zülm ilə yanın şamları.
Hayif cavanların gül əndamları,
Mara, mura qismət oldu dünyada.

Yığılar məxluqat, qurular məhşər,
Boyunlarda kəfən, əllərdə dəftər,
Onda vay halına, yazlıq Ələsgər,
Özün getdin, sözün qaldı dünyada.

DÜRDANƏNİ SƏNGİ-SİYAH İÇİNDƏ

Dürdanəni səngi-siyah içinde
Həsrət gözüm görən kimi tanıdı.
Könül bivəfadı, heç salmur yada,
Göz doymur, gözünün mehribanıdı.

Yanaqları güldü, olubdu xəndan,
Cismidə mələkdi, nəsildə – insan.
Simi-zənəxdandı, mirvari-dəndan,
İnnabi ləbləri can dərmanıdı.

Adım Ələsgərdi, əslim Göyçəli,
Əlest aləmində demişəm “bəli!”.
Həm aşiqəm, həm dərvişəm, həm dəli,
Canım gözəllərin yol qurbanıdı.

DÜŞDÜ^s

Çərşənbə gündündə, çeşme başında,
Gözüm bir alagöz xanıma düşdü.
Atdı müjgan oxun, keçdi sinəmdən,
Cadu qəmzələri qanıma düşdü.

İşarət eylədim, dərdimi bildi,
Gördüm həm gözəldi, həm əhli-dildi.
Başını buladı, gözündən güldü,
Güləndə qadası canıma düşdü.

Ələsgərəm, hər elmdən halıyam,
Dedim: sən təbibəsən, mən yaralıyam,
Dedi: nişanlıyam, özgə malıyam,
Sındı qol-qanadım, yanına düşdü.

DÜŞMÜŞƏM

Hərcayının, dilbilməzin ucundan
Dönə-dönə nə ziyana düşmüşəm.
Doymaq olmaz gözəllərin boyundan,
Pərvanə tek yana-yana düşmüşəm.

Dövlətim çox oldu, qiymadım pula,
Kor oldu gözlərim, yapışdım dula.
Nə ölürlər, nə itir, canın qurtula,
Məcnun kimi biyabana düşmüşəm.

Ələsgərəm, incimişəm yarımdan,
Aləm yatmaz mənim ahü zarımdan.
Boşasam, qorxuram oğlanımdan,
Boşaya bilmirəm, qana düşmüşəm.

EYLƏ

Yeri, göyü, ərşi, kürsü yaradan,
Adil padişahsan ədalət eylə.
Könlümün nöqtəsin çıxart qaradan,
Məni doğru yola dəlalət eylə.

Bir bəlaya düşdüm, candan usandım,
Heç kəsə demədim, ürəkdən yandım.
Bir təmiz ad ilə ellər dolandım,
Nə “çor” deyən oldu, nə “qələt eylə”.

Qəddim əyib, qəm xırqəsin geyirəm,
Məhəbbət odundan taam yeyirəm,
Leylü-nəhar “ya hu!”, “ya hu!” deyirəm,
Çixıbdı qəlbimdən “ibadət eylə”.

Nə bəlaya düşdüm mən baxtı qara,
Eşqin ataşına heç olmaz çara.
Qalmışam zindanda aciz, avara,
Günahkar, sərgərdan, xəcalət eylə.

Xəstə könül, sürün dost irahına,
İslam sərdarına, din pənahına.
Ələsgər, yön çevir şahlar şahına,
Yapış ətəyindən, şikayət eylə.

EYLƏMƏYNƏN

Nəfs ilə mərifət durab cahada,
Mərfət deyir: – Belə kar eyləməynən!
Nəfs deyir: – Baxma naqqal sözünə,
Xeyrin gələn yerdə ar eyləməynən!

– Günahkardı nə ki yoldan azan var,
İki mələk – xeyir-şəri yazan var.
Nəkreyin var, Qıl körpü var, qazan var,
Rövşən yollarını tar eyləməynən!

– Zimistan çekmişəm, yeni yaz olub,
Üzüm gözəllərə payəndaz olub,
Sözüm bəyənilib, işim saz olub,
Sən Allah, siftəmi kor eyləməynən!

– Haqq bizə göndərib dəlili-ayət,
Oruc tut, namaz qıl, eyle ibadət,
Mehdi divanında olma xəcalət,
Məhşərdə yerini nar eyləməynən!

– Sən müztərsən, lovğa-lovğa danışma,
Belə sualları məndən soruşma,
Nə xeyrimə, nə şərimə qarışma,
Qarışsan, çıx, yeri dar eyləməynən!

EYLƏMİŞƏM

Ala gözlüm, səndən ayrı düşəli,
Hicranın qəmiylə kef eyləmişəm.
Ah-vay ilə günüm keçib dünyada,
Qəm satıb, dərd alıb nəf eyləmişəm.

Səndən ayrı şad olmuram, gülmürəm,
Canımdan bezmişəm, olə bilmirəm.
Nə müddətdi qulluğuna gəlmirəm,
Bağışla təqsirim, səf* eyləmişəm.

Həsrət qoyma gözü-gözə, amandı!
Yandi bağrim, döndü közə, amandı!
Keçən sözü çəkmə üzə, amandı!
Hədyan danışmışam, laf eyləmişəm.

* Səf – səhv

İnsafdımı gülə həmdəm xar ola,
Tülək tərlan ovlağında sar ola?!
Ələsgər istər ki, bir bazar ola,
Seçmişəm gövhəri, saf eyləmişəm.

EYLƏR⁶

“Can” deməklə candan can əskik olmaz,
Məhəbbət artırar, mehriban eylər.
“Çor” deyənin nəfi nədi dünyada,
Abad könlü yıxar, pərişan eylər.

Nakəs adam danışqda saz olar,
Kərəmdən kəm, səxavətdən az olar.
Nütfədən qarısan şeyitbaz olar,
Mərd də siğışdırma, naħaq qan eylər.

Bir gün Mansır qalxar, gələr toxmaq-yay,
Dağları atmağa eylər haqq-say.
Seçilməz məhsərdə nə şah, nə gəday,
Xalıqi-ləmyəzəl haqq divan eylər.

Məzəmmət eyləmə mən binəvanı,
Sahibi-səltənət, ey gövhər kani.
Mənim sözüm yoldan çıxan mollanı,
İňşallah, qaytarar, müsəlman eylər.

Mən istərəm, alim, mömin yüz ola,
Meyli haqqqa doğru, yolu düz ola,
Diliylə zəbanı üzbəüz ola,
Ələsgər yolunda can qurban eylər.

ƏVƏZDİ

Gözəllər sultani, ay Səlbi xanım,
Sallanışın bir mahala əvəzdi.
Gözlərinə qiymət qoya bilmirəm,
Qaşın min tümənlik mala əvəzdi.

Sürahi gərdənli, qəddi mötədil,
Səni gül yaradıb Cabbari-Cəlil.
Ləblərin şirəsi Abi-Səlsəbil,
Ləzzəti dünyada bala əvəzdi.

Ələsgərin ağlın aldın sərindən,
Saf gövhərsən, sərraf seçib dərindən.
Sən bir gülsən gülüstanın tərindən,
Demək olmaz sana lala əvəzdi.

GEDİBDİ

Eşidin, məclisdə arif olanlar,
Sərrafam, gövhərim, kanım gedibdi.
Ah çekibən yar yoluna baxmaqdan,
Yəqin bilin, yarı canım gedibdi.

Nazik barmaqlıdı, şümşad əllidi,
Ayna qabaqlıdı, siyah tellidi,
Şəkər söhbətlidi, şirin dillidi,
Tuti kimi xoş zəbanım gedibdi.

Müddətdi, gözümdən olubdu iraq,
Əridib cismimi dərdü qəm, fəraq.
Büllur buxaq, lalə yanaq, ay qabaq,
Ala gözülü Səhnəbanım gedibdi.

İş sana ağahdı, qadir İlahi!
Eşq əlindən itirmişəm irahı*.
Ələsgərəm, budu sözün kütahı:
Yar gedəli din-imanım gedibdi.

GETMƏ, AMANDI⁷

Gözəllər sultanı, mələklər şahı,
Alagöz cananım, getmə, amandı!
Dərdindən xəstəyəm, çəkirəm ahi,
Həkimim, logmanım, getmə, amandı!

* İrahı (rahi) – yolu

Camalın göyçəkdi bayram ayından,
Görən doymaz qamətindən, boyundan.
Layiq deyil qurban kəsim qoyundan,
Sana qurban canım, getmə, amandı!

Mən sana nə deyim, ay mina gərdən?!
Kəsmə məhəbbətin, gəl, Ələsgərdən.
Günahkar qulunam, salma nəzərdən,
Kərəmli sultanım, getmə, amandı!

GETMƏ GÖZ ÖNÜNDƏN, AY ŞƏKƏR XANIM

Getmə göz önungdən, ay Şəkər xanım,
Könül mayıl olub o qələm qaşa.
Gel eyləş məclisdə, sən mənim canım!
Mən saz çalıım, sən də eylə tamaşa.

Mən aşığam, yasaq yoxdu dilimə,
Şükr eylərəm haqdan gələn zülümə.
Sənin kimi gözəl keçməz əlimə,
Yüz il gəzsəm bu dünyani baş-başa.

Gözəllər sultani, mələklər xanı,
Qaytarmazlar pirə gələn qurbanı.
Öldür Ələsgəri, qurtarsın canı,
Vay xəbərin göndər qohum-qardaşa.

GƏLIBDİ

Xəstə könül dərdü qəmdən ayıldı,
Bu gün məclisimə bir can gəlibdi.
Şöləsi aləmi edib münəvvər,
Zahir deyil, özü pünhan gəlibdi.

Onun bu gəlməyi, gör, nəyə bənzər,
Nə xana, sultana, nə bəyə bənzər,
Misirdən gəlmış bir köynəyə bənzər,
Kənanda Yaquba dərman gəlibdi.

Ələsgər görcəyin candan usanıb,
Camalından şəmsü qəmər utanıb.
Nə behiştə belə qılman yaranıb,
Nə dünyaya belə insan gəlibdi.

GƏRƏKDİ⁸

Aşıq olub, diyar-diyar gəzənin,
Əvvəl, başda pür kamalı gərəkdi.
Oturub-durmaqla ədəbin bilə,
Mərifət elmində dolu gərəkdi.

Xalqa həqiqətdən mətləb qandırıa,
Şeytən öldürüə, nəfsin yandırıa,
El içində pak otura, pak dura,
Dalısınca xoş sədalı gərəkdi.

Danişdigi sözün qiymətin bilə,
Kəlməsindən ləlü gövhər süzülə,
Məcazi danişa, məcazi gülə,
Tamam sözü müəmmalı gərəkdi.

Arif ola, eyham ilə söz qana,
Naməhrəmdən şərm eyləyə, utana,
Saat kimi meyli haqqə dolana,
Doğru qəlbə, doğru yolu gərəkdi.

Ələsgər haqq sözün isbatın verə,
Əməlin mələklər yaza dəftərə,
Hər yanı istəsə, baxanda görə,
Təriqətdə bu sevdalı gərəkdi.

GÖRMƏDİM

Bivəfanın, müxənnəsin, nakəsin
Doğru sözün, düz ilqarın görmədim.
Namərdin dünyada çox çəkdim bəhsin,
Namusun, qeyrətin, arın görmədim.

Yetəni özümə mən dost eylədim,
Yolunda canıma çox qəsd eylədim.
Söyüddən bağ saldım, peyvəst eylədim,
Almasın, heyvasın, narın görmədim.

Nəfs aldatdı, gədalara xan dedim,
Bihudə kollara gülüstan dedim.
Əbəs yerə bivəfaya “can” dedim,
Zəhmətin çox çəkdim, karın görmədim.

Huşum çasdı, düşdüm olmaz oyuna,
Yetmədim gözəlin əslİ-soyuna,
Aşıq oldum simasına, boyuna,
Hayif ki, kamalda dərin görmədim.

Ələsgər, elmində olma nabələd,
Doğru söylə, sözün çıxmasın qələt.
Şahiddə iman yox, bəydə ədalət,
Qazıların düz bazarın görmədim.

GÖRÜRSƏNMİ OĞRUN BAXAN GÖZƏLİ

Görürsənmİ oğrun baxan gözəli,
Tərlan kimi necə cilvələnibdi?!
Öz nurundan xəlq eyləyib ilahi,
Gözləri qüdrətdən sürmələnibdi.

Xoş saatda xoş gəlibdi cahana,
Yoxdu gözəlliyyə qüsür, bəhana,
Qənd əzilib dile, dişə, dəhana,
Qaymaq dodaqlara bal bələnibdi.

Ələsgər qurbanı belə gəlinə,
Sona kimi cumub eşqin gölünə,
Gümüş kəmər xub yaraşır belinə
Yaxası qızıldan düymələnibdi.

GÖZƏLDİ⁹

Ey şeyx, incik olma Yaxşı xanımdan,
Arif olan hər insana gözəldi.
Göz baxanda könül doymur zalımdan,
İstəyirsən məni qına, gözəldi.

Ruhun təzələnsin görəndə gərək,
Sən onun könlündə, o səndə gərək.
Haqqı şükür qılsın hər bəndə gərək,
Kim nə deyir bu dövrana, gözəldi.

Çox baxıbsan, sənin gözün doyubdu,
Ələsgərin ciyərini oyubdu.
Çəkən çəkib, hər nişanın qoyubdu,
Xub yaraşır zinət ona, gözəldi.

GÖZƏLLƏR

Gözüm gördü, könlüm qəmdən ayıldı,
Çıxdınız qarşımı dəstə, gözəllər!
Camalın şöləsi nuri-təcəlla,
Görsə şəfa tapar xəstə, gözəllər!

Qəmgin idim, sizi görüb gülürəm,
Qaşımız qiblədi, səcdə qılram.
İkram ilə sizə sarı gəlirəm,
Siz də gəlin asta-asta, gözəllər!

Minəş Günə bənzər, Əslı bir Aya,
Şəms olub, aləmə salıbdı saya.

İncimərəm, qəsəm olsun Xudaya,
Qədəm bassa gözüm üstə gözəllər.

Sizi gördüm, çasdı ağlım, kamalım,
Güllüyə qurbanı dövlətim, malım.
Olmayaydı bir qocalıq, bir ölüm,
Yaşayaydı bu həvəsdə gözəllər!

Pərzad məlakədi, Gövhər bir xanım,
Görən kimi getdi dinim, imanım.
Yazışq Ələsgərəm, sərgərdan canım
Qurban sizin kimi dosta, gözəllər!

GÜLƏNDAM

Səni gördüm, əl götürdüm dünyadan,
Ala gözlü, qələm qaşlı Güləndam!
Alma yanağını, ay qabağını
Görən kimi ağlım çasdı, Güləndam!

Tovuz kimi şux bəzənib durubsan,
Ala gözə siyah sürmə vurubsan.
Sağ ol səni, yaxşı dövran qurubsan,
Bu dünyanın sonu puçdu, Güləndam!

Heç demirsən, Ələsgərim hardadı?
Səbəb nədi, gülün meyli xardadı?!
Mənim gözüm sənin kimi yardımçı,
Hər cəfəsi mana xoşdu, Güləndam!

GÜLLÜ

Tovuz kimi qalxdın çeşmə başından,
Cəmi gözəllərin gözəli Güllü!
Almadı yanağıın, büllur buxağıın,
Dodaqların meyli, məzəli, Güllü!

Qıya baxdın, məni saldın zillətə,
Yusif kimi necə düşdüm qürbətə.
Hicran qəmi məni salıb möhnətə,
Səni gördüm, dərdim azalı, Güllü!

Ələsgər qurbanı, ay boyu minə,
İncidən, mərcandan düzüb köysünə.
Tərsa üzün görsə, tez gələr dinə,
Alim görsə, gedər saz alı, Güllü!

XOŞ GƏLDİN

Tərlan tamaşalı, maral baxışdı,
Qədəm qoyub, asta-asta xoş gəldin!
Yolun sadağası can ilə başdı,
Qurban sənin kimi dosta, xoş gəldin!

Biz ki ilqar keçirmişik aradan,
“Amin” desən, tez düzəldər Yaradan.
Könlüm yasdan çıxdı, qəlbim qaradan,
Gülə-gülə bu həvəsdə xoş gəldin!

Gözəllər sultani, ay mələkzada,
Özün kimi gözəl yoxdu dünyada.
Sən ki Ələsgəri salıbsan yada,
O səbəbdən gözüm üstə xoş gəldin!

XURŞİD

Camalın şöləsi nuri-təcəlla,
Çıraqban eyləyib mahalı, Xurşid!
Açıldı niqabın ay qabağından,
Aldı başdan ağlı, kamalı, Xurşid!

Sərv kimi işigal verib anası,
Guşunda güşvara, qızıl tanası.

Bağçalar bülbülü, göller sonası,
Dağların ceyranı, maralı Xurşid.

Sağdışı Mələkdi, var toy-büsati,
Anası Nazənin, Həmzədi zatı.
Ələsgərəm, bu cür qızın qiymatı
Min tümən başlıqdı, bahalı Xurşid.

İÇİNDƏ

On səkkiz min aləm, yetmiş iki dil,
Ülfət qılır bir bazarın içində.
Kimi ətlaz geyir, tirmə qurşayır,
Kimi üryan gəzir qarın içində.

Qafilsan, işindən tapmayıbsan baş,
Üz döndərər səndən qohum, yar, yoldaş.
Torpaq soyuq, bədən üryan, kəfən yaş,
Tək qalarsan dar məzarın içində.

Demək nə lazımdı, özün bilirsən,
Bir gün yaranırsan, bir gün ölürsən.
Arsız-qəmsiz nə gününə gülürsən?!
Yandırırarlar səni narın içində.

Ələsgər söyləsin, sən mətləbi qan,
Belə qərar qoyub qadırı-sübhan:
Unutma ilqarı, itirmə iman,
İman durar düz ilqarın içində.

İNCİMƏRƏM

İstər dara çəkdir, istər qul eylə,
Qoymuşam əmrinə qol, incimərəm.
Həsrətindən Məcnun oldum səhrada,
Alırsan canımı al, incimərəm.

Firqətindən saralıban solanam,
İzin versən, yar, başına dolanam.
Əlli yol çapılıam, yüz yol talanam,
Bir şey deyil dövlət-mal incimərəm.

Ələsgərəm, yandım eşq atasında,
Gözüm qaldı kirpiyində, qasında.
Qazdır məzarımı çeşmə başında,
Sal sinəm üstündən yol, incimərəm.

İTİBDİ

Müxənnət zamana, ay kəcirəftar,
Sitəmdən necə canlar itibdi?!
Zülümünü nümayan eylədin aşkar,
Qurğular pozulub, sanlar itibdi.

Şər işdən nə tapdın, söyləsən, qanam,
Necoldu büsətim, dəmim, dəmxanam?!
Tülkü havalanıb, deyir aslanam,
Tüf dağıdan ac aslanlar itibdi.

Müxənnət meydanda “mənəm” deyibdi,
Bu dərd Ələsgərin qəddin əyibdi.
Yapalaqlar kəklik alıb yeyibdi,
Laçın ölüb, o tərlanlar itibdi.

KAMİL OVÇU ÖLMƏYİNCE USANMAZ

Kamil ovçu ölməyincə usanmaz,
Əldən qoymaz belə sərxoş maralı.
Eşq oduna düşən aşkara yanmaz,
Pünhan-pünhan mənim kimi saralı.

Öldürsələr, qorxum yoxdu qanımdan,
Yolunda durmuşam başu canımnan.
Tərk oldum vətəndən, xanimanımdan,
İnsaf deyil, gəzmə məndən aralı.

Aşıq Ələsgərəm, söylənir adım,
Budu ürəyimdə mətləb-muradım:
Sənin ərin ölsün, mənim arvadım,
İkimiz də qalaq yashı, yaralı.

KƏSİLDİ

Nagah badi-sərsər əsdi üzümə,
Ömür bostanımın tağı kəsildi.
Öz əlimdən xəta dəydi gözümə,
Bədəndən qolumun sağı kəsildi.

Qəza tutdu, qədər məni budadı,
Ağlatdı dostları, güldürdü yadı,
Zəhrimara döndü ağızımın dadı,
Əlimdə şərbətim ağı kəsildi.

Könlüm yasdan çıxmır, qəlbim qaradan,
Bu dərdü möhnətdən, bu macəradan.
Dövlət getdi, hörmət qalxdı aradan,
Qapımızdan dost ayağı kəsildi.

Müqərrərdi, qaçmaq olmaz ölümdən,
Fələyin qılınçı dəydi belimdən,
Bir tülək tərlanım getdi əlimdən,
Ürəyimin bəndi, bağı kəsildi.

Çox qaçdım qəzadan, olmadı çara,
Bir vurmüşdu, bir də vurdı dübara,
Çinovniklər istədilər qurtara,
Dostlarım özümə yağı kəsildi.

Ələsgər, işlərin müşgülü, müşgül,
Dərdini deməyə yoxdu əhli-dil.
Döy başına, fəğan eylə müttəsil,
Daha deyib-gülmək çağı kəsildi.

KİMİ

Adı Tərlan, özü tərlan balası,
Cılvələnib tərlan tavarı kimi.
Üzün görən xəstə düşər müttəsil,
Turuncun novrəstə nubarı kimi.

Qabaq ayna – çekilibdi varağa,
Dodaq qaymaq, gül yapışib yanağa.
Dolanır gözləri canlar almağa,
Şölə salır xanlıq fənarı kimi.

Bu gözəl Zeynəbin nişanasıdı,
Ləbləri qırxların peymanasıdı,
Dəhanı şahlığın xəzanasıdı,
Düzülüb dəndanı mirvari kimi.

Mələklər şahidi, gözəl sərvəri,
Xəstəyə dərmandı buxağın təri.
Camalını görən olur müştəri,
Misirdə Yusifin bazarı kimi.

Ələsgər gəlibdi əcəb yiğnağa,
Şəki, Şirvan bir telinə sadağa.
Necə zinət verib eyvan, otağa,
Ətri qoxur Bağdad baharı kimi.

KÖYNƏYİNƏ

Güləbətin qayı tər sinən üstə,
Nə gözəl yaraşır, qız, köynəyinə.
Sinən Kəbə, köynək Kəbə örtüyü,
İzin versən, sürtəm üz köynəyinə.

Gözəl yaranıbsan qalu bəladan,
Yanağın göyçəkdi güldən, laladan.
Zərgər gül doğrasın zərin tiladan,
Əlindən gəldikcə düz köynəyinə.

Ələsgər də dost yolunda sürünür,
Sinən üstə dərdə dərman görünür.
O köynəyə nar məmələr bürünür,
Onçu qurban olluq biz köynəyinə.

QABAQDA

Şəhrin şöləsindən buldum bələdi,
Xoş gəldi xoşuma halı qabaqda.
Pir mana göstərdi şah məqamını,
Gördüm cəmdi çox calalı qabaqda.

Neçə taxt qurulub nuri-münəvvər,
Neçəsi zəbərcəd, neçəsi gövhər!
Sağda, solda səf-səf yerir mələklər,
“Ya hu!”, “ya hu!” deyir qulu qabaqda.

“Ya hu!”, – deyib, bir-birinə uydular,
“Ya mən hu!” deyəndə taam qoydular,
Cümlə məxluq yemədilər, doydular,
Qaldı məcməyilər dolu qabaqda.

Neçə sirri gördüm, sir qaldım aşkar,
Səxavət əhlini yandırmadı nar.
Salavatla işlər hər dükan, bazar,
Zay oldu dünyanın malı qabaqda.

Dünyada əl çəkmə sövmü səlatdan,
Təmiz ver, qalmasın xümsü zəkatdan.
Ələsgər, xof etmə puli-Siratdan,
İrəhbərdi Cənab Əli qabaqda.

QALMADI

“Allah, Məhəmməd, Əli!” deyənlər,
Pozuldu qurğular, mizan qalmadı.
Zamana bəd gəldi, insan bic oldu,
Seyiddə, mollada iman qalmadı.

Yığılın danışaq, qəlyan çəkənlər,
Bostan becərənlər, şitil əkənlər.
Ananov kağıza tütün bükənlər,
Qurtardı tənbəki, saman qalmadı.

Necoldu Serbiya, Çornuqoriya?!
Əl-ayaq altında itdi İtalya.
German bir bom atdı, qan oldu dərya,
Qırıldı, dünyada insan qalmadı.

Bağlanıb zavodlar, kəsilib qəndlər,
Qaynamır samavar, artıbdı dərdlər.
Niyə ağlamasın yazıq övrətlər,
Söküldü döşəklər, yorğan qalmadı.

Kül başına, iki arvad alanlar,
Öz evinə qüli-qalı salanlar
.....
Kəsildi bərəkət, ayran qalmadı.

QANAN OLA

Can qurban eyləsən, layıqdı, layıq,
Bir yar ki, mətləbi tez qanan ola.
İşaretlə, qaş-göz ilə anlaya,
Nəinki deməklə söz qanan ola.

Canım qurban olsun o əhli-dilə,
Qaşların oynada, gözündən gülə,
Dilin tərpənməmiş dərdini bile,
Qurbanam gözünə, göz qanan ola.

Belə yar yetirə baxtın kövkəbi,
Dəsti qana ürkəkdəki mətləbi.
Nə lazımlı dil deyib, tərpətmək ləbi,
Nə keçsə könlündən düz qanan ola.

Ələsgər söyləyər söz müxtəsərin;
Ağlı kamil ola, kamalı dərin.
Eşidənlər deyə “əhsən”, “afərin”,
Əgər möclisində yüz qanan ola.

QAŞLARIN

Ay nazənin, ay qabağın altından
Nə göyçək çəkilib qara qaşların!
Gözlərin süzüldü, canım üzüldü,
Vurdu ürəyimə yara qaşların.

Əslin mələk, cismin huri, qılmandı,
Camalın şoxundan ciyərim yandı.
Zülümkarlığı, çox nainsaf divандı,
Rəhm eləmir günahkara qaşların.

Gözlərin görənin canını alır,
Həsrətini çəkən vaxtsız qocalır.
Sərdarı, sultانı taxtından salır,
Bərhəm vurur üzügara qaşların.

Gözüm qaldı hilal qaşın tağında,
Məcnun oldum, qaldım Leyli dağında.
Yazılıq Ələsgəri qoca çağında,
Zülm ilə çəkdirir dara qaşların.

QIRMIZI

Yanağı qırmızı, irəngi ağdı,
Çıraqban eyləyib ağı qırmızı.
Ala gözlərinə gözüm sataşdı,
Əridi ürəyimin yağı qırmızı.

Qüdrətdən çəkilib qaməti-şahbaz,
Mərnus dizlik geyib, çəpgəni atlaz,
Buxaq düymələnin kağızdan bəyaz,
Mərcan düzüb boyunbağı qırmızı.

Sərrafam, gövhəri, kani itirdim.
Dəftəri, hesabı, samı itirdim.
Üzün gördüm, din-imani itirdim,
Çəkdi sinəm üstə dağlı qırmızı.

Ələsgərin meyli ondan üzülməz,
Əgər ayrı düşsə, şad olub gülməz,
Xəstə düşər, ölməsə də, dirilməz,
Müxtəsəri, sözün sağı, qırmızı.

QOCA BAXTIM

Nə sevda tapıbsan, nəyə talıbsan,
Hansı qəflətdəsən, gəl, qoca baxtim!
Ya məndən küsübən, ya qocalıbsan,
Bu sıňq könlümü al, qoca baxtim!

Çəkilib pünhana, deyirsen: “Sən döz”.
Qiyamət odundan pisdi tənə söz.
Gümüşüm tunc oldu, zərү zibam – bez,
Qəlp çıxır alındığım mal, qoca baxtim!

Özüm aşiq oldum, oğlum – gülləçi,
Bildim ki, qalacaq dövlətin üçü.
Qırıldı mal-qoyun, qalmadı keçi,
İndi də yixılıb kal, qoca baxtim!

Mardan şirə çəkib, daşdan keçərdin,
Dəryalardan ləlü gövhər seçərdin,
Pərvazlanıb, Qafdan-Qafa uçardin,
Keçən günü yada sal, qoca baxtim!

Təqdir üçün yaxşı deyil bu adət:
Gah çox sevir, gah eyləyir xəcalət.
İyidlər at vermir, gözəllər – xələt,
Gəlmir tənbəkiylə bal, qoca baxtım!

Səksəni, doxsanı ötübdü yaşım,
Qovğaya düşübdü bələli başım.
Əzrayıl həmdəmim, məzar yoldaşım,
Daha köç təblini çal, qoca baxtım!

Ələsgər kəsilib səbrü aramdan,
Oxlayıbsan, qanlar axır yaramdan.
Sövdə ql haqq ilə, əl çək haramdan,
Halaldan mətləbin al, qoca baxtım!

MƏNƏM

Ağıldan kəm, huşdan çəşqin, dildən küt,
Naqabil, kəlməsi bisəmər mənəm.
Məcnun kimi viranələr küncündə
Sərgərdan, səhrayı-qələndər mənəm.

İbadət vaxtında müşgülhal oldum,
İblis əməlində pürkamal oldum,
Qəza vurdu, sin içində lal oldum,
Hər sözü dillərdə bir dəftər mənəm.

Sənətim məsiyət, yoxdu savabı,
Nəkreyinə dilim tutmaz cavabı.
Ədalət hakimin payı-turabı,
Kamil ustadlara qul kəmtər mənəm.

Dolandımbihudə, gəzdim əfsana,
Tabe oldum nəfsə, uydum şeytana.
Xeyir əməlim yoxdu mərdü mərdana,
Günahkar, günahkar, günahkar mənəm.

Dünyanın cifəsi aldatdı məni,
Unutdum üqbanı, tutdum dünyani.
Bağışla təqsirim, ya kərəm kanı,
Irəhm eylə, yazıq Ələsgər mənəm!

MƏNİ¹⁰

Xədd ağardı, isbat oldu qocalıq,
Beyənmir gəlinlər, qızlar da məni.
İqbal üz döndərib, baxtım yatıbdi,
Gör necə qoyubdu düzlərdə məni!

Layiq deyil qəmzə sata yar yara,
Sərraf yoxdu, dərdim çəkəm bazara.
Məcnun kimi necə qoydu avara
Tanrı burda səni, bizlərdə məni.

Yazıq Ələsgərdən dönüb üzləri,
Dost yad olub, yada salmır bizləri.
Bivefa gözəlin tənə sözləri
Yandırıcı odlarda, közlərdə məni.

MƏNİM¹¹

Suludin, firudin* dilim əzbəri,
Oxusam, xoş gələr avazım mənim.
Qünüt, rüküm, bir də səcdəm səhv olsa,
Neyləsəm, səhihdi namazım mənim.

Günahkardı nə ki yoldan azan var,
İki mələk – xeyir-şəri yazan var,
Ərəsət var, Qıl körpü var, qazan var,
Orda qəbul olsun niyazım mənim.

* Sulidin, firudin – üsuli-din, firui-din.

Ələsgərə şərü böhtan deyənlər,
Şeytana qul olub, riba yeyənlər,
Zəkatsız dövlətə halal deyənlər,
Onlardan halaldı bu sazım mənim.

MƏNİM

Bilmirəm ki, nə bələli qul oldum,
Əzəl qara gəldi iqbalım mənim.
Nə zaman ki, nəzərimə sataşır,
İtir ağlım, huşum, kamalım mənim.

Əsli-Kərəm kimi mən oda yandım,
Eşqə düşdüm, öz canımdan usandım,
Bimürvətin ateşinə qalandım,
Bir soruşan yoxdu əhvalım mənim.

Siyah zülfün dal gərdəndə hörəsən,
Əl uzadıb, qönçə gülün dərəsən.
İstəsən ki, Ələsgəri görəsən,
Göyçə mahalıdı mahalım mənim.

MÜŞGÜNAZ

Sübhün çağrı mah camalın görəndə,
Xəstə könlüm gəldi saza, Müşgünaz!
Sona tək silkinib, gərdən çəkəndə,
Bənzəyirsən quya, qaza, Müşgünaz!

Camalın görəndə, aya bənzəyir,
Sallanışın Züleyxaya bənzəyir,
Qabaq ayna, qaşın yaya bənzəyir,
Qiymət yoxdu ala gözə, Müşgünaz!

Dörd tərəfin bənövşəli bağ olsun!
Həmişə yediyin bal-qaymağ olsun!
Sağ-solunda qardaşların sağ olsun!
Corabları yaxşı bəzə, Müşgünaz!

Könül qəmgin, ürək dərdli, vərəmli,
Səni gördüm səxavətli, kərəmli.
Bir mirzə lazımdı əli qələmli,
Mən deyəm, vəsfini yaza, Müşgünaz!

Ötkün sözüm, kəskin baxtım olaydı,
Ağ otağım, zərrin raxtım olaydı.
Ələsgərəm, cavan vaxtım olaydı,
Qəddim əyib qəhri-qəza, Müşgünaz!

NƏ DAMAĞI VAR

Göz gözə baxanda məhəbbət ilə,
Ciyər alışmağın nə damağı var!
Ortalıqda işvə, qəmzə, naz olar,
Küsüb-barışmağın nə damağı var!

Quşnarov tütünlə Ananov kağız,
Bükə paprosunu bir növrəsiə qız,
Bir o ola, bir sən, bir otaq yalqız,
Deyib-danışmağın nə damağı var!

Dura qulluğunda canü baş ilə,
Nazü qəmzə ilə, gözü qaş ilə.
Gah yalvarmaq ilə, gah savaş ilə,
Köysünü açmağın nə damağı var!

Könül müştaq ola xətti xalına,
Məlakə şəklinə, mah camalına.
Alma kimi yanağınızı alına
Gözün sataşmağın nə damağı var!

Ələsgər, canını, qurban elə sən,
Görməyibsən, ləzzətini biləsən.
Danışasan, oynayasan, güləsən,
Öpüb sarışmağın nə damağı var!

NİŞANASI

Ay ariflər, gəlin sizə söyləyim,
Kəsilib üstümdən yar nişanası.
Dost uzaq olmaqla könül yad olmaz,
Ölüncə qəlbimdə var nişanası.

Nütfədən pak olan özü pak olar,
Mömindən törəyən xoşidrak olar.
Əndəlib qan ağlar, zəhri çak olar,
Görsə gül üstündə xar nişanası.

Ələsgərəm, qərq olmuşam bu qəmə,
Hədyan sözlər dağ çəkibdi sinəmə.
Nakəs, müxənnətdən mətləb diləmə,
Yoxdu namus, qeyrət, ar nişanası.

OLA

Hər yetən gözələ “gözəl” demərəm,
Gözəldə gərəkdi işvə-naz ola.
Buxağından ətri-bənövşə gələ,
Qoynu gülşən ola, bahar, yaz ola.

Hər görəndə həsrət ilə sarışa,
Deyə, gülə şirin-şirin danışa.
Əl dəyəndə tez-tez küsə, barışa,
Ortalıqda söhbət ola, saz ola.

Nə uzun, nə gödək, münasib gərək,
Ağzı, burnu nazik, dodaq kip gərək,
Əndəm büllur, bədən güldən saf gərək,
Baxtin vura, bu nişanda qız ola.

Ərdən boşanmışdan bir az kənar dur,
Əri ölən gözələ bax, boynunu bur.
Ələsgər, torunu sən tərlana qur,
Bəlkə, tora düşən bir şahbaz ola.

OLA BİLMƏZ

Sərraf yüz bəzəsə səngi-siyahı,
Əsli – mütəlladı, ləl ola bilməz.
Məkəs fəqan eylər zənbur sövtile,
Künhü yox, fəmində bal ola bilməz.

Qafil olma, dilim, düşmə həvəsdən,
Hərcayı sözüylə incimə dostdan.
Muşlar pələng olmaz, tülkülər aslan,
Danalar meydanda kəl ola bilməz.

Ustad dərin, kamal dərin, söz dərin,
Qoydun sinəm üstə eşqin közlərin.
Qabiliyətsiz, mərifətsiz qızların
Yüzü bir dərdmənd dul ola bilməz.

Müddətdi həsrətəm, camalın görəm,
Mətləbimi Mürtəzadan dilərəm.
Müxənnəsdə səxa, nakəsde kərəm,
Namərdin cibində pul ola bilməz.

Könül, doğru yoldan gəl olma kənar,
Əyri yola gedən haqdan utanar.
Bu, bir müəmmadı, ariflər qanar,
Nadan bu elmdən hali ola bilməz.

Ələsgərəm, cəm eylərəm dəftəri,
Mərdlərin vəsfidi dilim əzbəri.
Naxçıvan xanları, Şəril bəyləri
Səxada Səmədə qul ola bilməz.

OLACAQDI

Dedim, könül, içmə eşqin camını,
İçsən, dünya sana dar olacaqdı.
Ya dost olma, ya zəhmətdən incimə,
Dost yolunda boran, qar olacaqdı.

Aldanma dövlətə, uyma dünyaya,
Kəsb eylə özünə halaldan maya.
Zinakar, haramxor yetişməz baya,
Dosta xain baxan kor olacaqdı.

Sərgərdan qalmışam mən bu hesaba,
Fələk qurğusuna əhsən, mərhaba!
Novrəstə gözəllər tapmasın hava,
Qönçənin həmdəmi xar olacaqdı.

Hesabdarlar gələr, çəkər hesabı,
Günahkarlar necə getirər tabı?!
Mizan, suali-Sirat, qəbir əzabı –
Bu işlər qabaqda var, olacaqdı.

Ələsgər, axtarma qüdrətin sirrin,
Zülmətdə işiq var, acıda şirin.
Zikr eylə dilində məndlərin pirin,
Qorxma, dar gündəndə yar olacaqdı.

OLAR

Haqq meyi islama haram buyurub;
Dərd tügən eyləsə, mey içmək olar.
Dostun məzəmməti adam öldürür,
Düşmanla söyüşüb, döyüşmək olar.

İyid odu namusunu atmasın,
Dost ölüncə dosta yalan satmasın.
İlqarın dalınca bir baş getməsin,
Onu bir qarpiza dəyişmək olar.

Ələsgərəm, mən yetiyəm hər işə,
Bir könül ki bir könüllə barışa,
Göz gözə baxanda halın soruşa,
Aləm düşman olsa, görüşmək olar.

OLMAZ

Bu dünyada mən təcrübə elədim,
Nakəs körpüsündə heç bünyad olmaz.
Bir mərd ilə ağı yesən, şirindi,
Yüz namərdlə şəkər yesən, dad olmaz.

Yadin oğlu yağılı aşa mehmandı,
Dar günündə görərsən ki, usandı.
Düşman günü düşmanınla düşmandı,
Yüz il keçə, qohum sənlə yad olmaz.

Ələsgərin sözün yetir nisaba,
Sərf edənlər səbt eləsin kitaba.
Heç namərdin adı gəlməz hesaba,
Mərd bir olar, onda iki ad olmaz.

OLMAZ

Arif məclisində bir söz söylərəm,
Nə hədyan, nə çəşqin, nə qələt olmaz.
Nütfədən pak olan, loğmadan halal,
Mərifət elminə nabələd olmaz.

Bir söz söyləyərəm, arıflər qanar,
Müxənnətlər etdiyindən utanar.
Varlıqda dost olma, yoxluqda – kənar,
“İyidəm” deyəndə bu adət olmaz.

O dünyani, bu dünyani gözləyən,
Həm savabı, həm üsyani gözləyən,
Namus qədri bilib, nanı gözləyən,
İnşallah, heç yerdə xəcalət olmaz.

Bir şəxsin sənəti istəmək ola,
Səxavət eyləməz, Hatəm-Tey^{*} ola,
Dövlət tapa, gədalıqdan bəy ola,
Başı ərşə çıxsa, ədalət olmaz.

* Hatəm-Tey – Hatəmi-Tai

Ələsgər, mətləbin Xudadan istə,
Kərəm olmaz müxənnəsdə, xəsisdə.
Bəylik, göylük, səylilik olan məclisdə
Qaç ki, orda xeyir-bərəkət olmaz.

OLMAZ

Qabiliyyətdə, mərifətdə, kamalda
Bu cahanda sənin kimi can olmaz.
Camalını görən tapar imanı,
Görüb ayrı düşən müsəlman olmaz.

Səni görən aşiq düşməz həvəsdən,
Əl götürməz bu söhbətdən, bu bəhsdən.
Müxtəsəri, meylin dönsə hər kəsdən,
Gözündə nur, cəsədində qan olmaz.

Qüdrətdən çekilib qaməti-şahbaz,
Sən gələn yollarla üzüm payəndaz.
Mən ölüm, aç üzün, çox eylemə naz,
Göz gözə baxmasa, mehriban olmaz.

Gözəlliin haqq isbata yetirib,
Əsmər yanağında güllər bitirib.
Züleyxa təmkini səndən götürüb,
Sənin tək nə mələk, nə qılman olmaz.

Ələsgərəm, eşq oduna sarışdım,
Fırqətindən yandım, yandım, alışdım.
Gizlin sirrim mən Loğmana danışdım,
Sənsiz bu dərdimə heç dərman olmaz.

OLMAZ, OLMAZ ¹²

Aşıq olan eşqə düşər, dərd çekər,
Mənim kimi dərdi yüz olmaz, olmaz.
Hər ağacdan sandal, hər yarpaqdan gül,
Hər torpağın tamı duz olmaz, olmaz.

Sözün yeri geldi, qoy deyim barı,
Eşidənler məni görməsin karı;
Aşığın nisyəsi, namərd ilqarı,
Desələr, inanma, düz olmaz, olmaz.

Zikirsiz mömini şeytan aldadar,
Saygısız iyidi düşman aldadar,
Ağılsız cahili kirşan aldadar,
Günü keçmiş qarı qız olmaz, olmaz.

Görməmişəm öküz yeriyə yorğɑ,
Gədədan bəy olmaz, dəlidən dargɑ,
Suda cimmək ilə sağsağan, qarğɑ,
Göldə silkələnib, qaz olmaz, olmaz.

Ələsgər, sərrafsan, gövhəri tanı,
Dosta qurban olsun düşmanın canı.
Comərdin kisəsi, mərdlərin nani,
İnşallah, ölüncə az olmaz, olmaz.

OLMUŞAM

Ələstü bürəbbüküm qalu bəladan
Mərdin mövlasına nökər olmuşam.
Sürtmüşəm üzümü xaki-payına,
Elm tapıb, sinədəftər olmuşam.

On bir aydı, mənim üzüm gülmədi,
Qəza qəhri məndən heç üzülmədi,
Yaxşı dostlar yaman gündə gəlmədi,
Dost sarıdan çox mükəddər olmuşam.

Baxt yatanda, qohum-qardaş yad olu,
Məğrurluq eyləyən namurad olu.
Bayram günü islam olan şad olu,
Mən qəmgin olmaqdə kafər olmuşam.

Ələsgərəm, düşdüm qəza qəhrinə,
Fələk top bağladı ömrüm şəhrinə,
Eynim yaşı dönüb Ceyhun nəhrinə,
Ağlamaqdan zarü müztər olmuşam.

OYNAMASIN

İltimas eylərəm gedən canlardan
Dost-düşman içində yar oynamasın!
Cavandı, oynamaq ona xoş gəlir,
Bizə əysikliyi var, oynamasın!

Xudam, mərdin işin salma müşkülə,
Əhli-dili yetir sən əhli-dilə,
Bülbülü gülə yaz, gülü bülbülə,
Qönçənin üstündə xar oynamasın!

Ələsgərəm, gözəllərdi əzbərim,
Belə mürvət olmaz, kərrari-kərim!
Zəhmət-zillət çəkən yazıq əllərim,
İnsafdımı, səndə nar oynamasın?!

ÖLDÜRÜR

Dərdim çıxdu, dindirməyin, həzarat!
Məni bir alagöz ceyran öldürür.
Qılıncsız, tüfəngsiz alır canımı,
Kimsə bilmir, pünhan-pünhan öldürür.

Heç bilmirəm neyləmişəm, neylərəm,
Xəncər alıb, qara bağrim teylərəm,
Bir canım var, yara qurban eylərəm,
El desin: “Aşıq də qurban öldürür”.

Ələsgərəm, bir gözələ mehmanam,
Ölməyincə çətin dönəm, usanam.
Əzrayılı qanlı tutmasın anam,
Məni bir kirpiyi peykan öldürür.

SALAMATDI¹³

Pasibanı oldum dost irahının,
Soruşdum, öyrəndim, yar salamatdı.
Belə məlum olur, şahlar şahının
Bizə mərhəməti var, salamatdı.

Çox obadan, ağır eldən keçibdi,
Pələng, əjdahalı koldan keçibdi,
Coşqun dərya, daşqın seldən keçibdi,
Öldürməyib boran-qar, salamatdı.

Çox əziyyət verib yağmur, bərfü bad,
Xətrinə dəyməyib nə düşman, nə yad,
Gözün aydın olsun, könlün olsun şad,
ÇəkməgİNƏN intizar, salamatdı.

Təb dəyişib, haldan-hala dönübdü,
Cilvələnin, bir marala dönübdü,
Ləblərinin şəhdi bala dönübdü,
Qoynundakı bir cüt nar salamatdı.

Ələsgərəm, baxtı qara çek məni,
Qul adına sat, bazara çek məni,
Gülləynən öldürmə, dara çek məni,
Dil deyir: güllədən dar salamatdı.

SANA QURBAN

Bir sözüm var sana pünhan deməli,
Qayıł olsan, deyim, gül sana qurban.
Nə müddətdi həsrotini çekirəm,
Söyləyim, dərdimi bil, sana qurban.

Cünun olduğumu hər mahal bildi,
Dərd məni söylətdi, düşmanlar güldü.
Bivəfa qızlardan əlim üzüldü,
Eylərəm canımı, dul, sana qurban.

Ələsgəri gözdən qoyma irağa,
Könül tab gətirməz dərdi-fərağa.
Leyli kimi vədə versən bulağ'a,
Məcnun tək gözlərəm il, sana qurban.

SARI KÖYNƏK

Cilvələnin, nə qarşımıda durubsan,
Canım sana qurban, ay sarı köynək!
Mələksən, çıxıbsan cənnət bağından,
Heç kim olmaz sana tay, sarı köynək!

Doymaq olmaz işvə, qəmzə, nazımdan,
Fərə kəklik kimi xoş avazından.
Yel vurdu, rübəndi atdı üzündən,
Elə bildim, doğdu Ay, sarı köynək!

Gözəlsən, tərifin düşüb mahala,
Zər kəmər yaraşır qaməti-dala.
Ləb qönçə, diş inci, yanağın lala,
Çəkilib qaşların yay, sarı köynək!

Gərdənə yaraşır qızıl hamayıł,
Görənin ağlını eyləyib zayıł.
Həsrətin çəkənlər olubdu sayıl,
Yığır qapılardan pay, sarı köynək!

Tutu dilli, sərv boylu Salatın,
Yoxmu mərhəməti bu səltənətin?!
Göndər gəlsin Ələsgərin xələtin,
Eyləmə əməyin zay, sarı köynək!

SEÇİLMİŞ¹⁴

Xublar məclisinə güzar eylədim,
Gördüm gözəllərin xası seçilmiş.
Baxdım, diqqət ilə nəzər eylədim,
Gül əndamı, tər libası seçilmiş.

Olum sadağısı bu gözəllərin,
Mərfətdə kamildi, kamalda dərin.
Əsəli-müsəffadı şəhdi-ləblərin,
“Əsəl” baldı, “müsəffa”sı – seçilmiş.

Demə Ələsgərin ağlı zayıldı,
Şəmsü qəmər mah camala mayıldı.
Gözüm gördü, könlüm qəmdən ayıldı,
Şikəstə qəlbimin pası seçilmiş.

SƏNSƏN¹⁵

Yüz iyirmi dörd min nəbi gəlibdi,
Cəmi ənbiyanın ədədi sənsən.
Sidqilə hər kim ki çağırsa səni,
Zahirdə, batındə mədədi sənsən.

Haqq verməsə, qonşu payı pay olmaz,
Doğru yola əmək çəksən, zay olmaz.
Bəndədən bəndəyə bir haray olmaz,
Darda qalanların səmədi sənsən.

Ələsgər çağırır Əliyyül-əla,
Qeyzə gəldi, zərbə vurdu Salsala.
Zərbindən titrədi Xeybər tək qala,
Münkirin dünyada cəlladı sənsən.

ŞİRİNDİ

Bir güzel görmüşəm Çayqılışlıda*,
Boy-büsəti, hər növraqı şirindi.
Bəstə boyu, ağ əndamı, gül üzü,
Baxdıqca qaşının tağı şirindi.

* Çayqılışlı – Kəlbəcər rayonunda kənd adıdır.

Həsrət baxan doymaz ay qabağından,
Şahmar zülf tökülüb solu sağından.
Öpən ölməz onun gül yanağından,
Əmmək üçün dil-dodağı şirindi.

İncik olub ulusundan, elindən,
Ənkabut tək can asılın telindən.
Yazıq Ələsgərə nazik əlinnən
Mərhəmət eyləsə ağı, şirindi.

TELLİ¹⁶

Şahmar zülfərini görəndən bəri,
Dərdim artıb, dönüb ümmaña, Telli!
Ay kimi şox salıb ayna qabağın,
Çoxların eyləyib divana, Telli!

Görən mail olur hər nizamına,
Neçə pərvanələr yanır şamina.
Yaraşır libasın gül əndamına,
Mən deyirəm mərdü mərdana, Telli!

Yaradan pozmasın bu növrağını,
Başatan yandırsın şam-çıraqını!
Ala gözlərini, gül yanağını
Tərsa görsə, gələr imana, Telli!

Ağ buxağın işıqlıdı büllurdan,
Ləblərin innabı, dəhanın dürdan,
Yaradan xəlq edib bir qətrə nurdan,
Düşübsən ellərə nişana, Telli!

Ələsgərəm, şad olmadım dünyada,
Səni gördüm, dərdim oldu ziyyada.
Üzün bəri döndər, ay mələkzada,
Səni and verirəm peymana, Telli!

TÖKÜLDÜ

Bir dili qurumuş “kaf”, “lam”, “sad” dedi,
Yandı, ürəyimin yağı töküldü.
Huş başımdan getdi, ağlım dağıldı,
Əlimdə istəkan sağı töküldü.

Abad könlüm yenə oldu tarimar,
Köhnə yaralarım eylədi qabar.
Qabağında taam oldu zəhrimar,
Sanasan, süfrəmə ağı töküldü.

Ələsgər bağ saldı bardan ötəri,
Xəstə könlü ağlar nardan ötəri.
Bir gül bəsləyirdi yordan ötəri,
Xəzan vurdu, gül yarpağı töküldü.

ÜRƏYİMDƏ

A bimürvət, nainsafın balası,
Mən səni seçmişdim sağ ürəyimdə.
Həsrət çəkdim, ortalığa qan əkdim,
Qara nöqtə qoydun ağı ürəyimdə.

Mərifət şərbətin içə bilmirəm,
Şəriət dəryadı, keçə bilmirəm,
Sırr sözüm yadlara aça bilmirəm,
Qaldı qiyamətə dağ ürəyimdə.

Ələsgər heç çıxmır qəm libasından,
Göz doymur gözünün təmənnasından.
Cəhənnəm xofundan, eşq havasından
Əridi, qalmadı yağı ürəyimdə.

ÜZÜN BÜRÜMƏ

A bimürvət, həsrətini çəkməkdən
Yetişmişəm cana, üzün bürümə!
İllər ayrışıyıq, fürsət düşəndə
Çəkilib pünhana, üzün bürümə!

Yusif kimi məni saldın azara,
Təbibimsən, eylə dərdimə çara.
Ya buyur cəllada, ya çəkdir dara,
Ya yetir dərmana, üzün bürümə!

Yazılıq Ələsgərəm, mən sana qurban,
Xəstəyəm, dərdimə gəl eylə dərman.
Sən mələkzadasan, ay huri, qılman,
Gəlmışəm qurbana, üzün bürümə!

VARDIR¹⁷

Rişeyi-nübüvvət, nəсли-əlaya
Əysik qulun ərzi-salamı vardır.
Üç yüz altmış altı gündü, qırx səkkiz həftə,
On iki ayın üç əziz bayramı vardır.

Beş – Pənci-Ali-Əbadı, əzimü əziz,
On iki imam, çardəh məsum düzbdəüz,
Yüz iyirmi dörd min peygəmbərimiz,
Hər birinin ayrı məqamı vardır.

Altı min altı yüz altmış altı gül,
Yüz on dörd surədi Quran, yəqin bil.
Altmış nisbi, otuz cüzi müttəsil,
Doxsan min kəlmədə tamamı vardır.

Elmi-ibadətdi əcayib Quran,
On yeddi rəkətdi, on səkkiz xoş xan,
Əlli bir sünnetdi, yerbəyer qılan,
Məxrəci, səktəsi, iqdamı vardır.

Ələsgərəm, qəmdən olmaram azad,
Haqdı mizan, Sirat – puli-qiyamat.
Üşyan, tüğyan, çəşqin, düşkün, bisavad...
Ah çəkmək dilimdə müdamı vardır.

YARIYMIŞ¹⁸

Nələr gördüm, gəşt elədim dünyani,
Hər bir işin qılıq-qalı variymış.
Yaxşı günün olurmuşsa yamanı,
Yaman günün yaxşı həli variymış.

Haqq sözə gərəkdi, düz qiymət olsun,
Qiyməti verməyə mərifət olsun.
İnsanda insanlıq, səxavət olsun,
Neylərəm ki, cah-calalı variymış.

Qayım ağa, niyə fikrə dalırsan,
Yoxsa ki, özündən hesab alırsan.
Sayılmaz mehmana keçə salırsan,
Sayılan qonağa xalı variymış.

Çox gəzmisəm, az görmüşəm danəndə,
Deməliyəm, sözün yeri gələndə.
İnsan üzün görməyəsən dönəndə,
Açılanda, xoş camalı variymış.

Ataş alıb, çox da yanma, Ələsgər,
Sənətindən heç usanma, Ələsgər,
Öz-özünə qubarlanma, Ələsgər,
Bu dünyanın Rüstam-Zalı variymış.

YA ƏLİ

Sidq ilə tutmuşam, çağırram səni,
Xeybərin qalasın alan, ya Əli!
Hər kim ayırsa yarı yarından,
Elə tacü taxtın talan, ya Əli!

Aslan olub, merac yolunda yatan,
Əbu-Cəhlin daşın havaya atan,

Xurma lifəsiylə barmağın çatan,
Ağ devi zindana salan, ya Əli!

Ələsgərə nişan verən almanı,
İslam edən Qənbər ilə Salmanı,
Musaya öyrədən Turda kəlməni,
Cəbrayıla ustad olan, ya Əli!

YAXŞIDI

Gəşt elədim, bu dünyani dolandım,
Kəlbəcərin xeyir-şəri yaxşıdı.
Məscid, minarəsi, məktəbxanası,
Torpağı şirindi, yeri yaxşıdı.

Züleyxa təmkinli gözəllər hamı,
Siması, libası, qurğu, nizamı,
“Qardaş” deyib, dindirirlər adamı,
Hörmətləri, mərfətləri yaxşıdı.

Hasanlı Kəlbəcərdə bir xandı,
Zümrüd kəlməlidir, fəsih zəbandı.
Kamal kamandardı, atib-vurandı,
Qovğa günü iyidləri yaxşıdı.

Yeyin olsun Nəbi bəyin iqbalı,
İsgəndər calallı, Hatəm səxali;
İnəyin kərəsi, beçənin balı,
Çayı, qəndi, samavəri yaxşıdı.

Ələsgər mərd gördü, bir dəftər açdı;
Tərlan qaynaqlıdı, aslan savaşdı,
İyidlərdə Nəbi hamidan başdı,
Gözəllərdə Nənəpəri yaxşıdı.

YAXŞIDI

Arif olan, gəlin sizə söyləyim,
İyid sözü mərd-mərdana yaxşısı.
Kişi gərək dediyindən dönməsin,
Biilqardan bir zənana yaxşısı.

Qəlbi düz olanın evi hac olu,
Qonşuya kəc baxan özü ac olu.
İkiarvadlılıq mardan acı olu,
Bez geydirən bir canana yaxşısı.

Ələsgər Kövsərdən badə içəndə,
Gəşt eləyib, mərd iyidi seçəndə.
Güzəran xoş olub, gün xoş keçəndə,
Ağ otaqdan tövləxana yaxşısı.

YAXŞI HÖRMƏT İLƏ, TƏMİZ AD İLƏ

Yaxşı hörmət ilə, təmiz ad ilə
Mən dolandım bu Qafqazın elini.
Pirə ata dedim, cavana – qardaş,
Ana-bacı bildim qızı, gəlini.

Hər kəs bu dünyani fani bilməsə,
Həm savabı, həm üsyani bilməsə,
Namusu gözleyib, nanı bilməsə,
Əli Zülfüqarı kəssin belini!

Bədəsildən hərgiz olmaz heç əsil,
Lənət sana gəlsin, pis soy, pis nəsil!
Firib-fəsad ondan qalxar müttəsil,
Ölüncə tərgitməz öz əməlini.

Yaxşı tanı, dağıtmaynan huşunu,
Dostun oğraşısın, qandım işini,

Badkeş bənd eləmə, çək qəmişini,
Nəzmə cəzm eyləmə şeytan felini!

Yazıq Ələsgərəm, bir kəminə qul,
Əysik sözü hərgiz etmərəm qəbul.
Bəndeyi-xudayam, ümməti-Rəsul,
Dost tutmuşam Şahi-Mərdan Əlini.

YANDIRIR

Arif olan insafından keçməsin,
Mən fağırı qəm ataşı yandırır.
Heç kimsəni eşq oduna düşməsin,
Ahəni əridir, daşı yandırır.

Hər kim görmək istər yarı pünhandan,
Daim çəkər ahü zarı pünhandan.
Atəşi ürəkdən, narı pünhandan,
Kirpiyi oxlayır, qaşı yandırır.

Vaxtın keçdi, xəddin çaldı, Ələsgər!
Sərf edirsən nə kamaldı, Ələsgər!
Bir sərr gördü, heyran qaldı Ələsgər;
Ayaq oddu, yanmır, başı yandırır.

YAŞILDI, YAŞIL¹⁹

Addadi zimistan, gəldi nobahar,
Şamamanın tağı yaşıldı, yaşıł.
Bəzənib nazənin, al-əlvan geyib,
Eyvanı, otağı yaşıldı, yaşıł.

Qafil olma bu bazarın içində,
Aldatma özünü varın içində.
İbrahim dayanıb narın içində,
Güldü, solu-sağı yaşıldı, yaşıł.

Ələsgər gözündən tökər qanlı yaş,
Əhli-dil ustada canımdı peşkaş.
Cəbrayıl dəryadan çıxardı bir daş,
İçində yarpağı yaşıldı, yaşıl.

YAVAŞ GET

Bəzənib, qurşanıb seyrə çıxan yar,
Ala gözlü Səhnəbanım, yavaş get!
Bir qıya baxanda, evlər yıxan yar,
Cəllad olub tökmə qanım, yavaş get!

Mən sana aşiqəm, sən mana xata,
Dəhanın bənzəyir qəndə, nabata.
Ləbin tənə vurur abi-həyatı,
Qoynu cənnət-irizvanım, yavaş get!

Ələsgərəm, oldum dəli, divana,
At müjganın, sinəm durub nişana.
Sallanışın bənzər huri-qılmana,
Kəbəm, qibləm, din-imanım, yavaş get!

YAZIQ²⁰

O qəmlı könlünü, müşkül halını
Düşünən də yazıq, bilən də yazıq!
Ağlasan, ağlaram mən səndən betər,
Dağladın sinəmi güləndə, yazıq!

Bir mərdi sevəydin, sirdəş olaydın,
Könlün istəyənə peşkaş olaydın.
Ya da quruyaydın, bir daş olaydın,
Bəzənib bu evə gələndə, yazıq!

Ələsgər durarmı mətah satmasa,
İyid sarsıyarmı baxtı yatmasa?!
İki könül bir-birini tutmasa,
Alan da yazıqdı, gələn də yazıq!

YETMƏDİ

Ömrüm ah-vay ilə keçdi dünyada,
Həsrət qaldım, əlim yara yetmədi.
Neçə namə yazdım canan elinə,
Heç birisi o diyara yetmədi.

Nə doyunca nazlı yarı görmədim,
Nə dilimlə əhvalını sormadım.
Bağ bəslədim, qönçə gülün dərmədim,
Xəzan oldu, bağçam bara yetmədi.

Gözü yaşlı, ey füqəra Ələsgər,
İş əysik, baxtı qara Ələsgər.
Olmadı dərdinə çara, Ələsgər,
Həsrət əlin o dildara yetmədi.

DÜŞDÜ

Sevdiciyim, hanı gözəllər xanı?
Güzərimiz sizin otağa düşdü.
Buyursan fərmanı, alarlar canı,
Püşk atdıq, can sana sadağa düşdü.

Sallan qələm qaşdı, yanı yoldaşdı,
Qalmışam ataşdı mən başı daşdı.
Huş başımdan çasdı, dilim dolaşdı,
Gözlərim sataşdı, buxağa düşdü.

Ətlazdan qəbalı, belində şalı,
Gövhərdən bahalı üzündə xalı.
Geydi yaşıl-alı, yaxdı mahalı,
Əyri tellər ayna qabağa düşdü.

Yeriyirdi sana yaşılbaş, sona,
Yaraşır canana ağ nazik cuna,
Tellərində şana, əlində həna,
Yəmən, yaqtı əhmər dodağa düşdü.

Çox çekmişəm cəfa, gəl bir insafa,
And olsun müşhafa, olmam bivəfa.
Gəlmışəm təvafa, verəsən şəfa,
Ələsgər xəstədi, ocağa düşdü.



MÜSTƏZƏD QOŞMA

DÖRD KİTAB HƏR YANA YOLU GÖSTƏRİR²¹

Dörd kitab hər yana yolu göstərir,
Nəefs ilə mərifət olur şəş cahat.
Belə əmr eləyib qüdrəti-qadir,
Bu əmrə qol qoyan tez tapar nicat,
Eylə etiqad.

Şəhr aydı, bayram onun gülüdü,
İki ay bir-birinin müttəsilidi.
Üç yüz altmış altı gün – bir ilidi,
Səkkiz min yeddi yüz səksən dörd – saat,
Gəl verim isnat.

Altıda qarışdı Nuhun tufanı,
Qırx ildə sərgərdan gəzdi hər yanı.
Altı min altı yüz insan, heyvanı,
Hərə öz diliylə eylədi fəryad,
İstədi imdad.

Neçə müddət qərq oldular tufana,
Əmr etdi, kəbutər gəzdi hər yana,
İki yüz otuzda tapdı bir dənə,
Nuh üçün fəmində gətirdi sovqat,
Qıldı ibadat.

Altmış altı ayə niyə danmışan?!
Belə məlum, bizi avam sanmışan.
Dünya cifəsinə sən aldanmışan,
Unutma üqbanı, bu dünyani at,
Afərin, ustad!

Qasım “qaf”ındı, Həsən “he”yinən
Xeyir çəkməz ustادınan dəyinən.
İşim yoxdu seyyidinən, bəyinən,
İxtiyarımdadı qalan məxluqat,
Daimül-övqat.

Yazıq Ələsgərdi, soruşsan, adım,
Huş başımdan gedib, yoxdu savadım.
Sözlə mətləb yazmaq deyil muradım,
Arifə eyhamla yazıram hürfat,
Sədrin olsun sat!

AYAĞA – QARQAR

Var olsun Qarabağ, əcəb səfadi,
Başa Xaçın axar, ayağa – Qarqar*.
Göyçə qar əlindən zara gəlibdi,
Muğan həsrət çəkər: a yağa qar, qar...

Ahən gəzər, səngə verər mər dana,
Mərd oğulun qəhrin çəkər mərd ana.
Mərd iyid meydanda durar mərdana,
Müxənnət yapışar ayağa, Qarqar.

Ələsgəri çəkməginən ala sən,
Geyinibsən, yar, qəddinə ala sən.
Lazımdı ki, qərib könlün alasan,
İncidərsən, sana, ay ağa, Qarqar.

AY ANA, ANA

Qarlı dağlar geldi düdü araya,
Qalmışam qürbətdə ay ana, ana!
Təbib yoxdu, dərman edə yaraya,
Sızıldışır yaram a yana-yana.

Mən qurban eylərəm yara canımı
Götürüb doğraya, yara canımı.
Alıb təpə-dırnaq yara canımı,
Bilmirəm dərmani ay ana, ana**.

* Xaçın və Qarqar – çay adlarıdır

** Ana – ona

Geyibdir qəddinə yar alacanı,
At müjgan oxunu, yarala canı.
İstər Ələsgərdən yar ala canı,
Tökəndə zülfərin a yana, yana.

A YARA MƏNDƏN

Müxənnət, seyraqub, xainü xəbis
Nə yaman qandırıb a yara məndən.
Lənətullah, ləin, şeytani-iblis
Nə dedi, dost kəsdi ay ara məndən.

Məcnun “Leyli” deyib, bu dağı bilər,
İçən zəhrin dadın, budu ağı, bilər.
Gəzən ürəyimdə bu dağı bilər,
Arayıb axtarsan, ay ara məndən.

Ələsgər, təqsirin oldu nə, ayə*?
Kim inansın, qəsəm edim nə ayə?
Bu ahım qalmasın ilə, nə ayə,
Sağalmaz bu düyüñ, a yara məndən.

A YƏMƏNDƏDİ

Ahəngər deyiləm, naşı bəzirgan,
Gözüm dürdənədə, a yəməndədi.
Sinəmdədi eşqin şirin çeşməsi,
Ləzzəti meyl edib ay əməndədi.

Bir sazım var, yox pərdəsi, nə simi,
Onu çalıb, kim tərpədər nə simi?
Firdovsi, Fizuli, Hafız, Nəsimi –
Onlar da yazdığını, ayə, məndədi.

* Ayə (əyə) – xıtab

Kişi gərək zəhmət çəksin, dər salsın*,
Süfrə açsın, ad qazansın, dər salsın.
Dərsi azlar Ələsgərdən dərs alsın,
Altı min altı yüz aye məndədi.

A YÜZƏ TƏK-TƏK

O sərxoş yerişin, o sallanışın
Yetirdi dərdimi a yüzə tək-tək.
Camalın şoxundan ağlım dağıldı,
Əfşan eylə zülfün ay üzə tək-tək.

Məskən saldım astananda, dərində,
Dost bağınıbecərin də, dərin də.
Gövhər olar dəryalarda dərində,
Onu qəvvəs çəkər ay üzə tək-tək.

Ələsgərin az ömrünü üz, Gilə!
Sona sənsən, dəryalarda üzgilə**.
Bir salxımda peyvəst olub üz*** gilə,
Kamil bağban gərək ay üzə tək-tək.

AY ÜZƏ-ÜZƏ

Ay nazənin, dərdin mənim canımı
Az qalıb incəldə ay üzə, üzə.
Alıbsan əlimdən din-imanımı,
Müştəq eyləyibsən ay üzə, üzə.

Yar, məskənim astanamı, dərdimi?
Kamil bağban gülü bağdan dərdimi?
A bimürvət, dərdin mənim dərdimi
Artırıb, yetirib a yüzə, yüzə.

* Dər salsın (tər salsın) – tər töksün.

** Üzgilə (üzgilən) – üzgü vur.

*** Üz – yüz

Yazıq Ələsgəri oda salıbdı,
Fələk gözdən salıb, o da salıbdı.
Çəşmə kənarında oda salıbdı,
Cumub sona kimi ay üzə, üzə.

BİRİ “SİN”

İsmin üç hərifdi, ay çeşmi-xumar;
Biri “mim”di, biri “nun”du, biri – “sin”.
Həsrətindən yüz min gizlin dərdim var,
Kimsəm yoxdu, ağam deyəm birisin.

Saldın məni ataşa hey, nara hey,
Gözüm ağlar, dilim şəkər nara* hey.
Müştəriyəm, dost, qoynunda nara hey,
Bimürvət, satmırsan, alam birisin.

Siyah zülfün nə tökübsən yana sən?!
Ya hurisən, ya pərisən, ya nəsən?
Demədim ki, eşq oduna yanasan,
Mən dedim ki, dur qırادan bir isin.

Ələsgərin yaz sözlərin varağa,
Yuyar qəssal, bükər qəddin var ağa.
Bu səfərdə üç ehtiyat var, ağa:
Biri mizan, biri Sirat, biri sin.

BU DALA BAX, BAX

Sağ dəstində qızıl şanə sevdiyim
Darar, zülfün tökər bu dala, bax, bax!
Bülbül müştaq olub gül qönçəsinə,
Onçun məskən salıb bu dala, bax, bax!

* Nara – nərə

Əylən məclisində, gəlməsini* gör,
Sağrı başmaq geyib, gel, məsini** gör.
Bimürvət gözəlin gəlməsini gör,
Qəsd edir, canımı bu da ala, bax, bax!

Ələsgər səməndin yayında*** minə,
Saqın seyraqubdan, yayın da, Minə!
Mərd verər sinəsin yayın dəminə,
Müxənnəs gizlənər bu dala, bax, bax!

DAĞIT “ƏMMƏ”Nİ

“Əlif”in hökmüylə, “cim” fərmanıyla
Ara kəlmə-kəlmə, dağıt “əmmə”ni.
Vədəm tamamdisa, gəl al canımı,
Qurtar bu düyündən, dağıdan məni.

Şux gözəldə bir sinə var, bir incə,
Gördüm, dərdim oldu dağlar birincə.
Roğənəm, həddində yetir birincə,
Yandırıb keçirmə dağıdan məni!

Sağ dəstinlə dərdli sərim ov, sına!
Lazımdı ki, ovçusundan ov sına****.
Gözün təmənnası salıb ovsuna,
Şahmar tək endirir dağıdan məni.

Qurbətdə qalmışam, bir ay yarım var,
Qərib pəhlivanam, bir əyyarım var.
Lütf eylə, üstümə bir, ay yarım, var,
Dağılsın üstümdən dağıdan məni.

* Gəlməsini – gəlmə adamını
** Məsini – məstini (ayaqqabısını)
*** Yayında – yay ayında
**** Sına – sinə

Ələsgərəm, bir dayım yox, bir əmim,
Dar günündə mədədkardı bire “mim”.
Göz deyir ki, qoy ləbindən bir əmim,
Dil deyir: – Məclisi dağıt, əm məni!

DAL DALA

Gözəllər sultanı, mələklər şahı,
Şahmar zülfün nə tökübsən dal dala!
Boyun sərv üstündə budağa bənzər,
Mürgi-ruhum uçar qonar dal dala.

Geydim qəm libasın yasın içində,
Gələcək Nəkreyin ya sin içində.
Doxsan min kəlmədə, “Yasin” içində
Neçə yerdə müttəsildi “dal” “dal”a?

Dərs almışam, oxumuşam hər aya,
Bayram ayı demək olmaz hər aya.
Şahlar şahı, özün yetiş haraya,
Mən yalqızam, düşman verib dal-dala!

Billəm, eytac deyil sənə mal indi,
Geyibsən qəddinə, Sənəm, al indi.
Can alansan, canım, sənəm, al indi.
Əzrayılın çəngəlindən daldala.

Ələsgər, əlindən getdi buta* yar,
Huşum çəşib, ağlım olmaz, büt, eyar**.
Sinəm qoydum müjganına buta,*** yar,
Əsirgəmə, at oxların dal-dala.

* Buta – sevgili

** Eyar – düzgün

*** Buta – nişana (hədəf)

DE BİR ÜZ, BİR ÜZ

Səndən ötrü ömrüm barınbecərdim,
Mübarək dəstində de bir üz, bir üz!
Ölüb bu dünyadan həsrət gedirəm,
Qoysan üzüm üstə de bir üz, bir üz!

İpək nazbalışa Mina dayandı,
Həcər nalə çəkdi Minada, yandı.
Həsrətindən dərdim minə dayandı,
Sən gəlsən, əysilər de bir üz, bir üz.

Bayqu həsrət çəkdi, yara vermədi,
Təbib neştər vurdu, yara vermədi.
Yazılıq Ələsgər, əlin yara yetmədi,
Çalxan qəm bəhrində, de bir üz, bir üz.

HA BULAR, BULAR

Səba dost zülfünə şanə çəkəndə,
Yayılар gərdənə ha bular, bular.
Hər kim ki, sidq ilə dilək diləsə,
Əlbəttə, mətləbin ha bular, bular.

Sərrafin dəstində nə dana^{*} – dedim,
Könül, can quşuna nə dana^{**} – dedim.
Dərdimi dərbilməz, nadana dedim,
Anlamaz, başını ha bular, bular.

Ələsgərəm, məskənimdi o diyar,
Al xəncəri, bağrim başın, odu, yar!
Evdən çıxdı yalın qılinc, odu yar,
Bilirəm, qanıma ha bular, bular.

* Dana (dənə) – daş-qas dənəsi

** Dana (dənə) – dən

HA LALA ÇIXAR

Addadı zimistan, gəldi nobahar,
İnşallah, dağlarda ha lala çıxar.
Neçə şey halaldan dönər harama,
Neçə şey haramdan halala çıxar?

Yar xəttiylə yazılıbdı a tarix,
Mehtər bivec, əstər kökdü, at arıx.
Gözəllər fövcünə qürə atarix,
Baxtım kora, şilə, ha lala çıxar.

Deyər Ələsgər, bağlayıbdı xala çar*,
Dər bağlıdı, indi gələr xala açar.
Əsil bədöy mənzil kəsər, xal açar,
Beygirin dünbündə hal** ala çıxar.

HƏMAYİL EYLƏ

Şahmar zülfün bədnəzərdən daldala,
Çinlə gərdənində həmayıl eylə!
Aç niqab altından mah camalını,
Aləmi hüsnünə ha mayıl eylə!

Fərhad Şirin sevdi, Yetim Yaxşı yar,
Təbib sənsən, gəl yaramı yaxşı yar!
Yaxşı yara qismət olmaz yaxşı yar,
Həm sözdən mətləb qan, həm ayıl eylə.

Ələsgər, dər bağdan yaxşıca nana***,
Mərd iyid kəc baxmaz yaxşıca nana,
Yaxşı can yetişsə yaxşı canana,
Həmi gün xoş keçər, həm ay-il eylə.

* Çar – burada “çağrat” mənasında

** Hal – xal

*** Nana – nanə

NARIN ÜZ

Könül, sən ki düşdün eşqin bəhrinə,
Narin çalxan, narin silkin, narin üz.
Dost səni bağına mehman eyləsə,
Almasın dər, gülün iylə, narin üz.

Tikdiribsən qəsr, eyvan, oda sən,
O nökərin, o sevdiyin, o da sən.
Qıya baxdin, məni saldın oda sən,
İnsaf eylə, gəl könlümün narin üz.

Aşıq olan sözün deməz tərsinə,
Tər gəzən dünyada gedər tər sinə.
Tər sinəyə qismət olsun tər sinə,
Narin üzə qoy söykənsin narin üz.

Rüsxət ver, sözümüz deyim qayım, ağa,
Yuyar qəssal qəddim, bükər qayım ağa.
Ləzzət verər bal qatanda qaymağa,
Qaymaqdan da şirin olar narin üz.

Gətirdin rəngimə sarı, dur gedək!
Bu sıňıq könlümü sarı, dur gedək!
Ələsgərəm, bizə sarı dur gedək!
Bir dərdimi eyləyibsən, narin, üz*!

NƏQA** NƏ MİNDİ

İbtida xəlq oldu külli-kainat,
İnsan nəqa mindi, nəqa nə mindi?
Gözlərin canıma salıbdı afat,
Peykan kirpiklərin nə qana mindi?

* Üz – yüz

** Nəqa (naqə) – dəvə

Nə əysik din, nə artıq gül, nə dannan,
Müxənnətə zəhər olmur nədən nan?!
Dərdbilməzdən, dilqanmazdan, nadannan
Nə qandım əzəldən, nə qanam indi?

Ələsgəri çəkməginən, yar, ala,
Lazımdı ki, yar könlünü yar ala.
Sınmış dəndən, nə yar ləbin yarala,
Əmmək istəyəndə, nə qan əm indi!

NƏS AĞI BELƏ

Zər-ziba xələti pünhan eylədin,
Biçdirdin qəddimə nəs ağı belə.
Al dillə gətirdin, mehman eylədin,
Qatdın şərbətimə nəs ağı belə.

Qəvvas dəryalarda bağlar sal indi,
Keçən günü, dost, yadına sal indi.
Şahmar zülfün gərdənindən sal indi,
At boynuma, elə nasağı belə.

O Xoyun səhrası, o da Salmasın,
Rəqib dost kuyində oda salmasın.
Fələk Ələsgər tək oda salmasın.
Nə naxoşu belə, nə sağı belə.

SARI GÖRƏNDƏ

Xudam səni nə xoş gündə yaradıb,
Meylim axır sana sarı, görəndə.
Həsrətindən yüz yara var sinəmdə,
İnsaf eylə, birlən sarı, görəndə.

Tifil tək qoynunda nara aşiqəm,
Mürgi-Səməndərəm, nara aşiqəm.
Çəkərəm sübhədək nara, aşiqəm,
Tərlan ovlağında sarı görəndə.

Ələsgər sizildar, bala yetişər,
Nardan Səməndərə bala yetişər.
Gözlərindən mana bəla yetişər,
Olur gül irəngim sarı, görəndə.

SAYILAM, MƏNİ

Başına döndüyüm, ay telli sənəm,
Qovma dərgahından, sayılam, məni!
Ölləm bu dərd ilə, mən dirilmərəm,
Çalıb zülfün kimi say ilan məni.

Tifil fəğan eylər şirin yolunda,
Rübəh dura bilməz şirin yolunda.
Ölsəm Fərhad kimi Şirin yolunda,
Adam sayar adam sayılıan məni.

Ələsgər, səp dil mürgünə səğər dən,
Mövla məhəbbətin kəsməz sağ ərdən.
İnsallah, qurtarar nari-səğərdən
Mərhəməti – “ayın”, sayı “lam” məni.

SİNİ-SİN

Hicran düşgünüyəm, gözəl müştəğı,
Axtarıram bu dünyani sini-sin.
Mürçi-ruhum getməz səndən irağ'a,
Qonşun ollam, qəbul etsə sini sin.

Dost bağında bülbül qonmuş a dala,
Nazlı dilbər zülfün töküb a dala.
Mərd istər ki, çörək verə, ad ala,
Namərd gözlər mərd iyidin sinisin.

Ələsgərəm, mən də içdim badə hey,
Əbcəd hesabıyla seçdim “ba”də “hey”.
Xəstə cismin tab eyləmir bada hey,
Heç demirsən: “Gir qoynuma, sin, isin”.

YARADAR MƏNİ

Xudam məni, səni yoxdan yaradıb,
Sən də bircə milçək yarat, ərməni!
Bir qönçə bitəydim dostun bağında,
Dilimlə deyəydim yara: dər məni!

Tutmuşam dəstimdə gözəl nizamı*,
Firdovsi, Füzuli, gözəl Nizami.
Təqdiri-qüdrətin gözəl nizamı
Mana dərdi verib, yara – dərməni**.

Hilal qaşın bənzətmərəm dər yaya.
Yazılıq Ələsgər, dastan elə, dər yaya.
İstəsə, kül eylər, qatar dəryaya,
Yaratса, təzədən yaradar məni.

YAZIQ “ƏMMƏ”NI

“Əlif”dən dərs aldım, əbcəd oxudum,
Huş verdim, öyrəndim yazılıq “əmmə”ni.
Şirin canım müjganına toxudum,
Sən Allah, öldürmə, yazığam, məni!

Ərş üzündə Gün dolanar, Ay üzər,
Müxənnəti mərdə qoyma ay üzər.
Həsrətindən ay incəldər, ay üzər,
Qışı dərdü möhnət, yazı qəm məni.

Ələsgərəm, çətin adam sayılam,
Vacibatda hürufatın sayı “lam”.
Ləblərinin həsrətindən sayılam,
Bimürvət, demirsən: “Yazılıq, əm məni”.

* Nizami – nizəmi

** Dərməni – dərmanı



DODAQDƏYİMƏZ TƏCΝİSLƏR

A YAĞA-YAĞA

Gəldi yaz ayları, həsrət çəkər xak,
Deyər: – Neysan gələ a yağa-yağa.
“Lənət şeytana!” – de, şər işdən əl çək,
Şeytan səni salar ayaq-ayağa.

Səyyad dəryalarda alar cəng ələ,
Həsrət çəkər: çıskın gələ, çən gələ!
Əzrayıl sinəni çəkər çəngələ,
Qəssal qəss eyləyər ay ağa, ağa.

Keçən qəncər gər erkəkdi, gər dişı,
Dəllək çağır, çəkdirəcən gər dişı.
Qəzanın qədəri, çarxın gərdişi
Sərsəri tez salar ayağa, ayağa.

Ələsgərdən çəkilərsən a yana,
Sırr işini nahaq saldın əyana.
Çıraqın ki, ilahidən a yana,
Ehtiyacın nədi a yağa, yağa?!

AY EYLƏR QIJ-QIJ

Qeyz eyləyər, çən çəkilər dağlara,
Qəhrindən yelləri ay eylər qij-qij.
Qarşı gəlsə həsrət çəkən yar yara,
Ağlı çəşar, səri ay eylər qij-qij.

Şin şəhər axtarar, şəc ara dəyər,
Şeytan şər eyləyər, şəc ara dəyər.
Daşar çaylar, qalxar şəcarə dəyər,
Hərlənər daşları, ay eylər qij-qij.

Aşıq çäşsa, dildə “qara” “qar” qalar,
Dağlar sinəsində qara qar qalar.
Gəştə çıxsa ərşə qara qarğalar,
Çalar qanadların, ay eylər qıj-qıj.

Yazılıq Ələsgər, əlin yetsə nə nara,
Nə həsrət çək, nə ah eylə, nə nara.
Nə insandı, səngi salır nə nara,
Qaynadır dərya tək, ay eylər qıj-qıj.

ÇATA-ÇAT

El yeridi, yalqız qaldın səhrada,
Çək əstərin, çal çatığın çata-çat.
Hərcayılar səni saldı irağ'a,
Həsrət əlin yar əlinə çata-çat.

Qışda dağlar ağ geyinər, yaz – qara,
Sağ dəstinlə ağ kağıza yaz qara.
Əsər yellər, qəhr eyləyər yaz qara,
Daşar çaylar, gələr daşlar çata-çat.

Ələsgərin xəddi çıxdı çal indi,
“He”yi “ye”yə, “dal”ı “re”yə çal indi,*
Hərcayıının kəlləsindən çal indi,
Çal çəngəlin, çək ciyərin çata-çat.

NƏDİ ADI

Səriətlə təriqəti seçeneklər,
Təriqətlə həqiqətin nədi adı?
Hansi şah haqq ilə ilqar eylədi,
Nə incidi, nə ah çəkdi, nə dadi?

* Aşıq bu misrada “Heydəri çağır” demək istəmişdir.

İsteyirsən seyr edəsən Sinanı,
Şər işlərdən saqın, saxla sinanı.
Sədət gətdi sini içində si nanı,
Dildə qaldı nə ləzzəti, nə dadı!

Ələsgər də eşq içində qaladı,
Şirin canın ataşına qaladı.
Ər iyidin canı getsə, qala adı,
Nakəslərin dəhr içində nə də adı!

SƏQALI TEZ-TEZ

Sarsaq ilə seyrə çıxsan səhraya,
Gətirər sərinə sə qalı tez-tez.
Tərlan xəyal qalxar ərş-i-əlaya,
Sardan şikarını sağ alı tez, tez.

Yel dəyir, tellərin, yar, a gəzdirir,
Saqi istəkanı yara gəzdirir.
Yar həsrəti canda yara gəzdirir,
Yar gəlsə, yaralar sağalı tez, tez.

Xədəngin neyləsin səng isə qala,
Eşq ataşın canda səngisə, qala.
Şah dəstin yetirsə səngi-səqala,
Qaldırar yerindən səqalı tez, tez.

Aşıq gərək sərrin desin ha lala,
Yanağından həya eylər ha lala.
Səxa əqli satdığını halala
Siratdan keçəndə sağ alı tez, tez.

Səhər səyyad seyrə çıxarsa dağa,
Ağan təkdi, dəngi deyil səd ağa.
Qıl, yazıq Ələsgər, sərin sadığa,
Geydir yar qəddinə sağ alı tez-tez.

A YAĞA MƏNİ

Arif olan, bir od düşüb canıma,
Əridib döndərir a yağa məni.

Aşiq deyər, ay ağa,
Yetiş dada, ay ağa,
İllər xəstəsi canım,
Yar gəldi, qalx ayağa!
Ağa olan qulun salmaz nəzərdən,
Salma nəzərindən, ay ağa məni!

Kamil ovçu, ovun görcək sin, ayə!
Oxu dərsin əzəl başdan “sin” ayə!
Aşiq deyər, sin, ayə!
Oxu dərsin “sin” ayə!
Xəstənin gözü düşmüş
Yetkin nar, tər sinayə.
Ömr azaldı, vədə yetdi sinə, ayə!
Bir gün də bükərlər ay ağa məni.

Mənim yarımla yaşıl geyib, incidir,
İncə beldə gümüş kəmər, inci, dürr.
Aşiq deyər, inci, dürr,
İnci – mərcan, inci – dürr.
Yaman övlad, bəd qonşu
Qohum-qardaş incidir.
Xəstə düşdüm, bu dərd məni incidir,
Tut dəstimdən, qaldır ayağa məni!

Ələsgərəm, dada gəldi, budu yar,
Bayquların məskənidə bu diyar.

Aşıq deyər, budu yar,
Gül bəsləyən bu diyar.
Canım sadağa verrəm,
Qəbuldursa, budu, yar!
Al xəncəri, bağrim başın, budu, yar,
El içində salma ayağa məni!

BAŞA-BAŞ

A bimürvət, həsrətini çəkməkdən,
İllər ilə xəstə düşdüm başa-baş.
Mən aşığam başa-baş,
Oxu dərsin başa-baş.
Eşqindən səməndərəm,
Oda yandım başa-baş.
“Can” deyənə “can” deginən mərdana,
Baş qoyanın qoy yolunda başa-baş.

Səndən ayrı haçan geysəm al, inci,
Geyinibsən, yar, qəddinə al, inci.
Mən aşığam al inci,
Gey qəddinə al, inci.
Dosta xəyanət olmaz,
Qurma mana al, İnci!
Bir canım var, alacaqsan al, İnci!
Bir busə ver, sövdə vuraq başa-baş.

Ələsgərəm, dərdim budu, ay ağa!
Eynim yaşı neysan kimi a yağı.
Mən aşığam, ay ağa,
Piltə yanar a yağı.
Mərd sözün üzə söylər,
Heç yapışmaz ayağa.
Gah baş olan, gah da düşər ayağa
Kimsə varmaz fələk ilə başa-baş.

DAL-DALA

İşmin üç hərf eylərəm bəyan:
“Mim”di, “nun”du, “sin” yazılıb dal-dala.

Mən aşığam dal-dala,
Bayqu gəzər daldala.
Açılib yaxan bəndi,
Çək, turuncun daldala!

Sədrin üstə şux məmələr görünür,
Bədnəzərdən pünhan elə, daldala!

Sürmə çək qaşına nə qara yaxşı,
Ağ üstdən yazıla nə qara yaxşı.

Mən aşığam nə qara,
Gözlərində nə qara.
Həsrətindən Məcnunam,
Günüm olub nə qara.

Sağların görəndə nə qara, Yaxşı!
On dörd höruk çin-çin düşüb dal, dala.

Ələsgərəm, mən də nişana qoydum,
Təmiz ad saxladım, nişana qoydum.

Mən aşığam nişana,
Zülf üzündə nişana.
Sinəmə dağ çəkilib,
Qaldı elə nişana.

Sərimi qarşına nişana qoydum,
Əsirgəmə, at oxların dal-dala.

NƏ YAXŞI-YAXŞI (*dodaqdəyməz*)

Əzizi-canı-dil, eyni-dirəxşan,
Yazırısan risalə nə yaxşı-yaxşı.
Qarşida nə yaxşı,
Ləhcən gəlir nə yaxşı.

Canan candan əzizdi,
Nə Leylidi, nə Yaxşı.
Dil deyir: cananın sadağası can,
Cananı da deyir: nə yaxşı, yaxşı.

Yazıq canı yada saldın sən genə,
Səd həzar dərdinə gətdin sən ginə*.

Qarşida sənginə,
Ateş yana, sənginə.
Tərlan şikar eylədi,
Çıxdı dağlar sənginə.
Şəcər, ahən çalır səngi sənginə,
Yeyir dəni dəhan nə yaxşı-yaxşı.

Ələsgər, sən eşq atını yay indi,
Nakəslərin nəzərindən yayın di!
Qarşida yay indi,
Çək xədəngin yayın di!
Aşıq, eşqin atını
Yayacaqsan, yay indi.
Ah-zar eyləyər insan yay – indi:
Yağ'a ərşdən neysan nə yaxşı-yaxşı!

ÜZ HA ÜZ

Mərifət bəhrində qəvvəsam deyən,
Gir dərin dəryaya, çalxan, üz ha üz.
Mən aşığıam, üz ha üz,
Sonam, göldə üz ha üz.
Bivefadan yar olmaz,
Ömür üzsən, üz, ha üz.
Qarı düşman bir də gəlib dost olmaz,
Əlin tutub yalvarasan üz ha üz**.

* Ginə (kinə) – həb

** Üz ha üz – yüz ha yüz

Dərviş olan gedər gəzər dərində,
Yerkən açar dayazlarda, dərində
 Mən aşigam, dərində,
 Dayazlarda, dərində.
 Qul olasan, qalasan
 Nazlı yarın dərində.
Əl açasan ərənlərin dərində,
Calayasan sıniq könül üz ha üz.

Ələsgərim, ağlayasan, güləsən,
Bülbül kimi aşiq idin gülə sən.
 Mən aşigam, güləsən,
 Danışasan, güləsən.
 Bağban oldu, bağ soldu,
 Həsrət qaldın gülə sən.
Naşı bağban, əl uzatma gülə sən,
Çək əlini qızılgıldıñ üz ha, üz!



MÜSTƏZƏD TƏCNİS

“BİSMİLLAHİR-RƏHMANİR-RƏHİM” DEYİB

“Bismillahir-rəhmanir-rəhim” deyib,
Girirəm meydana, gəl eyleyək bəhs.
Sən toxundun, mən də sana toxunnam,
Şəriətdə halal qisasa – qisas,
Qoy ucalsın səs!

Bir xoş günü əvəz min aya billəm,
Boyun naqqas çəkib minaya, billəm.
Pirim dərsim verib, min aya billəm,
Bir sözünə min söz deyim dəsbədəs,
Sən eylə həvəs.

Mən dərdliyəm, mən ağlaram, bu da ağlar,
Eşq ucundan sinəmdə var bu dağlar.
Bir tərlanam, ovlağımı bu dağlar,
Sənsən şahi-zərzər, şikarın məkəs,
Hökmün kəsakəs.

Ovsunçuyam, ovsun sallam hi mara,
Bənna olsan, tərki axtar, him ara.
Səmin diraz, ləhcən bənzər himara,
Aləmə bədrətdi bu nitqu nəfəs,
Vüsali-hədəs.

Aşıq gərək bu meydanda bir qala,
Eşq ocağın bir ətəklə, bir qala.
Ələsgərdi Xeybər kimi bir qala,
Bacara bilməzsən, danışma əbəs,
Dur yerində pəs.



DİVANİLƏR

AĞA

Dar günümüzdə yetiş dada,
Ya Şahi-Mərdan ağa!
Nitq ver, meydan içində
Qoyma sərgərdan, ağa!
Həm Əlisən, həm Vəlisən,
Həm səxisən, həm səxa,
Həmi dildə zikrim sənsən,
Həmi əzbərdən, ağa!

Can fəda qıllam yolunda,
Ya Əmir əl-möminan!
Tutdun Rəsulun irahin,
Xatəmin aldın nişan.
Yunisə munis olub,
Nuha oldun kəştibən;
Xızırla irfana girdin,
Sırrini etdin nihan;
Nuri-pakın zülməti
Göstərdi yerdən, ağa!

Günahkar, kəmtər qulunam,
Qəbul eylə duamı!
Zahir sənsən, batın sənsən,
Dü cahanın imamı.
Yet dada, Şahi-Qəşəmşəm,
Darda qoyma islami!
Təbdil olub fani dünya,
Kəc dolanır nizamı;
Mərd iyidi xilas eylə
Böhtandan, şərdən, ağa!

Möminlərin pənahısan,
Aləmlərin sərvəri.
Fəth etdin Büllur-Əzəmi,
Neçə tilisimləri.
Əntərə zərbət vuranda
Lərzə saldın yerləri;
Ol xudadan əmr olundu,
Cəbrayıl tutdu pəri,
Şəninə “afərin”, “əhsən!”
Gəldi göylərdən, ağa!

Səmimə bir səda yetdi,
Bu xəbərdən qorxuram;
Əndamıma lərzə düşüb,
Yerbəyerdən qorxuram;
Sağ dəstimdə xeyir əməlim,
Solda şərdən qorxuram;
Həmi sindən, həm Siratdan,
Həm məhşərdən qorxuram;
Kəsmə zərrə iltifatın
Qul Ələsgərdən, ağa!

BAŞ ENDİRİR

Ələstidən “bəli” deyən
Sübhana baş endirir.
Məhəmmədə tabe olan
Qurana baş endirir.
Özü birdi, adı minbir,
Vəhdehu əl-laşərik;
Əhli-mömin görə bilməz,
Pünhana baş endirir.

Ölməyincə bu sevdadan
Çətin dönəm, usanam;
Həqiqətdən dərs almışam,

Şəriətdən söz qanam.
Şahi-Mərdan sayəsində
Elm içində ümmanam;
Dəryaların qaydasıdı,
Ümmana baş endirir.

Biçarə Aşıq Ələsgər,
Olma elmə nabələd;
Danışanda doğru danış,
Sözün çıxmasın qəlet.
Çox qazansan, az qazansan,
Beş arşın ağıdı xələt;
Mal-dövlətə baş endirən
Əfsana baş endirir.

DALBADAL

Ol Xudadan Mustafaya
Endi aya dalbadal.
Ay ilə Gün gərdiş eylər
Bu dünyaya dalbadal.
Eşq havası, el töhməti,
Padışahın sitəmi
Bir sərimi gündə salır
Min bəlaya dalbadal.

Sirlər haqqın yanında,
Kim kimin dərdin bilir;
Bəy yoxsulla bəhsə düşüb,
Həcv edir, tənə qılır.
Məhəmmədin ümmətinə
Ayda üç yol xərc gəlir;
Ey Xudaya, kim tab etsin
Bu cəfaya dalbadal?!

Ələsgərəm, öz dərdimdən
Düşməmişəm bu bəhsə;

Yoxsulların günün gördüm,
Ah çekib, batdım yasa.
Ərizələr atqaz qayıtsa,
Şahdan imdad olmasa,
Fanidən köçmək lazımdı
Ol üqbaya dalbadal.

DÜNYADA

Suali-Sirat qabaqqadı,
Nə damaqdı dünyada?!
Kəlmeyi-şəhadət lazımdı
Ölən vaxtı dünyada.
Tut orucun, qıl namazın,
Şükür eylə Allaha;
Gül olma dünya malına,
Qalacaqdı dünyada.

Yalan deyib, qeybət etmə,
Rəhmin gəlsin canına;
Öz-özünə fəxr eyləyib,
Baxma şövkət-şanına.
Əzrayıl əlində çengəl
Gələcəkdi yanına,
Qəzəbindən gül irəngin
Solacaqdı dünyada.

Şeyirdlikdə can çürütdüm,
Hərgiz ustad olmadım;
Nəfs öldürdüm, düz dolandım,
Dostumdan yad olmadım.
Ələsgərəm, qan ağladım,
Ölünce şad olmadım;
Əzəl gündən fələk mana
Qara baxdı dünyada.

ƏSSƏLATÜ HƏŞT ƏRKAN^{*}

(*dodaqdəyməz*)

Əssəlatü həşt ərkan,
Əhli-dil, hal cənginə.
Əhli-dil, hal gəldi ərlər,
Seyr elər ahənginə.
Əhli-dil, hal tirü tığü
Xədənginə, cənginə;
Cənginə, xədənginə,
Ahənginə, hər rənginə.

Əssəlatü şindi, aşiq,
Endirərsən yelkəni;
Şindi, aşiq, əldə sazin
Əl çalar göstirgəni.
Ah edərsən, gəl deyər,
Getsən sana yazıq səni;
Yelkəni, göstirgəni,
Get, səlsəli çal sənginə.

Əldən getdi ixtiyarın,
Ah edərsən, gəl deyər;
Həsrət çəkər ehtidərin,
Cəhd eylər, istər əsər.
Ah edərsən, gəl deyər,
Şindi səni tənzil edər;
Səd həzarın çətin yetər
Ələsgərin dənginə.

* Şeirdə bir çox misraların mənasını aydınlaşdırmaq olmur. Güman ki, divani təhrif olunmuşdur. Buna baxmayaraq, Aşıq Talibin hafızəsində qalmış olan variantda heç bir dəyişiklik aparmadıq (*Tərtibçi*).

GƏDA

(*dodaqdəyməz*)

Gizlin sirrin, nahaq yerə,
Gizlətdin xandan, gəda!
Ah çəkər, nalə eylərsən,
Can gedər candan, gəda!
Etiqadla, sidq-dillə
Çağır şahlar şahını;
Nahaq işdi, dilək dilər
İnsan insandan, gəda!

Al çətirin, çıx səhraya,
Sal sərinə saya, gəz;
Qədər sənlə gəzəcəkdi,
İstər gir dəryaya gəz.
Sakin əyləş sin içində,
Həqiqətdən ayə gəz;
Ağ eylə sinən aynasın
Şəri-şeytandan, gəda!

Ələsgərlə danışanda,
Al əlinə saz, danış.
İnci, səni istəyənlə
Eylə ərki-naz, danış.
Əyləşəndə, ağır əyləş,
Danışanda, az danış;
Eşidənlər “əhsən!” desin
Sana hər yandan, gəda!

GÖZLƏ, GÖZLƏ SƏN

Səyyadısan, tor qurubsan,
Dağı gözlə, gözlə sən!
Bəzirgansan, yolun kəsər
Yağı, gözlə, gözlə sən!
Hərcayıyla aşna olma,

Namərdə bel bağlama;
Müxənnət qatar aşına
Ağı, gözlə, gözlə sən!

Hanı Həsən, hanı Heydər,
Hanı sərdar Mustafa?!
Sayeyi-mərhəmətindən
Bir müddət sürdük səfa.
Axırını zay eylədin,
A bimürvət, bivəfa;
Aç, sinəmdə düyüñə bax,
Dağı gözlə, gözlə sən!

Kığ satan, çasır satanlar
Deyir “qaxdağan” bizə;
Çay içib, plov yeyənlər
Heç göstərmir nan bizə,
Olsa nüsret, versə fürsət
Qadiri-sübhan bizə,
Çoxlarına eylərəm
Nasağı, gözlə, gözlə sən!

Ələsgərlə bəd başladın
Cavan vaxtından, fəlek!
Düşkün çığı əlin üzdün
Xabi-raxtından, felək!
Neçə-neçə Süleymanı
Saldın taxtından, felək!
Onlar oldu dərdü qəm
Dustağı, gözlə, gözlə sən!

İsmimdi Aşıq Ələsgər,
Çox çəkirəm bu bəhsisi:
İncidənlər, incidəcək,
İncidibən hər kəsi.
Çarxi-fələyin sitəmi,
Ayrim-kürdün tənəsi
Əridibdi ürəyimdən
Yağı, gözlə, gözlə sən!

KEÇMİŞƏM

Bir bivəfa dost yolunda
Başu candan keçmişəm:
Unutmuşam doğru rahi,
Din-imandan keçmişəm.
Zərrəcə gəlməz eynimə
Bu dünyanın cifəsi,
Tərk edib dövləti, malı,
Xanimandan keçmişəm.

Dərdim çoxdu, kimə deyim?
Yoxdu dərd bilən həkim.
Sərraf sənsən, aç xird eylə,
Ləlü gövhərdi yüküm.
Şahi-Mərdan sayəsində
Kimsədən yoxdu bakım;
Sidqi-dillə sığınmışam,
Mən ümmandan keçmişəm.

İsmimdi Aşıq Ələsgər,
Budu dövranım mənim;
Qürbət eldə bir gözəldə
Qaldı peymanım mənim;
Öldürsələr bu sevdada,
Halaldi qanım mənim;
İncimərəm, dost yolunda
Bu ziyandan keçmişəm.

MƏRD

Altı gündə xəlq eylədi
Aləmi sübhanı mərd;
Aya, Günə qərar qoyub,
Dolanır dünyani mərd.
Məhəmməd şəninə endi

Doxsan min kəlmə tamam;
Osman yazdı, cəm eylədi
Otuz cüz Quranı mərd.

İbrahimî-Xəlilullah
Əhd-peyman eylədi;
Çıxardı Mina dağına,
Oğlun qurban eylədi;
Həcər yandı, nalə çəkdi,
Ahü fəğan eylədi;
Barilahim kərəm qıldı,
Göndərdi qurbanı mərd.

Ələsgər adın qurbanı,
Ya Məhəmməd Mustafa!
Şəninə ayə xətm oldu,
Hələtasan, qul kəfa.
Dinini aşkar eylədi,
Münkirə verdi cəfa;
Qılınçı mərd, qüvvəti mərd,
Atı mərd, meydanı mərd.

VERİR

Gələndə ustad kalamı,
Köhnə yaram qan verir;
Mövcə gəlir bəhri-çeşmim,
Qətreyi-baran verir.
Dənəni torpaq içində
Göyərdir kani-kərəm;
Bir mələk müqərrar olmuş,
Bizlərə ərzan verir.

Anlamaz, nadan eşitsə,
Deyər, hədyandı bu söz;
Əhli-irfan məclisində
Ləlü mərcandi bu söz;
Müxtəsəri, türki-zəban,

Bil, “dəyirman”dı bu söz;
Ab şəcərə, ahən səngə,
Gör, necə kövlən verir.

Şindandan dən gəlməyəndə,
Düşər bir qeyri hala;
Dəhanından ataş qalxar,
Ah çəkər, eylər nala;
Qəzəbindən ləngər vurar
Həm qabağa, həm dala;
Hay verdikcə alov səpir,
Dud qalxır, duman verir.

Haydı kola, xinzir oğlu,
Şindi durma qarşıda!
Paşol, malçi! İdi, durak!
Səni verrəm padsuda!
Oxuram “İnna fətəhna”,
Mətləb allam yuxuda;
Şahi-Mərdan nökəriyəm,
Dərsimi pünhan verir.

Soruşur Aşıq Ələsgər:
Dərsi kimdən almışız?
Əbəs yerə saz götürüb,
Elə qovğa salmışız.
Üç kəlmə sözdən öteri
Siz ki mətəl qalmışız;
Nahaqdı qürbət vilayət,
Sizlərə dövran verir.

YALVARIRAM

Sidq dillə sığınmışam
Sübhana, yalvarıram;
Məhəmmədə nazil olan
Qurana yalvarıram.

Məzhəbim İmam Cəfərdi,
Kəbədi qibləm mənim;
İlqarımda çox möhkəməm,
İmana yalvarıram.

Saldı şəhadət barmağın,
Atdı dəri-Xeybəri;
Hökm qıldı Zülfüqara,
İki böldü Əntəri.
Çəkəndə “Allahu-əkbər”,
Qırdı min-min kafəri.
Zəlillərin ümidvarı,
Möminlərin sərvəri;
Şahi-Mərdan, Şiri-Yəzdan
Mən ona yalvarıram.

Dar günümüzdə yetiş dada,
Ədalət şahım mənim.
Könlü qəmgin, gözü yolda,
Artıbdı ahım mənim.
Pərəstarım, ümidvarım,
Sənsən, pənahım mənim.
İsmimdi Aşıq Ələsgər,
Çoxdu günahım mənim;
Günahkar aparma məni
Divana, yalvarıram!

YÜKÜM

Ələstidən “bəli” dedim,
Əcəb xoşaldı yüküm;
Beş gözəlin aşiqiyəm,
Vəsf-i-camaldı yüküm.
Həm dərindi, həm dayazdı,
Həm acıdı, həm şirin;
Zəhmətdə zəhri-həlahil,
Ləzzətdə baldı yüküm.

Nütfəsində əyri olan
Tez göstərər isbatın;
Hər ağac kökündən bitər,
Hər meyvə gözlər zatın.
Hərcayı hədyana sayar,
Naşı bilməz qiymatin;
Əhli-irfan məclisində
Gövhərmisaldı yüküm.

Biçarə Aşıq Ələsgər,
Sığın Şahi-Heydara;
Onun damənindən tutan
Məhşərdə yanmaz nara.
Pirim mana nüsret verib,
Bu gün çıxdım bazara;
Sən sərrafsan, aç xird elə,
Bax gör, nə maldı yüküm!

APARIR

Mərd iyidin məclisindən
Aşiq gəlir, at aparır;
Tər tökür, zəhmət çəkir,
Açıq hər büsat, aparır;
Bu dünyanın şöhrətidi
Demə biisbat aparır;
Mərdlərə canım sadağa,
Zəhləmi bədzat aparır.

Ölmək var, dirilmək var,
Qail ol miyata*, gedən!
Qəlbində şeytan mətahın
Alıb sata-sata gedən!
Sirat əl-müstəqimdə
Tapar səni xata, gedən!
Zülm ilə, sələm ilə
Yığıl, ziyarata gedən!
Ziyarata getmək deyil,
Urusa sursat aparır.

Bilirsən ki, ölüm haqdı,
Bu nə təlaşdı dünyada?!
Kimi gördün ki, qəzadan
Qurtardı, qaçdı dünyada?!
Çoxlarını fələk qoyub
Gözü qan-yaşdı dünyada.
Səxavətsiz dövlət, bilin,
Barsız ağacdı dünyada;
Nəfi yox, zəhməti çox,
Sel gəlir, afat aparır.

* Miyata – miada

Ovçusan, bərədə dur,
Maral gəlir, at, keçməsin.
Möminsən, qafil olma,
Vaxtı-ibadat keçməsin.
Tülkü gəlib aslan olub,
Eşşək gəlib at keçməsin.
Müxənnəs ilə nakəsin
Əlinə fürsat keçməsin;
Halalı harama qatır,
Şeytana sovqat aparr.

Sözümün bir parasını
Saxlamışam, xəlvətdədi;
Zamana müxənnət olub,
Sur indi müxənnətdədi;
Bir az namus gözləyənin
Axır, boynu kəmənddədi;
Dünyada “iyidəm” deyən
Ölüb, ya qəzəmətdədi;
Bu dünyanın ləzzətini,
Bilin, biqiryat aparır.

Qılışdı* qardaşlıqlarım
Dedi bir dana, vermədi;
Çarx dolandı, iqbal yatdı,
Döndü zamana, vermədi.
İsmayıll ilə İrvaham
Mərdü mərdana vermədi.
Sarıdaş** Bayramalı
Qaçdı pünhana, vermədi;
Aşığın danasın vermir,
Yüz manatın tat aparır.

Ələsgərəm, vəsf elərəm,
Budu təlaşım Xanlara***,

* Qılışdı – Kəlbəcər rayonunda kənd adıdır.

** Sarıdaş – Kəlbəcər rayonunda kənd adıdır.

*** Xanlar Kəlbəcər rayonunun Ağdaş kəndindən imiş.

Şahi-Mərdan kömək olsun
Əziz qardaşım Xanlara!
Hatəm kimi mətləb verir
Düşəndə işim Xanlara;
Nə ki aşiq gördüm deyir:
“Qurbanı başım Xanlara!”
Kimininə mal bağışlar,
Kimi yüz manat aparır.

BAHALIQ²²

Görməmişdik səksən ildə
Bir belə yaman bahalıq!
Dad! Həzər dad! Əlindən
Çekirik aman, bahalıq!
Mal satan, taxıl satan
Satırlar iman, bahalıq!
Gen dünya bizim üçün
Olubdu zindan, bahalıq!
Günü-gündən dərdimiz
Eyləyir tüğyan, bahalıq!

İndən belə başımızda
Naməndlərin töhmətidi.
Hansı məclisə gedirsən,
Arpa, dari söhbətidi.
Kartof ilə ayranaşı
Süfrəmizin zinətidi.
Buraya bahalıq salan
Qeyri yerin millətidi.
Nə işə əl atırıqsa,
Oluruq peşman bahalıq!

Nə mal yoxdu sataq, yerdə
Nə də keçi, toğlu, qoyun.
Ehtiyatı saxlamadıq,

Başımıza gəldi oyun.
Ağ lavaşı bəyənməyən,
İndi arpa cadı yeyin.
Ələsgərin bu dərdini
Gedin, dərdbilənə deyin:
Ac, susuz, açıq, çilpaq
Sürürük dövran, bahalıq!

BAXIN²³

Ariflər, fəhm eləyin,
Bu gələn dildara baxın!
Eyləyib müjganları
Sinəmi sədpara, baxın!
Aşıqa rəhm eləmir
Zalım sitəmkara baxın!
Çekirəm həsrətini
Mən yazıq bimara baxın!
Axırda salar çöllərə,
Eyləyər avara, baxın!

Yaraşır əndamına
Yaşılı, alı gözəlin;
Ayağına sağrı başmaq,
Başına şalı gözəlin.
Tərifî, səs-sorağı
Tutub mahalı gözəlin.
Hər yana şölə salır
Günəş camalı gözəlin;
Açılıb yaxabəndi,
Ağ sinəsi qara baxın!

Tökülüb dal gerdənə
Gözəlin dəstə telləri;
Eyləyib Ələsgəri
Sağalmaz xəstə telləri;

Səf çəkib, ay qabağın
Tökülüb üstə telleri;
Necə qıvrım-qıvrım olub.
Giribdi qəsde telleri;
Gündə yüz yol canım alan
O zülfü-şahmara baxın!

BU GÜN

Aləmin padışahı,
Sən yetiş imdada bu gün;
Naqafıl qarşımıza
Çıxdı mələkzada bu gün;
Göz gördü gül camalın,
Könül içdi bada bu gün;
Can cəsəddən ayrılır,
Gedir bu sevdada bu gün.

Ovçuyam, görməmişəm
Belə bir sərxoş maralı;
Tökülüb şahmar zülfü,
Bürüyübüdü qəddi-dalı;
Hüsndə Züleyxadı,
Loğmana bənzər kamalı.
Solmasın gül irəngi,
Pozulmasın bu calah!
Mələklər də “amin” desin
Ərşə-müəllada bu gün.

Ələsgərəm, mən deyirdim,
Pərvana əfsana yanır;
Eşqdən bir od düşüb
Cismimə, mərdana yanır;
Deyirəm, danışıram,
Dönüürəm hər yana, yanır.
Ürəyim bir Kərəmə,

Bir Şeyx Sənana yanır;
Qəlbdən yas tuturam
Məcnuna, Fərhada bu gün.

DEYİN

Dəli Alının vəsfini
Yazmışam dastana, – deyin!
Afərin, şeyirdlərim,
Gedəndə hər yana deyin!
Eşidib Göycə mahalı,
Külli-İrvana deyin!
Addayın Şahtaxtından,
Təbrizə, Tehrana deyin!
Üz tutun Alosmana,
Qarsa, Qağızmanı deyin!
Təmkini, hər büsati
Bənzər Pənah xana, – deyin!
Qorxmayıñ, unutmayıñ,
Mərd durun, mərdana deyin!
Kor olsun düşmanları,
Qalsın yana-yana, – deyin!

Gedərsiniz Alosmana,
Qərib qeyri ləzzətdədi;
Hamisinin mərhəməti
Aşığa məhəbbətdədi.
Paşalar dəfə, qəsdində,
Şahzadalar sovetdədi.
Soruşsalar: “Əcəm oğlu,
Ər hansı məmləkətdədi?”
Emin, Allah, paşa əfəndim,
Get Gəncəbasana, – deyin!

Gülüstani-İrəmə bənzər
Yaylağının hər büsati;

Yönü qibləyə çeşmənin,
Car olur abi-həyatı.
Ağ alaçıq, əlvan çadır,
Naxış vurubdu xəyyatı.
Samuğun, Qarasaqqalın
Gəlibdi hər meyvəcəti;
Evinin ətri-ənbəri
Bənzər İrizvana, – deyin!

Sərim qurbanı sərinə,
Ay atanın nər balası;
Tüf dağıdır, ordu pozan,
Səf yaran, sərdar balası.
Səxavətdə misli-Hatəm,
Səddə İsgəndər balası;
Qurşayıb kəmərini
Şahi-Qəzənfər balası;
Qəniminə qan ağladır,
Bac vermir düşmana, – deyin!

Hansı yerdə dava düşüb,
İyidlik Aslan eləyib;
Şahmar kimi gordan çəkib,
Düşman bağrın qan eləyib;
Xod verib beşatana,
Dağıdır, şan-şan eləyib;
Mirzələr qəzetə yazıb,
Aşıqlar dastan eləyib;
“Mərhəba”, “əhsən”, “afərin”,
“Can” belə oğlana, – deyin!

Sidqin Allaha bağlayıb,
Çağırır Şahi-Heydəri;
Öz nəslindən, öz soyundan
Var bir neçə iyidləri;
Hər biri qovğa gündündə
Pozur bir fövci-ləşgəri.

Saxlayır aşpazxanada
Neçə zəlili, müztəri;
Hatəm kimi bir qapısı
Açılıb ehsana, – deyin!

Molla Qasım kamandardı,
Əsədi gördüm mərdana;
Əl-ayağı od ələyir
Elə ki girdi meydana.
Mağar hündür tikilmişdi,
Alçaqdaydı aşpazxana;
Məcməyilər qol ağartdı,
Zəhmət verdi çox cavana;
Bu sözlər çapa vurulsun,
Getsin bir zamana, – deyin!

Balçılı Kalvayı Əli
Cavan bir oğlan kimidi;
Şəriətdən mətləb qanır,
Təriqətdə xan kimidi;
Həqiqətdən kəlmə kəsir,
Ləli-Bədəxşan kimidi;
Hüsndə Yusifi-sanı,
Kamalda Loğman kimidi;
Padışah vəzir götürər
Addasa İrana, – deyin!

Silistçi, doxdur, pristav
Bezənhabezən yeridi;
Əyri işlərə sığal çəkib,
Verməyə düzən yeridi.
Dəli Ali əl belində,
Çiyində süzən yeridi.
İsmayıll Mələk əl-mövt tək,
Candan can üzən yeridi;
Dedi: “Brat, bajolüstə,
Gəlməsin oğlana, – deyin!”

Eldarda Qəhrəman koxa,
Gəncədə Alı söylənir;
Dövləti, həşəməti,
Şəni-calalı söylənir;
Səddə İsgəndər kimidi,
Hatəm səxalı söylənir;
Zəfəranlı ağ plovu,
Əmliyi, balı söylənir;
İlahim bərhəm vurmasın
Bu qurğu-dövrana, – deyin!

İyidlikdə yoxdu əvəzi,
Sağ olsun Bala Məşədi!
Girəndə meydan içinqə,
Alınmaz qala Məşədi;
Vəsfini dastan edirəm,
Düşsün mahala Məşədi;
Köhlən at üstə çıxanda,
Hamıdan əla Məşədi;
Rüstəmin Rəxşı kimi
Gətirir cövlana, – deyin!

İyidlərin sərkərdəsi
Məşədi Məhəmməd hanı?!
Gəzən afatdan, bəladan
Hifz eyləsin kərəm kani!
Sidqin Allaha bağlayıb,
Çağırır Şahi-Mərdanı.
Yeddi ağaçdan – yeddi ağaçca
Gözü görəndə düşmanı,
Süzən tüsəng cingildəyir,
Güllə qaçıq qana, – deyin!

Hər məclisdə duaçiyam,
Günbəgün ucalır səsim;
Barilahim, irəhm eyle,
Yerə düşməsin nəfəsim:

Oğul ver iki qardaşa,
Bir qurban da özüm kəsim!
Mən deyirdim, çox iyiddi
Əsəd ilə Molla Qəsim;
Köhnə kişilər deyirlər:
“İyid Bayramxana deyin”.

Min iki yüz doxsan dörddə*
Ələsgər tapdı əsəri;
Eşq ilə nəfs məni
Dolandırır bəhri-bəri;
Dilimdə ahi-canən,
Sərimdə zəhmətin təri;
Qəddimi xəm eləyib
Qəhri-qəzanın qədəri;
Xacə Nəsirdi, gəlib
Çıxıb bu meydana, – deyin!

DOLANIR²⁴

Bugünkü məclisimdə
Görün, necə can dolanır?!
Bəzənib tovuz kimi,
Huriyü qılman dolanır;
Aləmə aşikardı,
Aşıqdan pünhan dolanır;
Qaşları cəllad olub,
Qəmzsində qan dolanır.
Şəst ilə xaki-payına
Gör neçə qurban dolanır?!

Hər yanı axtarmışam,
Yaranmayıb böylə afat;
Xalıqın nurundadı,

* Miladi ilə 1875-ci il

Zikr olunur ismi “həyat”.
Üzünü görən kimsə
Gərək çevirsin salavat.
Diriyə ölüm yoxdu,
Mürdələr də tapar həyat,
Meylini döndərəndə,
Çarx dönür, dövran dolanır.

Əndam ağ, bədən nazik,
Gərdən misli-sürahıdı;
Çöhrəsi şölə saçır,
Göylərin şəmsü mahidi.
Qaş qara, gözlər ala
Bu ki mələklər şahidi.
Qınamayıñ Ələsgəri,
Gözəlliñin məddahıdı;
Qüdrətin naqqaşına
Olubdu heyran, dolanır!

ELƏYİB

Xalıqi-ləmyəzəl-Allah
Möcüz nümayan eləyib;
Görün, bir qətrə mənidən
Nə cürə insan eləyib?!

Ona fəthi-nüsret verib,
Bəbir pəhləvan eləyib.
Səfalinin yaylağında
Dörd dəfə meydan eləyib.
Hər kimə xişm ilə baxsa,
Xofu hərəsan eləyib.

Xaçpərestli-müsəlmənlə
Cəm oldu Göyçənin eli;
Döyüldəndə kus-nağara,
Xişmə gəlib, oldu dəli.

Əlini qoyub köysünə,
Hərdən çəkərdi “Ya Əli!”.
Atdı göyə pəhləvanı,
Düşdü yerə, sindi beli;
Kalvayı Molla Hümməti
Bir dəstə reyhan eləyib.

Meydanlı şövq elədi,
Üstüncə bəylər yeridi;
Seyistandan Rüstəm qalxıb,
Maliki Əjdər yeridi;
Dərya kimi cuşa gəlib,
Şir kükrəyib, nər yeridi;
Gördü, bəylər qafıl olub,
Aşıq Ələsgər yeridi:
– Amandı, girmə meydana,
Çoxların peşman eləyib!

İqbalları yeyin olsun
Əsədin, Molla Balının,
Qasım ilə Nağı bəyin,
Mədəd ilə Sevdalinin!
Müxənnətlər daldasında
Gizləndi dünya malının;
Kalvayı Söyüñ baxıb gördü,
Şoru çıxıb şorcalının*;
Aşığa bir cöngə verib,
Könlünü rövşan eləyib.

Kalvayı Söyüñ kimi iyid
Gəlməyib ruyi-zəminə;
O kişi sidqin bağlayıb
Haqqın ismi-əzəminə.
Yaşıl yüzlükleri beş-beş
Gedir çinelin** dəminə;

* Şorca – Göyçədə kənd adıdır.

** Çinel (çlen) – məhkəmə üzvü mənasında.

Çinellər baş-başa durub,
İşlə salırlar “çəminə”:
“İsgəndərə tənbeh yoxdu,
Şah belə fərman eləyib”.

Yoxdu Göyçə mahalında
İsgəndər tək iyid gəzən;
Dost yolunda başın qoyub
Düşmanın canın üzən.
Yoxsulların əlin tutan,
Ac doyuran, əysik düzən.
Bir düjün tüfəngin gördüm,
Aynalı, berdanqa, süzən...
Berdanqaya nabələdəm,
Aynalı beş qan eləyib.

Sağ yanında Qararxaçın
Çox yaxşıdı bir adəti;
Samavar qaynayıb coşar,
Çatmadan qurtarmaz əti.
Hər gələnə hörməti var,
Aşıga cöngə xələti.
Peyğəmbər süfrəsin silkib,
Heç üzülməz bərəkəti;
Nəfi mindən-mindən gəlir,
Gədələri xan eləyib.

Alagöllər, Qaraxaç,
Keyitdi* başın, Səfali!
Səndə əylənən xan olur,
Gəlir peşkaşın, Səfali!
Çəsmələrin abi-həyat,
Mərcandı daşın, Səfali!
Gözəllərin zinətidi
Alın, qumaşın, Səfali!
Aşıq Ələsgər bəyənib,
Vəsfini dastan eləyib.

* Keyit – dağ adı, Alagöllər və Səfali yaylaq adlarıdır.

GƏLİN²⁵

Geyinibsən tər əndama
Tər-təzə libası, gəlin!
Məni valeh eyleyibdi
Qaşların qarası, gəlin!
Gözlərindən həya eylər
Göyün Sürəyyası, gəlin!
Yaxşılın yaxşısısan,
Gözəllərin xası, gəlin!
Könlümü şövqə götürdi
Hüsün təmənnası, gəlin!

İnanmiram, kamalına
Həkimi-Loğman yetişə;
Bəlkə, səndən əlac ola,
Xəstəyə dərman yetişə;
Mərifətdə, qanacaqda
Hanı, sana can yetişə;
Kənar gəz seyraqubdan,
Qoyma ki, böhtan yetişə;
Amandı, gəl uyma sara,
Tərlanın sonası, gəlin!

Süzgün baxış canlar alır,
Qəmzələrin qandı, gözəl!
Mürvət elə, Ələsgəri
Öldürmə, amandı, gözəl!
Kərəm Əslidən ötəri
Atəş tutub yandı, gözəl!
Fərhad Şirinin yolunda
Gör necə qurbanı, gözəl!
Sən məni Sənan elədin
Tərsalar tərsası, gəlin!

GİLƏYƏ²⁶

Ariflər, qulaq asın,
Deyim bir dastan Giləyə;
Qabliyyətdə, mərifətdə
Catmaz bir insan Giləyə.
Bu təmkində gözəl yoxdu,
Olmuşam heyran Giləyə.
Yetmiş iki millət görsə,
Gərək desin “can” Giləyə.
Lazımdı kəsdirəsən
Gündə yüz qurban Giləyə.

Ağ ipəkdən dizliyi var,
Gül düzdürüb yaxasına.
Başında herat kəlağay,
Bənzər göllər sonasına.
Deyib-gülmək halal olsun
Belə gözəllər xasına.
Libası əndama layiq,
Əndam uyur libasına.
Qızıldan kəmər yaraşır
Sinəsi meydan Giləyə.

Maşallah, ay qabağa
Gör necə tellər yaraşır.
Burun püstə, dodaq qaymaq,
Yanağa güllər yaraşır.
Ağ buxağı inci, mərcan,
Üstünə sim-zər yaraşır.
Mina tək gərdəninə
Yaqtı-əhmər yaraşır.
Halal olsun bu səltənət,
Bu qurğu-dövran Giləyə.

Məhəbbətə sədaqətli,
Ayrılmaz bir can kimidi.
Tovuz kimi cilvələnib,

Qırımı tərlan kimidi.
Ay qabaq şölə saçır,
Mehri-dirəxşan kimidi.
Mərifətdə yoxdu tayı,
Kamalda Loğman kimidi.
Hüsndə şəbahəti var
Yusifi-Kənan Giləyə.

Şahi-əl-vahidi-yekta,
Dinimiz Məhəmməd dini.
Gərək salavat çevirsin
Hər kim ki, görsə üzünü.
Mən Aşıq Ələsgərəm,
Söylərəm sözün düzünü.
Həm bu dünyada bacımdı,
Həmi qiyamatın günü;
Lənət gəlsin o şəxsə –
Söyləyə böhtan Giləyə.

GÖZƏL²⁷

Xub yaraşır əndamına
Geyindiyin sarı, gözəl!
Yaradan xəlq eləyib
Sən kimi dildarı gözəl.
Yetişib sinən üstə
Bağçaların barı gözəl.
Lütf eylə, mən xəstədən
Əsirgəmə narı, gözəl!
Tök mətahin xird elə,
Aç indi bazarı, gözəl!

Əl uzaq, qəlbim yaxın,
Bələdəm hər bir halina.
Görcəyin valeh oldum
Həbəsi xəttü xalına.

Zənburam, sizildaram
Dodaqlarının balına.
Yaylaqlar ceyranısan,
Əhsən o gül camalına!
Köysündə qərar tutub
Savalanın qarı gözəl.

Ağlımı sərdən aldı,
Baxdım gözün alasına;
Canımı qurban elərəm
Belə gözəllər xasına.
Libas əndama uyur,
Əndam uyur libasına.
Ələsgər Məcnun olub,
Düşüb Leyli sevdasına;
Sailəm, bir sayə sal,
Üz döndərmə barı, gözəl!

GÖZƏLƏ

Canımı qurban elərəm
Bir belə tərlan gözələ;
Hal bilən, şirin gülən,
Dosta mehriban gözələ;
Boy uca, gərdən mina,
Zülfü pərişan gözələ.
Dolanıb mürqi-ruhum,
Olubdu mehman gözələ;
Xəstəyəm, yalvarıram,
Hakimi-Loğman gözələ.

Gözəl xanım cilvələnib
Gözəllərin xası kimi;
Görəni Məcnun eyləyir,
Leylinin sevdası kimi;
Ala gözlər şölə çəkir
Göyün Sürəyyası kimi.

Çəpgəni hər rəng çalır,
Peyğəmbər xırqası* kimi;
Baratdı, Behiştən gəlib,
Gətirib qılman gözələ.

Gözəl xanım al geyinib
Gözəllər xasından gözəl;
Silkinir, gərdən çekir
Göllər sonasından gözəl;
Libas əndamına layiq
Əndam libasından gözəl.
Qabiliyyət, mərifət tapıb
Ata-anasından gözəl;
Gözəlliyi cəm veribdi,
Xalıqi “sübhan” gözələ!

Qəmgın idim, xələt verdi,
Məlul könlüm açdı gözəl;
Arifsən, əhli-ruhsan,
Can cana peşkaşdı, gözəl!
Ay qabaq şölə verir,
Qaşın göyçək qaşdı, gözəl!
Nə qədər gözəl görüşəm,
Hamisindan başdı Gözəl;
Cavanşir gözəllərinin
Cəmisi qurban gözələ!

Fələkdən gileyliyəm
Günü bizə qara verib;
Mömini zəlil eyləyib,
Suru günahkara verib;
Tərlənə sara yazıb,
Tər qönçəni xara verib;
Ələsgər Məcnun olub,
Meylini dağlara verib;
Unudub ibadəti,
Bağlayıb dastan gözələ.

* Xırqa (xırqə) – üst paltarı növü.

HƏCƏR²⁸

Naqafıl çıxdın qarşımı,
Gözəllər sultani, Həcər!
Gəzmişəm, görməmişəm
Sən kimi insani, Həcər!
Dişlərin dürr dənəsi,
Ağzın gövhər kanı, Həcər!
Ay qabaq şölə verir
Cahan çıraqbanı, Həcər!

Başında herat kəlağay,
Hər paltarı darayıdı;
Bəşərə bənzətmək olmaz,
Göydə mələklər tayıdı.
Turunclar baş göstərib,
Qoynu Behişt sarayıdı;
Aşıq görüb bu dünyada
Cənnəti-Rizvanı, Həcər!

Ağ ipəkdən dizliyi var,
Köynəyini geyib sarı;
Gərdənə həmayıl salıb,
Ətəyə düzüb mirvari.
Yaradandan istəmişəm,
Var əlində ixtiyarı;
Sara qismət eyləməsin
Sən kimi tərləni, Həcər!

Gözəllərin gözüsən,
Sədan düşüb hər mahala;
Qaşların cəllad olub,
Qəsd eləyir canlar ala.
Mən sana “bacı” dedim,
Xalq düşməsin kəc xəyalı;
Ələsgərdən incik olma,
Gözlərin qurbani, Həcər!

XIRDACA QIZ

Naz ilə gəldin otağa,
Leylinişan Xirdaca qız!
Tovuz kimi cilvələnib,
Artırdın şan, Xirdaca qız!
Camalına mail olub
Huri, qılman, Xirdaca qız!
Səni görən cavanlarda
Qalmaz iman, Xirdaca qız!

Gözəlliyyin binadandı,
Tanıram əсли-soyunu;
Səd afərin naqqaşına,
Şüşədən çəkib boyunu.
Allah bir vəsilə salsın,
Hacı Alı tutsun toyunu;
Kəsilsin xaki-payında
Neçə qurban, Xirdaca qız!

Ələsgərəm, tərifini
Düzürəm dastana, gözəl!
Eşitsin, fəxr eləsin
Səni doğan ana, gözəl!
Şükür haqqqa, Xudam yazıb
Tərləni tərlana, gözəl!
Mehdi kimi ölkəmizdə
Yoxdu oğlan, Xirdaca qız!

KİMİ

Dəli Alı bir sədd açıb
Şah Abbas dövrəni kimi;
Yanında yoldaşları var,
Azərbaycan xanı kimi;
Zeynalabdin bəy bəzənib

Misirin sultani kimi.
Hər yana kağız dağıldı
Süleyman fərmani kimi;
Yetmiş iki millət gəldi,
Ərəsət divanı kimi.

Neçə çinovniklər gəldi,
Çox ağır keçdi yiğnağı;
Bir yanı Qanıq, Qavri,
Bir yanı Qoşqarın dağı.
Aləm çırağban göründü,
Xoddananda cıl-çırığı.
Şəmkirdən düyü çekildi,
Sarıyaldan gəldi yağrı;
Hər yana qəftə işlədi,
Xotkar bəzirganı kimi.

Günün günorta vaxtında
Gəldi Alının dəstəsi;
Hər birisi bir iyiddi,
Bir qoşunun sərkərdəsi.
Gördüm, asmana dayandı
“Öldürrəm”, “öldürrəm” səsi.
Yaponyadan tüfəng gəlib,
Yeddi ağaç vurur gülləsi;
Zərbindən dağlar titrəsir,
Bərinqin dirəxşanı kimi.

İyidliyin səbəbinə
Ona deyirlər “Dəli Alı”;
Şücaətdə Qəhrəmandı,
Loğmana bənzər kamalı.
Barilahim, irəhm eylə,
Pozulmasın bu calah.
Bir sərkərda camışı var,
Üç sərkər da qoyun-malı;
Mehtərdə qırx atın gördüm,
Cəlalı türkmanı kimi.

Alı kimi iyid yoxdu,
Onu tək doğub anası;
Süzən əldə, ətək beldə,
Var iyidlik nişanası.
Vallahül-əzim belədi,
Açıq, sözün mərdanası.
On beş gün şülən çəkildi,
İslədi aşpazxanası;
Erkək yan-yana kəsildi,
Minanın qurbanı kimi.

Alı məclisə gələndə,
Mətəl qaldım işlərinə;
Atanın sərdar oğluđu,
Sərim qurbanı sərinə;
Səxavətdə əla gördüm,
Yazdım Hatəm dəftərinə;
Şabaşa beşlik qızıllar
İslədi qəpik yerinə;
Neçə mücrülər açıldı
Sərrafın dükanı kimi.

İyidlikdə yox əvəzi,
“Afərin!” dedim Aslana;
Dağıstan formu geyinib,
Təmkini qızılbaşyana.
Süzən tüfəng cingildəyir,
Patronu səyrişir qana.
Koroğlu tək nərə çəkir,
Coşub girəndə meydana;
Tüf dağıdır, ordu pozur
Qüdrətin aşlanı kimi.

Ata, baba iyiddilər,
Bəyənmışəm əсли-zatın;
Doğruluğun səbəbinə
Mövlam veribdi baratin;

Əli kəmərbəstəsidi,
Cəm eyləyib hər büsatin.
Fürsəti düşmənə verməz,
Əldən qoymaz ehtiyatın;
Kəpəzdə ovun gözləyir,
Alvızın* tərlanı kimi.

Cəfər ağa bir iyiddi
Girəndə meydan içİNƏ;
Yalaviyır şimşək kimi,
Bələnir al qan içİNƏ;
Zərrəcə gəlməz eyninƏ,
Düşsə yüz düşman içİNƏ;
İsgəndər tək səddi çıxıb
Yeddi Dağıstan içİNƏ;
ŞəninƏ dastan yazıram
Rüstəmin dastanı kimi.

İçlərində bir seyid var,
Onlara rəhbər kimidi.
O ki Məşədi Məhəmməddi,
Bir nər oğlu nər kimidi.
Qızılhacılı Allahverdi
Maliki-Əjdər kimidi.
Min yaşasın İsmayılı,
Nərəsi Heydər kimidi;
Xəşbulaqda meydan açdı
Koroğlu meydanı kimi.

Orucu çox bəyənmişəm,
Məhəbbətin var Qəfərə;
Qasımı mərdana gördüm,
Vəsfini yazdım dəftərə.
O kişilik, o səltənət
Halal olsun İsgəndərə;

* Alvız (Elbrus) – dağ adıdır.

Unudub dünya cifəsin,
Tabe olub peyğəmbərə;
İbadəti var məscidin
Qareyi-Quranı kimi.

Beş min manat nağd yiğildi,
Dalda qalanın bilmədim;
Yüz erkək-öyəc kəsildi,
Toğlunun sanın bilmədim.
Xərcindən bərxurd olmadım,
Nəfin, ziyanın bilmədim;
Nisyə qalan xələtlərin
Doğru, yalanın bilmədim;
Nağdından mətləbim verdi
Kişi kərəm kani kimi.

Biçarə Aşıq Ələsgər,
Gəldin, getdin, hər nə isə;
Haqq səni sərraf yaradıb,
Qiymət qoy yaxşıya, pisə;
Tat oğlu, Bala Məşədi –
Onlar gələndə məclisə;
Hamidan çox pul verdilər,
Qızıl ilə dolu kisə;
Aşıqlar güzəran tapdı
Bəylər güzəranı kimi.

MALADES²⁹

Mərhəba, namxuda,
Afərin, əhsən, malades!
Cahanda yoxdu tayın,
Dünyada teksən, malades!
Həmi ağsan, həmi çağsan,
Həmi də köksən, malades!

Xudam səni xoş yaradıb,
Belə göyçəksən, malades!
Hurilər padişahi,
Nazlı mələksən, malades!

Mən sana qurban olum,
Ay səri sevdalı gözəl!
Ləblərin şəhdi-şəkər,
Misli beçə balı, gözəl!
Qüdrətdən nəqş olunub
Zənəxdanın xalı, gözəl!
Zərrəcə gəlməz eyninə
Bu dünyanın malı, gözəl!
Gözü tox, könlü təmiz,
Özünə bəysən, malades!

Aşıq Ələsgər deyər,
Bu duruşun xan kimidi.
“Xan” deyib, səhv olmuşam,
Huriyü qılman kimidi.
Qabliyyət, mərifətin,
Kamalın Loğman kimidi.
Məclisdə dolanmağın
Alıcı tərlan kimidi;
Hansı evə qədəm qoysan
Qızıl dirəksən, malades!

MƏLƏK³⁰

Mən səni bənzətmışəm
Huriyə, qılmana, Mələk!
Baxışın canlar alır,
Qəmzən sekir qana, Mələk!
Qaşın qüdrətdən çəkilib,
Oxşayır kamana, Mələk!
Xalının bir dənəsin

Vermərəm cahana, Mələk!
Üzün görüb ayrı düşən
Qalar yana-yana, Mələk!

Geyinib əndamina
Əbrü ətlaz, alı gözəl;
Xara don, zerin nimtənə,
Başındakı şalı gözəl;
Bəxtəvər gümüş kəmər
Qucur qəddi-qalı gözəl;
Qulağında qızıl sırga,
Zənəxdanda xalı gözəl;
Qılıbsan hüsнün şamına
Sən məni pərvana, Mələk!

Gözəlin məclisində
Şirin söhbət, saz dolanır;
Hüsndən könüllərə
Bahar keçir, yaz dolanır;
Süzür, gəlir səkə-səkə,
Sanki, quba-qaz dolanır;
Qaşında, kirpiyində
İşvə, qəmzə, naz dolanır;
Gözləri cəllada dönüb,
Qəsd eləyir cana Mələk.

Gözəllər dəstə-dəstə
Qulluğuna sana gəlir;
Ağa, rəiyyət, bəy, gədə
Əmrinə, fərmana gəlir;
Aşıq, alim, molla, seyid
Dad çəkir, amana gəlir;
Dəlilər dəxil düşür,
Mərizlər Loğmana gəlir;
Xəstədi, Ələsgəri
Sən yetir dərmana, Mələk!

NƏDİ

Kalvayı, fəhm elə, gər,
Bu gələn insandı, nədi?!
Ay qabaq şölə verir,
Mehri-dirəxşandı, nədi?!
Titrəşir var əndamı,
Dəndlərə dərmandı, nədi?!
Gözləri canım alır,
Afəti-dövrəndi, nədi?!
Huridimi, pəridimi,
Mələkdi, qılmandı, nədi?!

Göz gördü, könül sevdı
Gözlərinin alasını;
Gül görsə, xəcıl olar
Yanağının lalasını;
Getmə gözüm önündən,
Alım boyun bəlasını.
Xəstə içsə dirili
Ləbinin piyalasını;
Şirəsi abi-həyat,
Şərbəti-Loğmandı, nədi?!

Dünya təbdil olubdu,
Gözel biilqar görünür.
Açılıb mərmər sinə,
Aləmə aşkar görünür;
Örtməynən sən üstünü,
Dünya mana dar görünür;
Qoynundu gülşən bağı,
Bir cüt qoşa nar görünür;
Ey Xudaya, sırr qaldım,
Cənnəti-Rizvandı, nədi?!

Bu simi-zənəxdanın
Mirvari xallarına bax;
Bərq verir büllur buxaq,

Savalanın qarına bax;
Çarxı dönmüş fələyin
Sən kəc irəftarına bax:
Fəhm eylə, diqqət ilə
Özünə bax, yarına bax;
Çəkilib dal-qaməti
Sərvi-xuramandı, nədi?!

Həzərat, haqqa baxın,
Qəlbən ehsan eləyin;
Mənim bu dərdi-dilimi
Dostlara əyan eləyin;
Ölürem, mən xəstənin
Dərdinə dərman eləyin;
Aparın Ələsgəri,
Payında qurban eləyin;
Bimürvət, bəlkə, baxa,
Deyə: “Bu qurbanı, nədi?!”

PİŞİK

Dad! Siçanın əlindən
Yetişmişik cana, pişik!
Dünyanı bizdən ötəri
Döndərib zindana, pişik!
Dağıdırıb kəndliləri,
Dadanıb yaxtana, pişik!
Doğrayıb zər libası,
Eləyib əfsana, pişik!
Alagöz gəlinləri
Qoyub yana-yana, pişik!

Birisi boz dikqlaq,
Birisi qonur, balaca;
Dərmə-qayıq farmaşın
Hər yanından açıb baca;

Bez ilə irəftardı,
Qumaş ilə düşüb ləcə;
Harda görsə zər, ziba,
İstifa, tirmə, alaca;
Biləsən, nə hal kəsir
Döşəyə, yorğana, pişik!

Nə qədər əlləşirəm,
Bu məluna yoxdu çara;
Gündüzlər pünhan olur,
Gecələr çıxır aşkara;
Çıraqı yandıranda,
Qaçır, soxulur divara;
Dağıdırıb quyuları,
İndi daraşib anbara;
Müxtəsər, ruzumuzu
Döndəribdi qana, pişik!

O gödək zalimü fasiq
Belə bir azar elədi;
Aləmə gen dünyani
Bizdən ötrü dar elədi;
Hamı dərddən ziyada
Bu dərd mana kar elədi:
Dəldi yağ dərilərin,
Xumları murdar elədi;
Axşamadək evlərdə
Qurulur zasdana*, pişik!

Bu sözləri eşidəndə,
Pişik bir tufan elədi;
Şeşəltdi bığlarını,
Gözləri rövşan elədi;
Ay qaranlıq gecədə
Yüz dəfə cövlən elədi;

* Zasdana (zasedanie) – iclas

Qisasa qisas aldı,
Bir qana yüz qan elədi;
Gördüm, on səkkizini
Düzübdü yan-yana pişik.

Yatmadım sübhə kimi,
Mən baxdım qılıü-qalına;
Öyrənib xəsyətini,
Bələd olmuşam halına,
Ədəb ilə əyləşibsən,
Səd afərin kamalına.
Aləmin padişahı
Dəstini çəkib dalına;
Qaynağın poladlanıb,
Dönübsən aslana, pişik!

Mən səni iyid bildim,
Verdim aran-dağı sana;
Alaçığı, aq çadırı
Eyvani, otağı sana.
Müxtəsəri, vəssalam,
Budu sözün sağı sana:
Gözəllər əsirgəməsin
Pendiri, qaymağı sana;
Yeyəsən nəmilərdə,
Dönəsən sultana, pişik!

Xanım xələt bağışladı,
Ələsgər yazdı dəftərə;
Göndərərəm tullaqlara,
Məlum olsun hər şəhərə;
İyiddi, ölməyincə
Arxasını qoymaz yerə.
Pristav qubernata,
Qubernat yazsın sərdərə;
İnşallah, nişan verə
Sana divanxana, pişik!

ŞAH DAĞI

Aləmdə dastan olub
Səddin, sorağın, Şah dağı!
Açılıb nərgiz, bənövşən,
Əcəbdi çağın, Şah dağı!
Abi-kövsər kimi axır
Çəsmən, bulağın, Şah dağı!
Heyif ola, bu çəsmədə
Yoxdu bir sağın*, Şah dağı!
Müxənnət yaylor köysündə,
Pozar damağın, Şah dağı!

Haqq səni cənnət yaradıb,
Qanan yoxdu, qədrin bile;
Sədrin badi-səfasından
Xəstə könlüm gəldi dile;
Mürğ tək balü-pər açdım,
Oxudum döndüm bülbülə;
Bir gözəl keçdi qarşıdan
Gözlərindən gülə-gülə;
Dağıtdı ömrüm qəfləsin,
Nə çoxdu yağın, Şah dağı!

Süsən, sünbüл, gül, ərgəvan
Köysündə laləzar verib;
Alan, satan gözəllərdi,
Nə rəvac bazar verib;
Damənin çəhar fəsildi,
Hər meyvə bitib, bar verib;
Xudam səni çox bəyənib,
Bir belə ixtiyar verib;
Dalın dənizə söykənib,
Kürdü ayağın, Şah dağı!

* Sağı (saqı) – şərab paylayan

Bir tərəfin Çənbərekdi,
Görənin həvəsi gəlir;
Topaşandan qəflə işlər,
Gəncənin meyvəsi gəlir;
İstanbulun al qumaşı,
Bağdadın xurması gəlir;
Oxuyur türfə gözəllər,
Kəklik tək sədası gəlir;
Aşıq üçün cənnət qoxur
Daşın, torpağın, Şah dağı!

Mən gəzmişəm Qafqazyanı,
Haqq səni bir xəlq eləyib;
Ağrı dağı padişahdı,
Səni vəzir xəlq eləyib;
Çiçəklərin kimyədi,
Daşını dürr xəlq eləyib;
Boyun minadan çəkilib,
Sərində pir xəlq eləyib;
Murov, Muşov, Murğuz, Kəpəz
Olmaز yamağın, Şah dağı!

Hansı iyid dara düşsə,
Nəzir deyir, yada salır;
Yeddi kralın qaçağı
Pənahlanıb, səndə qalır;
Kor gələndə, şəfa tapır,
Müztər gəlsə, mətləb alır;
Saatda yüz çiçək açır,
Hər biri bir irəng çalır;
Belə məlum, qüdrətdəndi
Küpün, boyağın, Şah dağı!

Xudam səni xoş yaradıb,
Hər kim görsə, xoşlayacaq;
Yay gözəl seyrangahısan,
Qışda maral qışlayacaq;

Yazıq Ələsgər yolunda
Başü can bağışlayacaq;
Aşıq səndən incik gedir,
Ərzi-giley başlayacaq;
Özünə də məlum olsun,
Küsüb qonağın, Şah dağı!

ŞAPƏRİ³¹

Bir saat kərəm eylə,
Ərzim deyim qan, Şapəri!
Gəlməyib bu cahana
Sənin kimi can, Şapəri!
Hüsnünə mail olar
Yusifi-Kənan, Şapəri!
Ya hurisən, ya pərisən,
Ya da ki, Qilman, Şapəri!
Xəstələr Loğmanisan,
Dərdlərə dərman, Şapəri!

Gəlməyib heç gözələ
Bu dünyada belə nişan;
Zülf bulud, qabaq ayna,
Qaşlarının tağı kamən;
Burun püstə, dodaq qaymaq,
Ağ buxaq, qönçə dəhan;
Hüsnünün zərrəsini
Gördü aşiq, tapdı iman;
Sənə nə bəşər deyilər,
Nə də ki, insan, Şapəri!

Hüsnündə qüsür yoxdu,
Qeyri işində naşıyam;
Boyunun sadağası,
Məclisinin peşkaşıyam;

Dərdin məni tez öldürər,
Qoymaz dünyada yaşiyam;
Oldum hicran barkeşti,
Gərək qəm yükü daşıyam;
Səni gördüm, əl götürdüm
Evdən, əyaldan, Şapəri!

Saatın xoş vaxtında
Sən gəldin qabaq-qabağa;
Ağlımı başdan aldın,
Məcnun kimi saldın dağa;
Sərraf olsa bir telini
Verməz külli-Qarabağa;
Şəki, Şirvan, Şamaxı
Olsun boyuna sadağa;
Doqquz mahal İrəvan da
Gözünə qurban, Şapəri!

Bu gözəl peyda olub
Göyçə mahalında təzə;
Görənlər mail olur
Gül camala, şəhla gözə;
Bir kamil mirzə gərək,
Vəsfini dəftərə yaza;
Bir xalın Gürcüstana,
Bir xalın Çeçen-Çerkəzə;
Bir xalın Dağıstana
Olubdu sultan, Şapəri!

Gəlməyib bu dünyaya
Yeqin bilin, böylə sənəm;
Üstünə nur yağacaq
Hansı evə qoysa qədəm;
Bilmirəm, nə xoş gündə
Xəlq eləyib kani-kərəm;
Bir görən həsrət çəkir,

Deyir: nola, bir də görəm;
Qəddinə, qamətinə
Qalıblar heyran, Şapəri!

Silkinir, qumrovları
Zey-zey deyir, gəlir səsi;
Buxağı büllurdandı,
Mərmərdən ağdı sinəsi;
Əynində xas güləçə,
Ətəyində zər baftası;
Qaməti ər-ər kimi,
Əcəb yaraşır libası;
Vəsfini söyləməyə
Olmuşam imran, Şapəri!

Aşıq Ələsgər deyər,
Bir od salıbsan canıma;
Açıb danışa bilmirəm
Dostuma, nə düşmanıma;
Qoy sərim qurban olsun
Sən kimi zivər xanıma;
Öldür xaki-payında,
Əllərin batsın qanıma;
Bəlkə, intizar getməyəm
Mən bu dünyadan, Şapəri!

GƏRAYYLILAR

CEYRAN

Durum dolanım başına,
Qaşı, gözü qara Ceyran!
Saldın eşqin ataşına,
Eylə dərdə çara, Ceyran!

Söz eşidib, ərzim qansan,
Mən yanana sən də yansan.
Özün bir tülək tərlansan,
Niyə uydun sara, Ceyran?!

Ələsgərəm, abdal ollam,
Eşqin girdabında qallam.
Küsdürümüşəm, könlün allam
Yalvara-yalvara, Ceyran!

XOŞ GƏLDİN³²

Qədəm qoyub asta-asta
Sən bu diyara xoş gəldin!
Süzdürüb ala gözləri,
Qaşları qara, xoş gəldin!

Oğrun durub, qıya baxdın,
Müjganın sinəmə çaxdın,
Cismimi yandırıb yaxdın,
Alışdım, nara xoş gəldin!

Qaynayıb, peymanam dolub,
Saralıb gül rəngim solub.
Həsrətin çəkməkdən olub
Sinəm sədpara, xoş gəldin!

Dostun vəfasını gördüm,
Seçib, sevib, könül verdim.
Təzələndi köhnə dərdim,
Dərdimə çara, xoş gəldin!

Sinəmdi eşqin dəftəri,
Sənsən dilimin əzbəri.
Yazıq Aşıq Ələsgəri
Çəkməyə dara, xoş gəldin!

KEÇDİ

Pəncərədən qəfil baxdım,
Qarşidan bir sona keçdi.
Oğrun baxdı, qaş oynatdı,
Müjganları cana keçdi.

Ala gözlərini gördüm,
Təzələndi köhnə dərdim,
Yolunda can qurban verdim,
Baxmadı qurbana, keçdi.

Sərv boylu mələkzada,
Camalından içdim bada.
Ələsgəri saldı oda,
Qoydu yana-yana, keçdi.

KƏKLİK³³

Həsrətini çəkə-çəkə
Dərdim yetdi yüzə, Kəklik!
Qız, sən Allahı sevərsən,
Rübənd tutma üzə, Kəklik!

Dostdan dosta bu nə fənddi,
Zülfün boynuma kəmənddi.

Dışın dürdü, dilin qənddi,
Dodaqların məzə, Kəklik!

Geydiyin yaşıl, əlvandı,
Eylədiyin nahaq qandı.
Ələsgər sana qurbanı,
Sən gələndə bizə, Kəklik!

MƏN

Gözəl, sana məlum olsun,
Həsrətindən yanırıam mən.
Ala gözlər szüzüləndə,
Canımdan usanırıam mən.

Hansı dağın maralısan?
Hayif, bizdən aralısan!
Sən də yardan yaralısan,
Duruşundan qanırıam mən.

Mənim adım Ələsgərdi,
Dərdim dillərdə dəftərdi.
Xalların dürrü gövhərdi,
Sərrafiyam, tanırıam mən.

ÖLDÜRƏCƏK BU QƏM MƏNI³⁴

Ala gözlü, telli ceyran,
Öldürəcək bu qəm məni.
Həsrətindən oldum xəstə,
Öldürəcək bu qəm məni.

Təbibimsən, yetiş dada,
Pərvanəyəm, yandım oda.
Sən atlısan, mən piyada,
Öldürəcək bu qəm məni.

Ələsgərdi mənim adım,
Aləmi yandırır odum;
Heç yerdən yoxdu imdadım,
Öldürəcək bu qəm məni.

TELLƏRİN

Gözel, sənin nə vədəndi,
Kəsilib qısa tellerin?
Kəlağayı əlvan, qıyqacı
Üstündən basa tellerin.

Yanaqların güldü, solmaz,
Oxlasan, yaram sağalmaz.
Qaşın cəllad, gözün almaz,
Bağrimi kəsə tellerin.

Bağban ağlar bar ucundan,
Alma, heyva nar ucundan,
Ələsgər tək yar ucundan
Batıbdı yasa tellerin.

ÜZÜN MƏNDƏN NIYƏ DÖNDÜ

Gəl, ey mehri-məhəbbətlim,
Üzün məndən niyə döndü?
Ağrı şəkər, ləbi qəndləm,
Üzün məndən niyə döndü?

Ayrılıqdan ölüm yeydi,
Həsrətin qəddimi əydi.
Nə dedim, xətrinə dəydi,
Üzün məndən niyə döndü?

Aşığa yoxdu qadağa,
Müştəqdı dilə, dodağa.
Ələsgər sana sadağa,
Üzün məndən niyə döndü?

YAYLAQ

Gözəllər seyrəngahısan,
Görüm səni var ol, yaylaq!
Açılsın gülün, nərgizin,
Təzə murguzar ol, yaylaq!

Gözüm qaldı siyah teldə,
Bülbül öldü meyli güldə.
Bir kəsim yox qürbət eldə,
Sən mana qəmxar ol, yaylaq!

Mən səni görəndən bəri,
Sinəm olub qəm dəftəri.
Öldür yazıq Ələsgəri
Özün günahkar ol, yaylaq!

BAX, BAX

Əxi, biya, biya, bequ,
Bequ, biqof, ağa, bax, bax.
Həyyi, həqqü hakim sənsən,
Həyyə bax, bu bağə bax, bax.

Gözüm sağı, sübh ayağı
Geyək ağı, gəzək bağlı.
Hamı sevib bu sayağı,
Qaymağa, həm yağə bax, bax.

Əziz ayə, müəmmayə,
Gərək sayə bu məvayə.
Səbəb sənsən bu qovğayə,
Böyük Ağa, sağə bax, bax.

BAĞLAMALAR

AY NƏDƏN OLDU

Yerin, göyün, ərşin, kürsün, insanın
Künhü, bünövrəsi ay nədən oldu?
Yeri göydən, göyü yerdən kim seçdi?
Hikmətin dəryası ay nədən oldu?

Yeddi qat göy nə növ ilə quruldu?
Neçə qəndil, neçə sütun vuruldu?
“Sən kimsən?”,
“Mən kiməm?”
– kimdən soruldu?
Ustadlar ustası ay nədən oldu?

Nədən loh* yarandı, nədəndi qələm?
Neçə hüruf o məclisdə oldu cəm?
Aləmi-ərvahda qurulan ələm
Ayəsi, şüqqəsi ay nədən oldu?

Mansırın toxmağı, İsrafil suru,
Kəbənin Zəm-zəmi, Musanın Turu,
Nitqimin guyası, didəmin nuru,
Sərimin sevdası ay nədən oldu?

Yazılıq Ələsgərəm, intizarım var,
Alımsənsə, məni eylə xəbərdar:
Elmi hardan tapdı cümlə aşıqlar?
Şeri-müəmməsi ay nədən oldu?

* Loh – lövhə

BİLƏSƏN

Təriqətlə mərifətə qulaq ver,
Şəriətdə yol-ərkəni biləsən.
Həqiqətdə nədən xəlq eylədi haqq
Ərşı, kürsü, asimanı, biləsən.

Şəcərətil-yəqin harda bitibdi?
Təşbehi dünyada nəyə yetibdi?
Neçə kökdü, neçə budaq atıbdi?
Neçədi yarpağın sanı, biləsən?

Onları xəlq edən xudam qənidi,
Səxavət əhlidi, kərəm kanıdı.
Əsabi-Kəhf neçə nəfər can idi?
Adları nə idi, onu biləsən?

Süleyman, İsgəndər Zülqədər hanı?
Dolandı nə qədər, gəzdi hər yanı?
Belə qərar qoyub kərəmin kanı:
Vacibdi, dünyanı fani biləsən.

Yazılıq Ələsgərəm, ona qulam mən,
Nuru hörmətindən əqli-diləm mən.
Buyurasan, xidmətinə gələm mən,
Sərimdəki bu sevdanı biləsən.

BİZDƏN SALAM OLSUN ARİF OLANA

Bizdən salam olsun arif olana,
Haqq nə gündə xəlq eylədi dünyani?
Yer ilə göy nə saatda bəhs etdi?
Yer nə üstə bəndə saldı asmanı?

Asman nə istədi bari-xudadan?
Xuda nə əmr etdi ərşı-əladan?

Kim idi gəldi, kimi apardı haradan?
Nə surətdə gördü Məscid-Əqsəmi?

Nə ab ilə orda aldı dəstəmaz?
Neçə rəkət əda eylədi namaz?
Neçə kimsənəyə oldu pişnamaz?
Onlar baqidimi, olubmu fani?

Tez verəsən bu sözlərin isbatın:
Nədəndi binası Abi-Həyatın?
Hardadı məqamı Mələk əl-mövtun?
Nə tövr ilə alır insandan canı?

Bu təzə kalamdı, olsun yəqini,
Kəbə – qibləm, dinim – Məhəmməd dini.
Atam – Əliməhəmməd, Goyçə sakini,
Adım Ələsgərdi, yaxşı bil, tanı!

BU GÜNLƏRİ BİR HİKMƏTƏ TUŞ OLDUM

Bu günləri bir hikmətə tuş oldum,
Adı-səni hər aləmdə deyilir.
Şəriət ətini haram buyurub,
Halal olan sümükləri yeyilir.

Müdam ayağından kəsilməz abı,
Abını kəsəndə, heç olmaz tabı.
Çox əziz yaradıb kərəm sabahı,
Toxmaq ilə təpəsinə döyüür.

Ələsgər ərz eylər, ariflər qana,
Üç ayda, dörd ayda o gəlir cana.
Lətifdi xörəyi, qarışır qana,
Dərmanı var cəsədində yayılır.

DANIŞAQ

Hikmət məclisində əyləşən alim,
Gəl, səninlə yol-ərkandan danışaq.
Ələst aləmindən, qalu bələdan,
Nuri-Əhməd yaranandan danışaq.

Kürsü lohü qələm nədən yarandı?
Neçə min il gərdiş vurdu dolandır?
Nə əmr oldu, qərar tapdı, dayandı?
Əvvəl nə xətt yazdı, ondan danışaq?

Təmisah balığın qədəri nədi?
Nə yeyir, nə içir, mədəri nədi?
Həqiqət qapısının açarı nədi?
Onu açıb-bağlayandan danışaq.

Əgər haqq aşıqsan, “meydana gəl” de!
Arıfsənsə, bu sözlərə “gözəl” de!
Farsiyət bilirsən, şeri-qəzəl de!
Ərəbxansan, gəl, Qurandan danışaq!

Ələsgər, qəm çəkmə, Xuda kərimdi!
Yetmiş iki yolun hansı qədimdi?
Həzrəti-Musanın anası kimdi?
Bir xəbər ver, o dövrəndən danışaq!

OLDU

Altı gündə dünya neçə don geydi,
Nə üstə əyləşdi, bərqərar oldu?
Əvvəli kim oldu ərşin bənnası?
Ulduzlar nə təhor yerbəyer oldu?

Neçə idi müqərrəbin mələyi?
Onların içində hansıydı bəyi?
Canlıdı, cansızdı ərşin dirəyi?
Nə ilə çalındı, mötəbər oldu?

Ələsgər əl çəkməz etiqadından,
Yerdə xəbər verir göy büsətindən.
Haqq ilə peyğəmbər əhvalatından
İslamam deyənə nə xəbər oldu?

OLUR

İki bədən gördüm, altmış başı var,
Müttəsildi onda qeyri sərr olur.
İki uruh gərdiş vurub dolanır,
Gahdan iki olur, gahdan bir olur.

Birisini sultandı, gəzir taxt üstə,
Biri gah sağ olur, gah zaman xəstə.
Qocaldıqca olur təzə, novrəstə,
Cavanlıqda qoca olur, pir olur.

Yüz səksən qolu var, oynar ab ilə,
Üç yüz qulağı var, san-hesab ilə.
Beş kəlmə danışır afitab ilə,
Kəlməsində gövhər olur, dürər olur.

Oxudum, yetişdim mən bu hesaba,
Niyyəti ayırdı, mənzili Kəbə.
On min qırx yol sərin qoyur turaba,
“Mu” kəlməsi Rəbbi ilə bir olur.

Aşıq Ələsgər bu hesaba yetişdi,
Onu cəm eyləyən bir dənə quşdu.
Gahdan bəzirgandı, gahdan dərvişdi,
Gah padışah olur, gah vəzir olur.

SÜBHÜN ÇAĞI BİR HİKMƏTƏ TUŞ OLDUM

Sübhün çağı bir hikmətə tuş oldum,
Desəm inanmazlar, sırrı-sübhandı.
Yeddi qat qaladı, daşsız, kərpicsiz,
O qalada bir əjdaha pünhandı.

Nə qədər baxıram, yoxdu gözləri,
İki buynuzu var, bəhri-şəşpəri.
Nə əl-ayağı var, nə balü pəri,
Seyr eləyir, nə gərdişi-dövrəndi?!

Nə zaman ki, sərin çıxardır dərdən,
Yeddi qat qalanı tərpədir yerdən.
Qaldım acız, zəlil, heyran, sərgərdən,
Bilmədim çinidi, ya üstüxandı?

Dindirrəm, dillənmir, yoxdu zəbani,
Ona tərtib verib kərəmin kani.
Özü dincdi, heç incitmir insanı,
Heyif, ismi doğrulara düşmandı.

Səhərdən-səhərə edir seyrəni,
Götürür qalanı, gəzir hər yanı.
Aşıq Ələsgər deyər, bu müəmmənə
Hər kəs tapsa, canım ona qurbanı.

YETƏR

Bu gün bir əcayib gördüm,
Təşbehî heyvana yetər;
Ariflər, uzaq düşməyin,
Nisbəti ilana yetər;
Cəsədi qüdrətdəndi,
Əməli insana yetər;
Hərdən ki, nərə çəkər,
Sədası ümmənə yetər.

Yeddi bağırsağı var,
Qarnında aşkar dolanır;
Yalnız ki mən demirəm,
Onu görən hamı qanır.
Əjdahalar, pələnglər
Görəndə candan usanır;

Başını götürüb qaçar,
Hərəsi bir yana yetər.

Dümbünü çekibdilər
Cəsədindən yen ziyada;
Adlanıb, isbatlanıb,
Hər tərəfə salıb səda;
Bəyləri minər gəzər,
Heç yana getməz piyada;
Nə ayağı yerdədi,
Nə səri asmana yetər.

Məqədindən taam yeyir,
Qəyy eyləyir dəhanından;
O vaxtında qarşı duran
Gərək ki, keçsin canından;
Üz görməz qardaşına,
Xof eyləməz düşmanından;
Hər kimə xişm ilə baxsa,
Ölməsə də, cana yetər.

Onun xorəyini deyim,
Təşbehi quş yumurtası;
Qarnında zikr eləyir,
İnsana yetişir səsi;
Dilini ona vuranda,
Çıxır bir üryan balası;
Qanadı yox, quyuğu yox,
Uçar, biyabana yetər.

Hər kəsə nəfəsi dəysə,
Ölməsə də gedər huşdan;
Üç yerindən kəməri var,
Qurşayıb zərү gümüşdən.
Aşıq Ələsgər deyər:
Hər kəs baş tapsa bu işdən,
Ona bir tərif deyərəm,
Gedər Alosmana yetər.



HƏCVLƏR VƏ HƏRBƏ-ZORBALAR

BİR ŞAIR ÇIXIBDI YEKƏALLARDAN

Bir şair çıxıbdı Yekəallardan*
Bəyənməyib göyçəlinin kərməsin.
Simeh tapıb, heç qurtarmaz azardan,
Onun dərdin heç gözlülər görməsin.

Birisı molladı, biri kalvayı,
Haqq özü buyurub mehmana sayı.
Adı şair, özü himarın tayı,
İncidib, qonağa zəhmət verməsin.

Molla Əli naməni yazandan bəri,
Bu söz çox incidir qul Ələsgəri.
Tavaqqam var, Şəmsəddinin bəyləri,
Açıqlanın çal köpəyə, hürməsin!

BU YERDƏ TAPILMAZ

Yazıq aşiq, vermə ömrünü zaya,
Qədirbilən can bu yerdə tapılmaz.
Kişidə abır yox, arvadda – həya,
Nə ədalət xan bu yerdə tapılmaz.

Çarxi-fələk məni saldı kəməndə,
Bunların oduna düşmüşəm mən də.
Adları bəndədi, özü şərməndə,
Əsil müsəlman bu yerdə tapılmaz.

Bu gün tapıb, azdan-çoxdan alırlar,
Sabahı günün qayğısına qalırlar.
Qırıq-quruq, fətir-fütür salırlar,
Ac doyuran nan bu yerdə tapılmaz.

İki məlakə var, asılıb dardan,
Sovm-səlat saqıt olub bunlardan.
Xeyir məlakəsi qalıb sərgərdan,
Savabı-ehsan bu yerdə tapılmaz.

Bica işdi mən bu sözü deməyim,
Ölübü sərdarım, tutulub bəyim.
Ağ otağım, əlvan yorğan-döşəyim,
O şövkətü şan bu yerdə tapılmaz.

Ələsgər, viranda xəstə düşgünən,
Eyham anla, sözün üstə düşgünən.
Şahi-Xorasana bəstə düşgünən,
Dərdinə dərman bu yerdə tapılmaz.

ÇIXIBDI

Ay həzərat, gəlin sizə söyleyim,
Bu dünyanın xəyanatı çıxıbdı.
İnsaflar azalıb, mürvət gödəlib,
Qazıların mazarratı çıxıbdı.

Əlimizi aparıbdı sərt ayaz,
Ruzumuz olubdu gündən-günə az.
Molla şeytan olub, axund şeyitbaz,
Məşədi, kalvayı lotu çıxıbdı.

Qoçular, qundlurlar qatar taxırlar,
Fəqir-füqəraya yan-yan baxırlar,
Kimi istəsələr vurub yixırlar,
Beşatanın çataçatı çıxıbdı.

Pristav, naçalnik gələndə kəndə,
Obani, oymağı vururlar bəndə.
Xərc üstə çoxları düşüb kəməndə,
Qamçıda belinin qatı çıxıbdı.

Gəzirlər havalı ağalar, bəylər,
Çalışır qan-tərdə naxırçı, nökər.
Müxtəsərin deyir Aşıq Ələsgər,
Kovxanın, kattanın zati çıxıbdi.

DANIŞMA

Bir adamsan, bir adama namə yaz,
Mahalı incidib, eldən danışma!
Ara qarışdırma, ay səmi diraz!
Kar çıxmaz qovğadan, qaldan danışma!

Göyçənin qonağa çoxdu hörməti;
Qaysava, qayğanaq verir ləzzəti,
Plov, dolma, kabab, əmliyin eti...
İnsaf elə, tək motaldan danışma!

Kalman çarıq bizə adəti-nasdı,
Müsəlməna “persoy” deyən xənnasdı.
Ulağın eşşəkdi, yükün girbasdı,
Əbrü ətləz, tirmə, şaldan danışma!

Əgər şairsənsə, gəl, eyləyək bəhs,
Bir sözünə min söz deyim dəsbədəs.
Himarin dümbündə lağəri-məgəs,
“Zənbur mənəm”, – deyib, baldan danışma!

Neçə aşiq qaçırmışam meydandan,
İstəsən, birbəbir keçirim sandan.
Gəmirib kəngərdən, içib ayrıandan,
Coşub, kərgədandan, fildən danışma!

Adım Ələsgərdi, mərdü-mərdana
On iki şeyirdim işlər hər yana.
Tülküsən, aslanla girmə meydana,
Danasan, sürtünüb, kaldan danışma!

DÜŞƏRSƏN³⁵

Məğrurluq eyləyib, “ustadam” demə,
Vaxt olar, bir yerdə dara düşərsən.
Daş tülək deyilsən, çolpa balasan,
Sərgərdan qalarsan, tora düşərsən.

Alçaqda dayan ki, çıxasan başa,
Tülüksən, aslanla girmə savaşa.
Əlin vurma gücün yetməyən daşa,
Götürə bilməzsən, zora düşərsən.

Satmaynan Nağıya ərkinazını,
Zimistana döndərərəm yazını;
Soyaram libasın, allam sazını,
Yal-quyruğu yolux yola düşərsən.

Saxla dilin, özün üçün yağıdı,
Aşıq Ələsgərin odlu çağdı,
Çalar qaynağına səni, dağıdı,
Göydən yerə parça-para düşərsən.

GƏLSİN

Hər kəs sərdən keçib mərdü-mərdana,
Baş qoysun bu yolda, meydana gəlsin!
Dərya dilim dalğa vurdu, bulandı,
Qərq olmaq istəyən ümmana gəlsin!

Dayansın qarşida, gətirsin tabı,
Ayılsın qəflətdən, unutsun xabı,
Sualıma dərhal versin cavabı,
Gətirməsin üzr-bəhana, gəlsin!

Ələsgərəm, mən tutaram bu bəhsı
Hardan çıxdı abi-həyat çeşməsi?
Neçə fərddi “İsmi-əzəm” duası?
Zikr eləsin, dildə nişana gəlsin!

GÖZÜM QALDI BİR ALAGÖZ GƏLİNDƏ³⁶

Gözüm qaldı bir alagöz gəlində,
Sinəmi yandırır eşqin fərağı.
Gövhər qalib qədirbilməz əlində,
Tərlan olub sar əlinin dustağı.

Ağıldan kəm, huşdan çəşqin, dilqanmaz,
Şərm eylə qonaqdan, ölməz, utanmaz!
Bu zəhmətə nəzibədən dayanmaz,
Bimürvət, nainsaf, dilbilməz, yağı!

Bəhəqqi-sureyi-ayeyi-Quran,
Qırxına qalmasın azan, qudurən!
Atam Mirzə Tağı, sakini-İran,
Anam Göyçəlidli, öz adımları Nağı.

HAYIFSAN

Danişdılq, barışdılq mərhəmət ilə,
İnciklik araya qatma, hayıfsan!
Sən tacir olmazsan bir manat ilə,
Namusu, qeyrəti atma, hayıfsan!

Mövlam məni nəzərindən salmayıb,
Huşum cəmdi, ağlım heç azalmayıb.
Fani dünya Süleymana qalmayıb,
Oyan bu qəflətdən, yatma, hayıfsan!

Siz təlaş eylərsiz iynə-biz ilə
Bizim barat gəlib-gedir yüz ilə.
Əyri ol əyriylə, düz ol düz ilə,
Hər yetəni sən aldatma, hayıfsan!

Düşəndə məclisə, ağır yiğnağa,
Bizə hörmət qoyur irəncbər, ağa...
Söz uzansa, həcv çıxar qurşağa,
Sözün dalın çox uzatma, hayıfsan!

Qəsəm olsun xudkeşlərin sərinə,
Yalan söz iyidi salar dərinə.
Köhnə dağarcığı tumaş yerinə
Aşıq Ələsgərə satma, hayıfsan!

XƏBƏRİN VARMI³⁷

Ala gözlü, nazlı dilbər,
Elindən xəbərin varmı?!
Dörd bir yanın bağça, söyüd,
Gülündən xəbərin varmı?!

Nə zaman ki, gəldim sizə,
Mail oldum qaşa, gözə,
Zibilin çıxıbdı dizə,
Külündən xəbərin varmı?!

O vədə ki, gəlin oldun,
Qabırğası qalın oldun,
Qaynanana zalım oldun,
Dilindən xəbərin varmı?!

Daha düşübsən hənəkdən,
Suyun qurtarib sənəkdən.
Məmən çıxıbdı köynəkdən,
Tulundan xəbərin varmı?!

Ələsgərlə çəkmə dava,
Ariflər baxsın hesaba;
Cehizindi qırıq tava,
Malından xəbərin varmı?!

KÖPƏK OĞLU³⁸

Kim dedi, meşədən gətir cüt oxu,
Dördünü yan-yana çat, köpək oğlu!
Heç kəs
Ərəb, türkmən, nə də tat, köpək oğlu!

Bizim Ağkilsəyə xəbər olubdu,
Yaxın mənzilimiz Kəvər olubdu.
Get-gəldən ayağım qabar olubdu,
Hey çıxır altından qat, köpək oğlu!

Deməynən Ələsgər olubdu naşı,
Hələ belə bir iş çəkməyib başı.
Tövlədən yabını, yükdən farmaşı,
Üstündən yorğanı sat, köpək oğlu!

QOHUM BİLDİK, QOYDUQ ADAM YERİNƏ³⁹

Qohum bildik, qoyduq adam yerinə,
Xələt verdik, gəl Bəşirin toyuna,
Gədadən bəy olmaz, nakəsdən iyid,
Lənət müxənnətin əslisi-soyuna.

Müxənnətlər vədə verdi, gəlmədi,
Qəza qəhr eylədi, iş düzəlmədi.
Bic sövdəgər xırda heyvan almadı,
Öküz getdi, cöngə getmir boyuna.

Ağıllılar belə qoydu şurutu:
Pulu bacarmayan göndərsin çiti.
Xaloğlu Qəfərdi gəllədar iti,
Kem salın başına, getsin qoyuna.

Sən niyə gəlmədin, bic İmamalı?!
Dağtdın ölkəni, yıldın mahali,
Səni də aldatdı dünyanın malı,
Zərər Qələndərin pencər payına.

Qara Cəfər irəşbərdi, ustadı,
Çıxıbdı hər yerdə söylənir adı,

Kasıbdı, məzlumdu, yoxdu bir zadi,
Hayif zəhmətinə, haqq-sayına.

MƏHƏMMƏD⁴⁰

Üç yolla piyada gəldim qapına,
Olmadın dərdimin həl, Məhəmməd!
Allahimmə səlli, – gördüm üzünü, –
Əla Məhəmmədin və ali Məhəmməd!

Təvəqqə eylərəm, gəl, keçəni sal,
Etibarın yoxdu, əvvəl haqqın al.
Qardaşlıqda uzun çəkər qılıü-qal,
Pis keçər bu işin dalı, Məhəmməd!

Aşıq Ələsgərəm, zari-dil, xəstə,
Gözüm yolda qaldı, qulağım səsdə.
Bir gəliş gələrəm anlamaz dosta,
Dəyməmiş tökülər kəli, Məhəmməd!

OLMAZ

Tanıram əslini, söyüddü zatin,
Uca boy verərsiz, barınız olmaz.
Dildən dost olarsız, könüldən əyri,
Doğru-dürüst etibarınız olmaz.

İslama haramı halal bilərsiz,
Şəriətdən kənar mətləb dilərsiz,
Əysik danışarsız, artıq gülərsiz,
Namus, qeyretiniz, arınız olmaz.

Ələsgər ərz eylər, arıflər qana,
Gövhər sözü eyləyirsiz əfsana.
Qəlbən xainsiz Şahi-Mərdana,
Məhşər günü mədədkarınız olmaz.

OLSUN⁴¹

“Çəkildi” deməkdə sözün qələtdi,
Kalamın özünə aşikar olsun.
İnşallah, heç yerdə qalmaz avara,
Bir qula ki, Şahi-Mərdan yar olsun.

Xoş xətt ilə xub yazıbsan yazınızı,
Haqq desən, eylərəm qəbul sözünü.
Bəd danışsan, ağladaram gözünü,
Sübħü şəm, dəmbədəm əşki-bar olsun.

Axund gərək əyri yola getməsin,
Haqqın kalamına yalan qatmasın,
Heyvana dolaşib, övrət tutmasın,
Alimdə də gərək etibar olsun.

Mövladan dərs alan heç düşməz ləngə,
Pünhan tutma məni topa, tūfəngə.
Mənlə bəhs eyləyən gəlməsə cəngə,
“Şairəm” deməyi ona ar olsun.

Bir qaynata ədəbini bilməsə,
Haqqı tanımasa, namaz qılmasa,
Ruhan məclisində adam olmasa,
El yanında gərək şərmsar olsun.

Dərs almışam o Əliyyül-əladan,
Xof etmərəm Xeybər kimi qaladan.
Bizə qismət olub qalu bələdan,
Deyək, gülək, aləm murğuzar olsun.

Sidqini bağlayan Şahi-Heydara,
İnşallah, heç yerdə qalmaz avara.
Hər kəs bel bağłasa qəni Səttara,
Hər elmdən gərək xəbərdar olsun.

Şirin ləhcə, xub yazıbsan kalamı,
İnsaf məqamında “bəyənər” hamı.
Nizami, Füzuli, Firdovsi, Camı...
Nə həddi var, sana barabar olsun.

Ələsgərəm, ismim deyim aşikar,
Qədir bilən dosta başü can nisar.
Təvəlla, təbərra şəriətdə var,
İstəyən şad olsun, düşman kor olsun”.

SIĞİŞMAZ

Baxtım tərəqqidə, işim tənəzzül,
İki sıfət bir iqbala sığışmaz.
Şəriəti anla, mərifeti bil,
Şərəbü böhtan doğru yola sığışmaz.

Nadansan, qanırısan xeyir-şərini,
Tərsə oxuyaram xoş dəftərini.
Tanı adamını, bil müştərini,
Qarğı mızraq qıl çuvala sığışmaz.

Ələsgərə satma bu ərkinəzı,
Heç kəs olmaz belə işdən irazi.
Tökərəm hörməti, götürəm sazi,
Şişər başın, bu mahala sığışmaz.

ŞAİR NAĞI⁴²

Qarışdırma Şəmşəddini, Göyçəni,
Kəndindən kəndimə yaz, Şair Nağı!
Hərca dilin salar bəlaya səni,
Çox da bilsən, danış az, Şair Nağı!

Arvadlar ki əlin vurar qalağa,
Yuyular, gün vurar, çıxardar sağa.

Xub yaraşır sənin kimi ulağa:
Noxta, torba, palan, biz, Şair Nağı!

Bir ocaqdı, hədyan demə təndirə,
Dədən çox yeyibdi, söymə pendirə.
Qəza vurdu, başın keçdi kəndirə,
Sağlıqdan ümidin üz, Şair Nağı!

Göyərib gicitkən, baş verib çəşir,
Doldur dağarcığı, Göycəyə aşır.
Elə billəm, qoca çaqqal ulaşır,
Olsa sənin kimi yüz Şair Nağı!

Şəmşəddin iyiddi, aləmdə məşhur,
Aldədədə olur möcüzat zühur.
Əl çəkmərəm səndən dəm olunca sur,
Vaxt ikən qəbrini qaz, Şair Nağı!

UZAQ VİLAYƏTDƏN QIZ SEVƏN OĞLAN⁴³

Uzaq vilayətdən qız sevən oğlan,
Yaxın qonşusundan soruş halını.
Bir kəlmə qulluğa buyurmaq olmaz,
Tanrı qırsın qız doğanın belini!

Altı aydı, düşüb bir çuxa bəhsı,
Üç aydan bir gəlmir cəhrənin səsi,
Paslanıbdi iyi, çıxmır düyçəsi,
Küllüklərdə gəzir corab milini.

İşə buyuranda, “naxoşam” deyir,
Öynədə bir bayda* doğrama yeyir,
Qonşuyla dalaşır, uşağı döyür,
Kəsən yoxdu bu zalımın dilini.

* Bayda – badya

Axşamdan yıcıılır, çəştədək yatır,
Həftədə xanaya bir arğac atrı,
Gün batan çağında balatı qatır,
Çirmamır qolunu, yumur əlini.

Ələsgər sözünü deyər üzünə,
Güllə dəysin pis övladın gözünə.
Zibil çıxıb uşaqların dizinə,
On beş fəhlə təmizləməz külünü.

DƏYİŞMƏLƏR⁴⁴

ZÖHRƏ İLƏ DEYİŞMƏ

Ə l e s g ə r

Söylə, qasid, müxtəsəri-vəssalam,
Ərzimi canana dedin, nə dedi?
Bülbül tək asmana yetişib nalam,
Səhni-gülüstana dedin, nə dedi?

Z ö h r ə

Gedib, ərzi-halın yara söylədim,
İnciməsin məndən, – canan dedi.
Zülm əliyələ məni yada verirlər,
Viran qalsın belə zamana – dedi.

Ə l e s g ə r

Yadıma salanda boy-büsətinı,
Xəstə könlüm minir eşqin atını,
Gah axtarır yerin yeddi qatını,
Gah çıxır asmana, dedin, nə dedi?

Z ö h r ə

Nakəs müxənnətin boynu vurulsun,
Vay düşsün evinə, şivən qurulsun,
Məhərrəmin oğlanları qırılsın,
Qalmاسın yurdunda nişana! – dedi.

Ə l e s g ə r

Aşıq oldum bir nainsaf millətə,
Qolu bağlı məni verdi cəllətə*.
İncilə, Zəbura, Səhfə, Tövrətə,
And verrəm Qurana, dedin, nə dedi?

* Cəllət – cəllad

Z ö h r ə

Seyraqublar aralığı qatdilar,
Zülm ilə boynuma kəmənd atdilar,
Atam, anam məni pula satdilar,
Onlar yetişməsin imana, – dedi.

Ə l ə s g ə r

Könül gərək istədiyin istəyə,
Dostun sözün dosta gərək dost deyə.
Rəhm elədin mən günahkar xəstəyə,
Dərdimi Loğmana dedin, nə dedi?

Z ö h r ə

Zöhrəyəm, sinəmdə dərdü qəm çoxdu,
Üstümə tökülən peykandı, oxdu.
Dünyada ədalət, haqq-divan yoxdu,
Yetirə dərdimi dərmana, – dedi.

Ə l ə s g ə r

Kəs dolandırmasın xam xəyalını,
Can qoyan istəməz dünya malını.
Yazlıq Ələsgərin ərzi-halını
Sərvi-xuramana dedin, nə dedi?

QOZQARA KÖTÜYÜ İLƏ DEYİŞMƏ

A ş i q Ə l ə s g ə r

Arpadan, buğdadan çıxmışdı əlim,
Zəhmət çəkdir, dedim bir az dari olsun.
Yolmasın yolmaqdan qırıldı belim,
Bundan gələn xeyir zəhrimar olsun!

K ö t ü k

Aşıq, nə meydanı yalqız alıbsan,
Söz deyim, sözünə barabar olsun!

Nahaq qaldı, ortalığa salıbsan,
Elə iş tut, ondan xeyir-kar olsun!

A ş i q Ə l e s g ə r

Bel ilə bu yeri əkdir bir ayda,
Sulamaqdən su da qalmadı çayda,
Biçdim, döydüm, darım oldu bir bayda,
Qoy söyləyim, mahallarda car olsun!

K ö t ü k

Əfsana sözləri danışma, barı,
Eşidənlər səni görərlər karı.
Sən orya səpmişdin bir istil* dari,
Ümidliydi, ondan bir tağar** olsun?!

A ş i q Ə l e s g ə r

Hər kimə göstərdim, dedilər göydü,
Eşidib bilənlər çox mana söydü.
Dən tutan yerlərin sağsağan döyüdü,
Qarğayla siçanın üzü qara olsun!

K ö t ü k

Eşidənlər qınamasın bizləri;
Sən də sal bordağa kəl-öküzləri,
Qoş kotanı, çevirginən düzləri,
Günlüyün*** birindən bir anbar olsun.

A ş i q Ə l e s g ə r

Ələsgər, başına qəhətdi peşə?!

Darı əkib yeməyibsən həmişə.
Sazı bas sinənə, təcnisdən döşə,
Yığ ruzunu, verən ellər var olsun!..

* İstil – bir girvəngə (400 qram)

** Tağar – yüz batman (600 kiloqram)

*** Günlük – kotanla bir gündə şumlanan əkin sahəsi

K ö t ü k

Qara kötük deyər, tükənsin sözün,
Bu ilki işlərdən nə qorxub gözün?!
Bir qızındı, bir arvadın, bir özün;
Üç adamla dünya sana dar olsun!

HƏCƏR XANIMLA DEYİŞMƏ

A ş i q Ə l e s g ə r

Həcər xanım, qaşın, gözün təhrində
Xətt yazsam, Quranda ayə düşərmi?!
Götürsən niqabı mah camalından,
Hüsnün nuri-təcəllaya düşərmi?!

H e c e r x a n i m

Loğmadan kəc olan, nüftədən əyri,
Yüz dərs alsa, pür kamala yetişməz.
Bir qul düz dolansa haqqın yolunda,
Qəza tapmaz, ona bəla yetişməz.

A ş i q Ə l e s g ə r

Saxlasan, qapında mən ollam nökər,
Dişlərin mirvari, dodağın şeker.
Səni sevən bu dünyadan əl çəkər,
Daha qeyri təmənnaya düşərmi?!

H e c e r x a n i m

Gər hökmün işləsə Qaf ilə Qafa,
Bihuda xərc çəkmə, əfsana cəfa.
Qəvvas tapar ləli, satar sərrafa,
Nə aşağı, nə abdala yetişməz.

A ş i q Ə l e s g ə r

Gözəl arif olub, mətləb qanmasa,
Yayınıb, yaşınıb, daldalanmasa,
Aşıq müştaq olub, qəlbə yanmasa,
Bir bu qədər ilticaya düşərmi?!

Həcər xanım

Eşit bu sözləri, saxla yadigar;
Gözəllərdə həya, iyidlərdə ar.
Axmaq köpək qaysavadan pay umar,
Nahaq düşüb o xəyala, yetişməz.

Aşiq Ələsər

Qamətin məlekdi, hüsnün pəridi,
Könül gözlərinə çox müştəridi,
Camalın şoxundan cismim əridi,
Zülfündən üstümə saya düşərmi?!

Həcər xanım

Qəza insanı tənabdan asar,
Leyli-nahar – müşdu, cəhd eylər, kəsər,
Əjdaha ayaqdan çəkər sərasər,
Əlləşər, barmağı bala yetişməz.

Aşiq Ələsər

Yazılıq Ələsgərin var etiqadı
Möhr olunub gözəlliyyin baratı.
Cisinin sadağası, hüsnün zəkatı
Sail olan binəvaya düşərmi?!

Həcər xanım

Var Həcərin gözəllikdə isbatı;
Zər libasa naxış vurur xəyatı.
Olar gözəllərin xümsü, zəkatı,
Cavana yetişər, çala yetişməz.

Aşiq Ələsər

Bilmirsənmi, subay gəzmək günahdı,
Şəriətə, yol-ərkana nə dedin?!
Hər könül özünə bir padişahdı,
Sındırdın, döndərdin qana, nə dedin?!

Yüz iyiddən birin bəyən, boyun əy,
Gələnin, gedənin az qəlbini dəy.
İmirzə, Məhəmməd, Dünyamalı bəy
Az qalib eşqindən yana, nə dedin?!

Aşığam, gedirəm hər xeyir-şərə,
Eşitcək, vəsfini yazdım dəftərə.
O gümüş vəznəli gələn bəylərə,
Bilirsənmi, sən zənana nə dedin?!

Kəsəmənli nə cür geyir papağı,
Sənə nə dəxli var, bimürvət yağı?!
Onların köysünə çəkibsən dağı,
Heç sağlamaz o nişana, nə dedin?!

Həcər xanım

Arif olan bu sözlərə inansın,
İzin verib ata-ana, deyirəm.
Anlamaz anlasın, qanmayan qansın,
At sürməsin bu meydana, deyirəm.

Aşiq Ələsgər

Məşəd İsə gəldi səni görməyə,
Kimin nə həddi var, qəlbinə dəyə.
Baş əymir sərdara, sultana, bəyə,
Söylə görüüm, o tərlana nə dedin?

Həcər xanım

İnanma hədyana, lafi-kəzzafa**
Bu sevdaya düşən heç tapmaz şəfa.
Əlac haqqa qalib, insaf – sərrafa,
Yetirsin gövhəri kana, deyirəm.

* Aşığı dinləyən Həcər xanım bu bəndi eşidəndə, cavab verməyə başlayır.

** Kəzzaf (kəzzab) – yalançı

A şıq Ələsər

Bilmirsən, ərz edim, olgunan hali,
Onlara möhtacdı Göyçə mahalı;
Sana müştəq oldu bəy Molla Balı,
İsgəndər tək acaslana nə dedin?!

Həcər xanım

İşim yoxdu dövlət ilə, var ilə,
Əhdim var Xudayü Kirdigar ilə.
Gül xar ilə uymaz, tərlan sar ilə,
Qarğɑ qonmaz gülüstana, deyirəm.

A şıq Ələsər

Ələsgər də hər elmdən halıdı,
Mövla baratıldı, öz kamalıdı.
Çəkdiyim özgənin qılıq-qalıdı,
Axırında, mən cavana nə dedin?

Həcər xanım

Mən Həcərəm, əbrü ətləz geymərəm,
Öz-özümə sultan mənəm, bəy mənəm.
Şövq əhlisən, xətirinə dəymərəm,
Səhv düşübsən sən pirana, deyirəm.

**BİLİN, BU DƏHRI-DÜNYADA
HƏRƏ BİR NÖV CALAL İSTƏR**

Bilin, bu dəhri-dünyada hərə bir növ calal istər,
Kimi talibdi üqbaya, kimi dünyada mal istər.

Kimi sidq ilə könüldən tutub haqqın damənindən,
Kimi məddahi-mövladı, kimi göyçək camal istər.

Kimi mətləbinə yetmiş, edibdir kami-dil hasıl,
Kimi həsrət qalib yara, fələkdən bir macal istər.

Kimi qəvvas olub cummuş qəhərlə qəri-dəryaya,
Kimi səyyad olub çıxmış, uca dağdan qəzal istər.

Ona dağdan verir ruzi, buna ol qəri-dəryadan,
Bu mətləbi qanan kimsə haram gəzməz, halal istər.

Bu mətləbi qanan çoxdur, mütəlləq etiqad etməz,
Bu əmrə etiqad etmək dərin mərfət, kamal istər.

Bilirsən, dünyada, qafil, qalır bu dünyanın malı,
Beş arşın ağ geyən kimsə utanmaz, yaşıl, al istər.

Bilirsən, dünyada, zalım, Mələk əl-mövt alır canı,
Yuyar qəssal, qoyar qəbrə, gələr Nəkreyn sual istər.

Demə, zahid, mənəm alim, oxuram əntə-sübhanı,
Sıratdan istəyən keçmək Xudadan pərəl bal istər.

İyidlər olmasın məğrur, fəthi-nüsret Xudadandı,
Bir Allah istəyən şəxsi sevər, külli-mahal istər.

Ələsgər zari-dil, xəstə deyər: sərvi-xuramanıım,
Mənim bu natəvan könlüm səni aşuftəhal istər.

QALX, KÖNÜL, PƏRVAZ ELƏ, EYLƏ TƏLƏB BİR SƏFƏRİ

Qalx, könül, pərvaz elə, eylə tələb bir səfəri,
Xabi-röyada qasid verdi mana vay xəbəri.

Ölümü sal yadına, gül olma dünya malına,
Yaradan öldürəcək, qoymayacaq bir bəşəri.

İbtida, soruşarlar səndən qonşunun sualın,
Eşitmışəm alimdən, var hədisi-mötəbəri.

Yığasan bu dünyanın malını, anbar edəsən,
Beş arşın ağdı payın, yoxdu sana heç səməri.

Hanı Şəddad, hanı Nəmrud, hanı Fironi-Ləin,
Hanı ol Dalü ibni-Dal, cəm eylədi Şəhri-Zəri?!

Məcnunun ərzi-halın Leyli əyan xidmətinə,
Tuli-təfsil nə lazım, söylə bəyan müxtəsəri...

BU GÜNDƏ

Qan ağla, gözüm, şahi-şəhidana bu gündə,
Oğlunu verib ümmətə qurbana bu gündə.

Bu gündə, bilin, ərşü samavat qan ağlar,
Gav ilə səmək, külli-kainat qan ağlar.
Dostları – Əli daimül-övqat qan ağlar,
Bir ləhzə baxan Zeynəbi-nalana bu gündə.

Qan ağla, gözüm, şahi-şəhidana bu gündə,
Oğlunu verib ümmətə qurbana bu gündə.

İndiki deyil, qalu bəladandı bu peyman,
İncimə, olum haşimi xallarına qurban!
İlqar eləyib haqq ilə ol şahi-şəhidan,
Əsğəri verib oxlara nişana bu gündə.

Qan ağla, gözüm, şahi-şəhidana bu gündə,
Oğlunu verib ümmətə qurbana bu gündə.

Bir yanda gərək doğrana ol Əkbəri-novrəs,
Bir yanda Qasım toyu ola zülm ilə gör yas.
Bir yanda qələm oldu uzun qolları-Abbas,
Bir yanda gərək xeymələr odlana bu gündə.

Qan ağla, gözüm şahi-şəhidana bu gündə,
Oğlunu verib ümmətə qurbana bu gündə.

Xeyməyə yanar eyvanı, otağı olanlar,
Əsirə yanar əsiri, dustağı olanlar.
Ey sinəsində qardaş, oğul dağı olanlar,
Gərək gələsiz şur ilə əfqana bu gündə.

Qan ağla, gözüm, şahi-şəhidana bu gündə,
Oğlunu verib ümmətə qurbana bu gündə.

Zəhra baş açar, ərşdə Şəmsü Qəmər ağlar,
Mur ilə mələx, cinni-bəşər sərbəsər ağlar.
Şümrün sitəmindən qəza ağlar, qədər ağlar,
Taziyanə vurur Səkneyi-suzana bu gündə.

Qan ağla, gözüm, şahi-şəhidana bu gündə,
Oğlunu verib ümmətə qurbana bu gündə.

İnsaf deyil dəhrdə bu zülm-sitəmlər,
Gör, nə növ ilə qarət olur xaneyi-Heydər.
Qırxa yaxın ol qara məcər nazlı hərəmlər
Suvar olacaq naqeyi-üryana bu gündə.

Qan ağla, gözüm, şahi-şəhidana bu gündə,
Oğlunu verib ümmətə qurbana bu gündə.

Bu kövr-cəfaya, bilin, heç can dayanmaz,
Qəlbi daş ola, cismi gər ahan*, dayanmaz.
Leyla neyləsin, vallah, heç insan dayanmaz,
Nizədə gedən kəkili-əlvana bu gündə.

Qan ağla, gözüm, şahi-şəhidana bu gündə,
Oğlunu verib ümmətə qurbana bu gündə.

Mədəni-səxa dəstİNə ol qanı tutubdu,
Atıb havaya, sorx olub, asmanı tutubdu.
Yazılıq Ələsgər, üsyənin dünyəni tutubdu,
Bəstə düşərəm şafeyi-üsyana bu gündə.

Qan ağla, gözüm, şahi-şəhidana bu gündə,
Oğlunu verib ümmətə qurbana bu gündə.

* Ahan (ahən) – dəmir



Dastan-
rəvayətlər

ƏLƏSGƏRNƏN SƏHNƏBANI*

Mənim əzizdərim, sizə hardan xəbər verim, Göyçə mahalının Ağ-kilsə kəndindən. Ağkilsə kəndində kimnən, Alməmməd kişidən.

Alməmməd kişi yoxsul bir adamıydı. Heç kəsnən ali-qalı olmazdı. Adam kasib olanda nə olar; Alməmməd kişi hər şeyin yerini bilən, yaxşıya-pisə qiymat qoyan, qanacaxlı, mərifətdi bir adamıydı. Özün-nən yaxşı söz də deyirdi. Kənddə hamı onun hörmətini saxlıyırı. Çoxları bir iş görəndə onnan məsləhətdəşərdi.

Alməmməd kişinin uşağı çoxuydu. O, külfətini dolandırımaxdan ötrü hər zəhmətə qatdaşırdı. Çox zaman əkin-biçinnən sonra Cavanşir mahalının məşələrindən ağac, taxta daşıyar; kürək, şana qayırıb satar, uşaqlarını birtəhər dolandırardı. Alməmməd kişi çətinliklərə düşsə də, ürəyini sixmazdı, yeri düşəndə: "Danalı darıxmaz, Allah kərimdi", – deyərdi.

Ay dolandı, il keçdi, Alməmməd kişinin böyük oğlu Ələsgər 14-15 yaşına çatdı. Ələsgər boy-buxunnu, yaraşıqlı, üzüyola, qoçaq bir oğlan oldu. Kəndin varrı adamlarından bir neçəsi Alməmməddən xayıf eləmişdilər ki, Ələsgəri nökər versin, əmə Alməmməd oğluna qiyamışdı.

Bir gün kəndin varrularının olan Kalvayı Qurban Alməmmədin yanına gəldi. Bir az o yannan-bu yannan söhbət eliyənnən sonra dedi:

– Alməmməd, özün bilirsən ki, mənim köməyim yoxdu. Əyər irazi olsan, Ələsgəri apararam, 3-4 il mana kömək eliyər.

Kasıblığın üzü qara olsun, bu dəfə Alməmməd kişi yumşaldı. Arvadı Pərizadin yanına getdi, məsələni ona dedi. Götur-qoy eliyib, bu fikrə gəldilər ki, Ələsgəri Kalvayı Qurbana nökər versinər.

Kalvayı Qurban qonum-qonşuynan çox mehriban dolanan bir yaxşı adamıydı. Bu vaxta kimi heç kəs onnan bir zərrə qədər inciməmişdi.

Alməmməd kişi Kalvayı Qurbannan danişdi-başdı, Ələsgəri Kalvayı Qurbanın öyüñə göndərdi.

Kalvayı Qurban Ələsgərə bir dəs paltar tikdirdi, görəcəyi işdəri ona tapşırı.

Kalvayı Qurbanın Səhnəbəni addı gözəl-göyçək bir qızı variydi.

* Göyçə şivəsi saxlanılmışdır.

Ələsgər işini taniyannan sonra onu buyurmazdılardı. O hər işi öz vaxtında görərdi.

İki ilə qədər işdədikdən sonra Ələsgərnən Səhnəbanı arasında bir mehribançılıq əmələ gəldi. Çox zaman Ələsgərin görəcəyi işdərə Səhnəbanı da kömək eliyirdi.

Ələsgər mollaların hədisdərinə, dərvişdərin nağıllarına, aşıqların söz-söhbətinə qulaq asmaxdan doymazdı. Kalvayı Qurban Ələsgərin xətirinə dəyməzdi. Ələsgər aşiq məclisdərinin hamısına gedərdi. Ələsgər on beş-on altı yaşdarından söz deməyə başdamışdı. Taytuşları onun sözdərini əzbərriyerdilər.

Ələsgərin Kalvayı Qurbana nökər olması üç ilini atıb, dördüncü ilinə əyaq qoymuşdu. Bu vaxta qədər Kalvayı Qurban Ələsgərə gül-dən ağır bir söz deməmişdi. Kalvayı Qurbannan arvadı deyirdiler ki, nə olaydı, nə olaydı, Alməmməd kişi Ələsgəri burdan aparmiyaydı.

Ələsgərnən Səhnəbanı arasındaki mehribançılıq yavaş-yavaş məhəbbətə çöyrülmüşdü. Bir saat bir-birinnən ayrı dura bilmirdilər. Elə bil ikisi də deyirdi: "Getmə gözümnən, gedərəm özümnən!"

Novruz bayramı günüydü. Kalvayı Qurban bir dəs Ələsgərə, bir dəs də Səhnəbanıya paltar tikdirmişdi. Səhnəbanı sənəyi götürüb bulağa getmişdi. Ələsgər mal-qarani irahatdiyannan sonra təzə paltarını geyindi. Bu zaman Səhnəbanı bulaqdan qayıtdı. Ələsgəri görən kimi dedi:

– Ələsgər, paltarın mübarək olsun! Nə yaxşı yaraşır. Gərək şirinliyi verəsən.

Ələsgər Səhnəbanının gül camalına, xətti-xalına diqqətnən tamaşa elədi. Gördü kü, Səhnəbanının təzə geydiyi qoftanın bir düyməsi açılib, altından köynəyinin naxışdı yaxası görünür. Elə bil ki, bu bayram gündündə Səhnəbanının gözəlliyi birə-beş artmışdı. Ələsgərin könlü cuşə gəldi. Əyər qızın anası burda olmasaydı, sinəsinə gələn sözdəri ucadan oxuyardı. Səhnəbanıya bircə bu cavabı verdi:

– Paltarın şirinliyi mənim gözüm üstə!

O gün keçdi, sabah hamımızın üzünə xeyirriknən açılsın, sabah açıldı. Kalvayı Qurban pəyiyyə gedəndə gördü ki, Ələsgər camışın axurunda oturub, astadan zümrüdmə eliyir. Ələsgər bu zümrümsində Səhnəbanının köynəyinnən danişir, öz təzə paltarının şirinliyini hazırlayırdı. Ələsgər Kalvayı Qurbanı görəndə səsini kəsdi.

Kalvayı Qurban sazdan-sözdən o qədər baş tapan adam döyüldü. Elə başa düşdü ki, Ələsgər özgə aşıqların sözdərinnən oxuyur, dedi:

– A bala, yaxşı çağırırsan, çağır utanma!

O günün sabahısı Kalvayı Qurban atını mindi, Kalvayıdan qayıdan adamların görüşmək üçün Zərzibil kəndinə getdi. Həmən gün Ağ-kilsədə toy tədarükü varıldı. Aradan bir az keçməmişdi ki, Səhnəbanının anasını da yuxa üstünə apardılar. Ələsgər öyə gələndə gördü ki, Səhnəbəni təkdi, dedi:

– Əmi qızı, mən təzə paltar geyəndə sən mənnən şirinlik istədin. Mənim də gümanım, sən bilirsən ki, sözdən başqa heç bir şeyə gəlmir. İndi qulaq as.

Ələsgər aldı görək nə dedi, Səhnəbəni nə eşitdi:

Gülavatın qayı tər sinən üstə,
Nə gözəl yaraşır, qız, köynəyinə.
Sinən Kəbə, köynək Kəbə örtüyü,
İzin versən, sürtəm üz köynəyinə.

Gözəl yaranıbsan qalu-bələdan,
Yanağın göyçəkdi güldən, laladan.
Zərgər gül doğrasın zərin tilədan,
Əlinnən gəldikcə düz köynəyinə.

Ələsgər də dost yolunda sürüñür,
Sinən üstə dərdə dərman görünür.
O köynəyə nar məmələr bürünür,
Onçun qurban olluq biz köynəyinə.

Səhnəbəni dedi:

– Ələsgər, aman gündüdü, dədəm eşitməsin. Əyər eşitsə, səni burda qoymaz.

Ələsgər bu dəfə bir az da ucadan aldı görək nə dedi:

İstər dara çəkdir, istər qul eylə,
Qoymuşam əmrinə qol, incimərəm.
Həsrətindən Məcnun oldum səhrada,
Alırsan canımı al, incimərəm.

Firqətinnən saralıban solanam,
İzin versən, yar, başına dolanam.
Əlli yol çapılam, yüz yol talanam,
Bir şey deyil dövlət-mal, incimərəm.

Ələsgəri tər basmışdı. Öydə Səhnəbanıdan başqa heç nəyi görmürdü. Səhnəbanı maddim-maddim Ələsgərə baxırdı, dillənməyə təhəri yoxuydu.

Ələsgər sözün o biri bəndini aldı:

Ələsgərəm, yandım eşq ataşında,
Sözüm qaldı kirpiyində, qaşında.
Qazdır məzarımı çəsmə başında,
Sal sinəm üstünnən yol, incimərəm.

Ələsgər sözü qurtaran kimi Səhnəbanı dedi:

– Ələsgər, sana gələn ölüm mana gəlsin, sən mənim qəbrimin üstünnən yol sal! Sən ki mana yar dedin, mən də sana yar deyirəm. Öldüm – qara torpağınam, qaldım – sənin yarınam.

Aradan bir müddət keçdi. Bir gün Kalvayı Qurban öz arvadına dedi:

– Arvad, Allah döyləti verdi, əmə bir oğulu əsirgədi. Bir gün yixilib olərəm, qız da çıxıb birinə gedər, sən də qurdnan qiyamata qalmış yajaxsan ki! Onda yurdumuzda bayquş uluyar.

– A kişi, açıx danış görüm, nə demək istiyirsən?

– Arvad, sözün doğrusu, Ələsgər mənim çox xoşuma gəlir. Mənim fikrim budu ki, qızı verək Ələsgərə, saxlıyaq öyümüzdə. Elə bilirəm ki, qız özü də buna irəzi olar.

– A kişi, mən də iraziyam, əmə bilmirəm bu işə camahat nə deyər?

– Nə deyər desin. Ələsgərdən yaxşı oğlan harda var!

Bu məsələ qonşudan-qonşuya yayıldı, gəlib Pərizadın qulağına çatdı. Pərizad məsələni Alməmməd kişiyə dedi. Alməmməd Kalvayı Qurbannan qohum olmağa kannan-başnan irəziydi, əmə elə hesab elədi ki, uydurma sözdü. Düzünü örgənmək üçün Kalvayı Qurbanın yanına getdi, salamnan-safadan sonra dedi:

– Kalvayı, əmrim aşmir, icazə versən, Ələsgəri apararam.

Kalvayı Qurban bir az fikirrəşənnən sonra dedi:

– Alməmməd, Allaha şükür, sənin köməyin, qolundan tutanın var, əmə Ələsgərsiz mənim əmrim heç aşmaz. Əyər irəzi olsan, Ələsgər həməşəlik bizim öydə qalar.

Alməmməd kişi arif adamıydı. Bildi ki, Kalvayı Qurban nə deyir, əmə özünü o yerə qoymadı, dedi:

– Kalvayı, necə yəni Ələsgər həməşəlik sizin öydə qalsın? Biz ki belə danışmamışdım.

– Alməmməd, Ələsgəri aparsan da, burda qoysan da ixtiyar sahibi-
san. Ancaq mənim məqsədim budu ki, irazlaşsan, iki ildən sonra
Ələsgərnən Səhnəbanının toyunu eliyərəm, qalar həməşəlik bizim öydə.

Alməmməd kişi bir az fikirrəşəndən sonra gülümsünüb dedi:

– Kalvayı, mən sənin fikrini dörd il bunnan qabaq başa düşmüş-
düm ki, Ələsgəri mənim əlimnən alajaxsan.

Hər ikisi güldü, məsələ bunnan qurtardı. Kalvayı Qurbanın arvadı
çay-çörək hazır elədi, yedilər, içdilər, bir az da o yannan-bu yannan
danışdılar, Alməmməd kişi durub öylərinə gəldi.

Atalar deyibdi: “Sən saydığını say, gör fələk nə sayır”.

Kalvayı Qurbanın Məhərrəm addı bir qardaşı varydı. Cox varrı ol-
duğuna görə “Pullu Məhərrəm” deyirdilər. Özü də çox zalim ada-
miydi. Kalvayı Qurban onnan elə qorxurdu ki, əyər desəydi ki, üç gün
çörək yemə, yeməzdi.

Pullu Məhərrəm bu məsələni eşitdi. Tez adam göndərdi, Kalvayı
Qurbanı yanına çağırtdırdı, qeyizdi-qeyizdi soruşdu:

– Qardaş, bu nə zurnadı, camahat çalır?

Kalvayı Qurban gördü ki, Məhərrəm məələni olduğu kimi eşidib,
danmaq olmaz, dedi:

– Məhərrəm, Ələsgər üzüyola, tərbiyeli, qoçaq bir oğlandı. Əyər o
olmasa, bizim mal-heyvan dolanmaz. Alməmməd kişi gəlmüşdi ki,
onu apara, mən Ələsgəri bir-iki il də işdətməkdən ötrü yalan bir sö-
züydü dedim. Onun da ağlı kəsdi, aparmadı.

– Yox, Ələsgəri bu saat qov getsin, özgə adam tap, işdət. Qaldı ki
Səhnəbani; qızımız varsa, oğlumuz da var. Öz daşımız, öz tufarımız;
Səhnəbaniyi oğlum Mustafiya alajam. Di durma, get Ələsgərin şələ-
sini ver qoltuğuna!

Kalvayı Qurban öylərinə qayıtdı. Əmə elə bil ki, başına bir qazan
qaynar su tökmüşdülər. Bilmirdi ki, arvadına nə desin, Ələsgəri necə
qovsun. Odu ki, Ələsgəri göndərib, Alməmməd kişiyi çağırtdırdı, dedi:

– Alməmməd, gərək o günü mən sənin sözünə baxaydım. Qohum-
qardaş deyir ki, Ələsgəri nahaq saxlıyıbsan, qoy getsin atasına kömək
eləsin. İndi istiyirsən Ələsgəri apar.

Alməmməd kişi işin nə yerdə olduğunu başa düşdü. Əvvəlki söh-
bəti heç təzələmədi. Ələsgəri də götürdü, kor-peşman evlərinə qayıtdı.

Alməmmədgil də, camahatın hamısı da bildi ki, bu işi pozan Pullu Məhərrəmdi; Arğac onnan keçibdi.

Ələsgər baş qaldırıb camahat içində gəzə bilmədi. Fikirdən, qüssədən saralıb-solmağa başdadı. Axırda xəstələndi, yorğan-döşəyə düşdü.

Alməmməd kişi eşqin, məhəbbətin nə olduğunu bilirdi. Fikir elədi ki, Ələsgərə bir saz tapsın, bəlkə, çalıb-oxuya, dərd-qəmi dağıla. Getdi Qannikənd kəndindən bir saz gətirdi. Ələsgər meylini saza saldı, az bir müddətdə əli saza yatdı, çalıb-oxumağı örgəndi. Yanına kim gəlib dərdini soruşturduسا, ona söznən cavab verirdi.

Bir gün Alməmməd kişinin qohumları, istiyənnəri yiğilib, Ələsgərin yanına gəldilər. Hərə bir yannan ürək-dirək verdi ki, sənin nəyin var, niyə yatişsan?! Məşədi Nədir sazı Ələsgərə verib dedi:

– Oğul, çal görüm örgənə bilibsenmi?

Ələsgər sazı götürdü, zilini zil, bəmini bəm, sinəsində müstəkəm elədi, “Yanıq Kərəmi” havasıyanan görək dərdini necə dedi:

Dərdim çıxdu, dindirməyin, həzarat!
Məni bir alagöz ceyran öldürür.
Qılınçsız, tüfəngsiz alır canımı,
Kimsə bilmir, pünhan-pünhan öldürür.

Heç bilmirəm neyləmişəm, neylərəm,
Xəncər alıb, qara bağrım teylərəm,
Bir canım var, yara qurban eylərəm,
El desin: “Aşıq də qurban öldürür”.

Ələsgərəm, bir gözələ mehmanam,
Ölməyincə çətin dönəm, usanam.
Əzrayılı qanni tutmasın anam,
Məni bir kirpiyi peykan öldürür.

Məşədi Nədir dedi:

– Oğul, nə çıxdu el qızı eldə. Kalvayı Qurbanın qızı olmasın, ayrı adamın qızı olsun. Onnan ötrü bu qədər ah-zar eləmə. Elə gözəl qızdar var, Kalvayı Qurbanın qızı onnarın yanında nədi ki! Günü sabah, hansı kənddən deyirsən, kimin qızını deyirsən, sana alarıq.

Ələsgər bu sözdəri eşidəndə elə bil, dərdinin üstünə dərd gəldi. Onun gözündə Səhnəbanıdan gözəl heç kim ola bilməzdi. Bu dəfə aldı görək nə dedi:

Eşidin, məclisdə arif olannar,
Sərrafam, gövhərim, kanım gedibdi.
Ah çəkibən yar yoluna baxmaqdan,
Yəqin bilin, yarı canım gedibdi.

Nazik barmaqlıdı, şümşad əllidi,
Ayna qabaqlıdı, siyah tellidi,
Şəkər söhbətlidi, şirin dillidi,
Tuti kimi xoş zəbanım gedibdi.

Müddətdi gözümnən olubdu iraq,
Əridib cismini dərdü qəm, fəraq.
Büllur buxaq, lala yanaq, ay qabaq,
Ala gözdü Səhnəbanım gedibdi.

İş sana agahdı, qədir ilahi,
Eşq əlindən itirmişəm irahı.
Ələsgərəm, budu sözün kütahı,
Yar gedəli din-imanım gedibdi.

Söz tamama yetişdi, əmə Ələsgər sazı əlinnən yerə qoymadı. Hərə bir yannan onu danlamağa, öyünd-nəsihət verməyə başdadı ki, Səhnəbanının fikrini başından çıxart. Dünya dağıla, Pullu Məhərrəm qoymaz ki, bu iş düzələ.

Aldı görək, “Kərəm gözəlləməsi”ynən bir dəfə Ələsgər ordakılara nə dedi:

Ay arıflər, gəlin sizə söyləyim,
Kəsilib üstümdən yar nişanası.
Dost uzaq olmaxnan könül yad olmaz,
Ölüncə qəlbində var nişanası.

Nütfədən pak olan özü pak olar,
Möminəm törəyən xoş idrak olar.
Əndəlib qan ağlar, zəhri çak olar,
Görsə gül üstündə xar nişanası.

Alməmməd kişi davam gətirə bilmədi , ağladı, dedi:

– Məşədi Nədir, dünyanının işdəri belədi. Əyər mənim də varım, halım olsayıdı, başıma bu iş gəlməzdi. Günahın hamısı Allahdadı.

Aldı görək Ələsgər sözünü necə tamamladı:

Ələsgərəm, qərq olmuşam bu qəmə,
Hədyan sözdər dağ çəkifdi sinəmə.
Nakəs müxənnətdən mətləb diləmə,
Yoxdu namus, qeyrət, ar nişanası.

Gördülər ki, öyünd-nəsihət heç bir əsər eləmədi; Ələsgər elə dediyini deyir.

O gününə camahatın içində yayıldı ki, Ələsgərə vergi verilib; sazi götürüb sinədən deyir.

Ələsgər Səhnəbanıdan sarı nə sərr sözü olsayıdı, oğlannardan dostu Paşıya deyərdi, qızlardan da əmisi qızı Zöhriyə. Onnar Ələsgərin yanına tez-tez gedib-gəlirdilər.

Paşaynan Zöhrə Ələsgərin yanına gəlmişdilər. Bunnar gələndə Ələsgər elə hesab eləmişdi ki, Səhnəbanıdan bir xəbər gətiriblər. Əmənə Zöhrə, nə də Paşa bu dəfə bir xəbər gətirməmişdi. Ələsgər qəm dəryasına qərq oldu. Gördü ki, nə Səhnəbanıdan ona bir xəbər gətirən var, nə də onun ah-naləsini Səhnəbaniya yetirən. Sazı sinəsinə basdı. “Hicran Kərəmisi”ynən görək nə dedi, Paşaynan Zöhrə nə eşitdi:

Ömrüm ah-vayınan keçdi dünyada,
Həsrət qaldım, əlim yara yetmədi.
Neçə namə yazdım canan elinə,
Heç birisi o diyara yetmədi.

Ələsgər bu sözü deyəndə Zöhrə köyrəldi, dedi:

– Əmin qızı ölmüyüb ki, sənin dediyini ona yetirməsin. Allah qoysa, sabah onnan sana bir xəbər gətirərəm.

Ələsgər sözün ikinci bəndini aldı:

Nə doyunca nazdı yarı görmədim,
Nə dilimnən əhvalını sormadım.
Bağ bəslədim, qönçə gülün dərmədim,
Xəzan oldu, bağçam bara yetmədi.

Dağların köysündə qar nişanası,
Gül üstə görünür xar nişanası.
Ölürəm, qəlbimdə yar nişanası,
Gözü yolda, intizara yetmədi.

Gözü yaşıdı, ey fiqərə Ələsgər,
İşi əysik, baxtı qara Ələsgər,
Olmadı dərdinə çara, Ələsgər,
Həsrət əlin o dildara yetmədi.

Mənim əzizdərim, o günü keçdi, sabah hamımızın üzünə xeyirrik-nən açılsın, sabah açılanda Zöhrə sənəyi götürüb bulağ'a getdi. Gecdən-gec Səhnəbanı da bulağ'a gəldi. Öpüşdülər, görüşdülər, Səhnəbanı soruşdu:

– Sən Allah de görüm Ələsgər necədi?
– Necə olajax, Allah onu elə oda qalıyb ki, dilnən deyiləsi döyü.
Sazı götürüb deyəndə də başının duman qalxır.
– Neylim, əlimnən nə gəlir! Allah əmimin oğlannarını qırsın, yurdu düzdənsin!

Bulağ'a gedib-gələn çoxuydu. Odu ki, artıq danışa bilmədilər. Zöhrə sənəyini gətirib öylərinə qoydu, birbaş Ələsgərin yanına gəldi. Ələsgər Zöhrənin hərəkətinnən bildi ki, Səhnəbanının yanından gəlir. Sazı başının üstünnən götürdü, zilini zil, bəmini bəm, sinəsində müstəkəm elədi. “Dilqəmi” havasıyanan görək Zöhrədən nə soruşdu, Zöhrə ona nə cavab verdi:

Söylə, qasid, müxtəsori-vəssalam,
Ərzimi canan dedin, nə dedi?
Bülbül tək asmana yetişib nalam,
Səhni-gülüstana dedin, nə dedi?

Ələsgərin bu yanıxlı havaynan belə oxumağı Zöhrənin də qəlbini cuşə gətirdi. Hörüklərinən birini ayırib sinəsinə basdı, Ələsgərə belə cavab verdi:

Gedib ərzi-halın yara söylədim,
İnciməsin mənnən, – canana dedi.
Zülm əliynən məni yada verillər,
Viran qalsın belə zamana, – dedi.

Aldı Ələsgər:

Yadına salanda boy-büsətin,
Xəstə könlüm minir eşqin atını,
Gah axtarır yerin yeddi qatını,
Gah çıxır asamana, dedin, nə dedi?

Aldı Zöhrə:

Nakəs müxənnətin boynu vurulsun,
Vay düşsün öyünə, şivən qurulsun,
Məhərrəmin oğlannarı qırılsın,
Qalmasın yurdunda nişana! – dedi.

Aldı Ələsgər:

Aşıq oldum bir nainsaf millətə,
Qolu bağlı məni verdi cəllətə.
İncilə, Zəburə, Söhvə, Tövrətə,
And verrəm Qurana, dedin, nə dedi?

Aldı Zöhrə:

Seyraqublar aralığı qatdilar,
Zülmünən boynuma kəmənd atdilar,
Atam, anam məni pula satdilar,
Onnar yetişməsin imana, – dedi.

Aldı Ələsgər:

Könül gərək istədiyin istiyə,
Dostun sözün dosta gərək dost deyə.
Rəhm elədin mən günahkar xəstiyyə,
Dərdimi loğmana dedin, nə dedi?

Aldı Zöhrə:

Zöhrəyəm, sinəmdə dərdü qəm çoxdu,
Üstümə tökülen peykandı, oxdu.
Dünyada ədalət, haqq divan yoxdu,
Yetirə dərdimi dərmana, – dedi.

Aldı Ələsgər:

Kəs dolandırmasın xam xəyalını,
Can qoyan istəməz dünya malını.
Yazlıq Ələsgərin ərzi-halını,
Sərvi-xuramana dedin, nə dedi?

Zöhrə söznən dediyi kimi, dilcavabı da bulağa necə getməyinnən, necə görüşməyinnən danışdı. Ələsgərin ürəyi bir az sakit oldu. Danışığının sonunda Zöhrə dedi:

– Ələsgər, Səhnəbanı deyir ki, nə olaydı, bu gündərə Ələsgəri görəydim. Əyər durub bir az gəzsən, eşiyə-baciya çıxsan, bəlkə Səhnəbanınan görüşə biləsən.

Deyəllər umud çox yaxşı şeydi; əyər xəstənin sağalmasına özünün umudu olmasa, həkimin dərməni kömək eləməz.

Aradan bir neçə gün keçdi. Ələsgər əyağa durdu, yavaş-yavaş qapıya-bajıya çıxdı, yoldaşları, tay-tuşdarı onu yazın ətirri havasında çöllərə, çəmənnərə apardılar, gözü-könlü açıldı, sapasağ oldu.

Günnər keçdi, həftələr dolandı, bir gün kəndin qızdarı bulaq başında sözü bir yerə qoydular ki, sabah dağa pencər yiğmağa getsinər. Səhnəbanı bunu bilən kimi Zöhrəyə xəbər verdi. Zöhrə Ələsgərə dedi, Ələsgər Paşaynan barabar heç kim yerinnən durmamış Çalmalı dağına tərəf üz qoydular. Gəlhagəl gəlib gün çıxan vaxtı dağa çatdılar. Paşa göy otun üstündə uzandı, gün kürəyinin arasını qızdıranda şirin yuxuya getdi. Ələsgər gözdərini tikdi kənddən gələn yola. Bir saat gözdədi, iki saat gözdədi, bir də gördü ki, qızdar karvanının ucu göründü. Ələsgər diqqət eliyəndə Səhnəbanıyi tanıdı. O saat könlü cuşə gəldi, sazı köynəyinnən çıxartdı, zilini zil, bəmini bəm, sinəsində müstəkəm elədi. Bu zaman sazin səsinə Paşa ayıldı, soruşdu ki:

– Ələsgər, nə oldu ki, qoymursan yatam?

Ələsgər dedi:

– Qulaq as, gör nə olub:

Dürdanəni səngi-siyah içində
Həsrət gözüm görən kimi tanıdı.
Konul beyvafadı, heç salmir yada,
Göz doymur, gözünün mehribanıdı.

Paşa yerinnən dikələndə gördü ki, qızdar gəlir. Ələsgər aldı sözün o biri bəndini:

Yanaqları güldü, olubdu xəndan,
Cismidə mələkdi, nəsildə insan,
Simi-zənəxdandı, mirvari – dəndan,
İnnabi ləbləri can dərmanıdı.

Adım Ələsgərdi, əslim Goyçəli,
Ələst aləmində demişəm “bəli!”
Həm aşığam, həm dərvishəm, həm dəli,
Canım gözəllərin yol qurbanıdı.

Qızdar ordan durub birbaşa Qıvla bulağının üstünə – Ələsgərgilin yanına geldilər. Ələsgər çoxdan bəri Səhnəbanını görüb kəlmə verib, kəlmə almamışdı. Qızdar çatar-çatmaz Ələsgər əyağa durdu, sazi si-nəsinə basdı, görək Səhnəbanını necə qarşılıdı:

Tərlan tamaşalı, maral baxışdı,
Qələm qoyub, asta-ata xoş gəldin!
Yolun sadağası canının basdı,
Qurban sənin kimi dosta, xoş gəldin!

Qızdar Ələsgəri ortalığa aldılar. Hamı başa düşdü kü, o, bu sözü Səhnəbaniya deyir. Səhnəbani utandığının yerə baxırdı, qızdarın da çoxu Səhnəbaniya baxıb gülümsünürdülər. Ələsgərin yadına Səhnəbanının ona “yar” deməsi düşdü. Aldı görək nə dedi:

Biz ki ilqar keçirmişik aradan,
“Amin”, desən, tez düzəldər yaradan.
Konlum yasdan çıxıd, qəlbim qaradan,
Gülə-gülə bu həvəsdə xoş gəldin!

Gözəllər sultani, ay mələkzada!
Özün kimi gözəl yoxdu dünyada.
Sən ki Ələsgəri salıbsan yada.
O səbəbdən gözüm üstə xoş gəldin!

Doğrudu, bu söz tamam yetişti, əmə Ələsgər Səhnəbanıya bircə “xoş gəldin!” eləmişdi, ürəyində deməli sözü çoxuydu. Zöhrə qızlara dedi ki, oturun dincələk. Ələsgər də bir az oxusun, könlümüz açılsın. Pullu Məhərrəmin qızı Cavahar dilləndi:

– Burya saza qulaq asmağa gəlmışik?! Durun pencərimizi yiğaq. Hər kəsin könlü istəsə, kənddə saz çaldırıb, qulaq asar.

Cavahar belə deyəndə Səhnəbanı bildi ki, nə təhər olsa, kəndə gedən kimi əhvalatı xəbər verəcək; bir də ya qismət, Ələsgəri bir də görə, ya görmüyə. Odu ki, qızdarın məclisi dağılacağının qorxdu, ölümünü gözünün qəbağına gəttirdi, Cavahara belə cavab verdi:

– Əşı, penər qaçmır ha!... Kənddə bu qızdar hardan bir yerə toplanıb məclis quracaq?! Kəndə aşiq gələndə də çox vaxt kişilər gedib qulaq asır, heç qızdarı yada salan da olmur.

Səhnəbanının belə deməyinə qızdarın çoxu tərəfdar çıxdı, yerrərinnən tərpənmədilər. Ələsgər bu dəfə “Təcnis” havasıynan aldı, görək nə dedi, Səhnəbanı nə eşitdi:

Sənnən ötrü ömrün barın becərdim,
Mübarek dəstidlə de bir üz, bir üz!
Ölüb bu dünyadan həsrət gedirəm,
Qoysan üzüm üstə de bir üz, bir üz!

İpək nazbalışa Mina dayandı,
Həcər nalə çəkdi, Minada yandı.
Həsrətinnən dərdim minə dayandı,
Sən gəlsən, əysilər de bir üz, bir üz.

Düzdü, Ələsgər Səhnəbanının qarşısında çox həvəsnən oxuyurdu, əmə ona yetişməyə umudu yoxuydu. Bilirdi ki, Pullu Məhərrəm neçə ki, sağdı, iki sevgilini qovuşmağa qoymaz. Ələsgər aldı, görək sözün axırıncı bəndində nə dedi:

Bayqu həsrət çəkdi, yara yetmədi,
Təbib neşter vurdu, yara yetmədi.
Yazlıq Ələsgər, əlin yara yetmədi,
Çalxan qəm bəhrində, de bir üz, bir üz.

Sözə diqqətnən qulaq asan, qızdar gördülər ki, Səhnəbanının gözdərinən yaş süzülməyə başdıyıfdı. Zöhrənin də ürəyi davam gətir-

mədi, ağladı. Qızdarın məclisi qəm-qüssə içində dağıldı. Ələsgərnən Paşa bulağın başında qaldı, qızdar ordan yavaş-yavaş uzaqlaşdırılar. Ələsgərin əlacı olsaydı, Səhnəbanını gözünnən uzaxlaşmağa qoymazdı. Səhnəbəni tez-tez dönüb Ələsgərə baxırdı. Ələsgər sazi sinəsinə götürdü, görək bu dəfə Səhnəbəni nə dedi:

Bəzənib, qurşanıb seyrə çıxan yar,
Alagözlü Səhnəbanım, yavaş get!
Bir qıya baxanda öylər yışan var,
Cəllad olub tökmə qanım yavaş get!

Mən sana aşiqəm, sən mana xata,
Dahanın bənzəyir qəndə, nabata,
Ləbin tənə vurur abi-həyatı,
Qoynu cənnət irizvanım yavaş get!

Ələsgərəm, oldum dəli, divana
At müjdanın, sinəm durub nişana.
Sallanışın bənzər huri-qılmana,
Kəbəm, qibləm, din-imanım, yavaş get!

Axşam qızdar öylərinə qayıdanda dağda olan əhvalatı danışdırılar. Cavahar da nə olmuşdusa hamısını anasına xəbər verdi. O gündən sonra Pullu Məhərrəm Səhnəbəniya öydən çölə çıxməyi, bulaqdan su gətirməyi də qadağan elədi.

Yaz keçdi, yay addadı, payız girdi. Kimin xeyir işi varıydı yavaş-yavaş görməyə başdadı. Nişan kim, toy eliyən kim...

Molla oğlu Əli oğluna toy eliyirdi. Toya Qızılıvəngli Aşıq Aliyi təklif eləmişdi. Hələ Aşıq Ali söhbəti başdamamış biri dedi ki, Alməmməd kişinin oğlu özünnən yaman söz deyir. Paşayı göndərdilər, gəldi Ələsgəri çağırıldı, Aşıq Alının yanına gətirdi. Aşıq Ali Ələsgəri danışdırıb gördü ki, çox mərifətdi, qanacaxlı oğlandı. Aşıq Ali saz çaldı, Ələsgərdən xayış elədi ki, oxusun. Ələsgər Aşıq Alının çaldığı havaynan söz oxumağa başdadı. Sonra bir-iki qatar da öz sözünnən oxutdu. Gördü kükü, doğrudan da, dediklərinə görə varılmış.

Aşıq Ali çalmaxda olsun, Ələsgər oxumaqda, kəndin qız – gəlini dəstə-dəstə toya gəlirdi. Səhnəbəni da qohum-qonşuların qızdarıyan

barabar toya gəldi. Səhnəbanı qapıdan girəndə Ələsgər onu gördü, bilmədi ki, oxuduğu sözü necə qurtardı. Səhnəbanı keçib üzü örtülü oturdu. Elə bu dəmdə Aşiq Alı Ələsgərə dedi:

- Oğul saz çala bilirsənmi?
- Bekara dinqılladıram.
- Buyur görüm, necə dinqılladırsan.

Aşiq Alı sazı Ələsgərə verdi. Ələsgər sazı alıb, zilini zil, bəmini bəm, sinəsində müstəkəm elədi, çalmağa başdadı. Ələsgərin gözü Səhnəbanıdaydı. Gördü ki, dirəyin dibində oturub, əmə üzü ürbənddidi. Ələsgər çoxdan bəri Səhnəbanının üzünü görməyin həsrətini çəkirdi. Aldı görək Səhnəbaniya nə dedi, camahatnan Aşiq Alı nə eşitdi:

A bimürvət, həsrətini çəkməkdən
Yetişmişəm cana üzün bürümə!
İllər ayrısiyiq, fürsət düşəndə
Çəkilib pünhana, üzün bürümə!

Yusif kimi məni saldın azara,
Təbibimsən, eylə dərdimə çara.
Ya buyur cəllada, ya çəkdir dara,
Ya yetir dərmana, üzün bürümə!

Yazlıq Ələsgərəm, mən sana qurban,
Xəstəyəm, dərdimə gəl eylə dərman,
Sən mələkzadasan, ay huri, qılman,
Gəlmışəm qurbana, üzün bürümə!

Bu sözdəri eşidəndə Səhnəbanı üzünün bir tərəfini açdı. Ələsgər gör-dü ki, Səhnəbamı onun sözünü başa düşdü. Bu dəfə aldı görək nə dedi:

Can qurban eyləsən, layıqdi, layıq,
Bir var ki mətləbi tez qanan ola.
İşarətnən, qaş-gözünən anniya,
Nəinki deməknən söz qanan ola.

Canım qurban olsun o əhli-dilə,
Qaşdarın oynada, gözününən gülə.
Dilin tərpənməmiş dərdini bilə,
Qurbanam gözünə, göz qanan ola.

Belə yar yetirə baxtın kövkəbi,
Dəsti qana ürəkdəki mətləbi.
Nə lazımlı dil deyib, tərpətmək ləbi,
Nə keçsə konlunnan düz qanan ola.

Ələsgər söylüyər söz müxtəsərin;
Ağlı kamil ola, kamalı dərin.
Eşidənlər deyə: “əhsən”, “afərin”,
Əgər məclisində yüz qanan ola.

Aşıq Ali o vaxt Göyçənin ən ustad aşığıydı. Onun bilmədiyi söz yoxuydu. Ələsgərin oxuduğu sözdərə fikir verdi, gördü ki, çox qiy-mətdi sözdərdi, özü də bu sözdəri elə burda dedi. Aşıq Ali belə həzircavablığı hələ heç kəsdə görməmişdi.

Caldılar, oxudular, oynadılar, toy məclisi qurtarannan sonra Aşıq Ali Ələsgərnən barabar onnara getdi. Alməmməd kişiynən dünyanın gəl-mişinnən-getmişinnən səhəbat elədilər. Sabah hamınızın üzünə xeyir-rikən açılsın, sabah açılanda çay-çörəkdən sonra Aşıq Ali Alməmməd kişiyyə dedi:

– Alməmməd, Ələsgərdən çox yaxşı aşiq olar. Əyər irazlaşsanız, onu yanımcax aparıf örgədərəm.

Alməmməd kişi kannan-başnan irazi oldu. Aşıq Ali öz sazını, Ələsgər də öz sazını götürdü, bir neçə hava caldılar, oxudular. Sonra Aşıq Ali üzünü Ələsgərə tutub dedi:

– Oğul, sözdərin də xoşuma gəldi, oxumağın da, saz calmağın da. Az kəm-kəsirin var. Onu da tezdiknən düzəldərsən. Əmə aşixlığın öz-gə şərtəri də çoxdu. De görüm onnardan da halisanmı?

– Ali dayı, icazə versən, bildiyim o şərtəri söznən deyərəm.

– Oğul, mən buna çox şad olaram; söznən de.

Ələsgər sazı sinəsinə basdı, görək nə dedi:

Aşıq olub, diyar-diyar gəzənin,
Əvvəl, başda pürkamalı gərəkdi.
Oturub-durmaqda ədəbin bilə,
Mərifət elmində dolu gərəkdi.

Xalqa həqiqətdən mətləb qandırıa,
Şeytanı öldürə, nəfsin yandırıa.

El içində pak otura, pak dura,
Dalısınca xoş sədalı gərəkdi.

Daşındığı sözün qiymatın bilə,
Kəlməsinən ləlü gövhər süzülə.
Məcazi danişa, məcazi gülə,
Tamam sözü mümmalı gərəkdi.

Arif ola, eyhamınan söz qana,
Naməhrəmnəm şərt eyliyə, utana,
Saat kimi meyli haqqa dolana,
Doğru qəlbi, doğru yolu gərəkdi.

Ələsgər, haqq sözün isbatın verə,
Əməlin mələklər yaza dəftərə,
Hər yanı istəsə, baxanda görə,
Təriqətdə bu sevdalı gərəkdi.

Söz tamam olan kimi Aşıq Ali Ələsgərin boynunu qucaqlayıb üzünnən öpdü, dedi:

– Oğlum, aşiq olana çalıb-oxumaqdandan əvvəl bu dediklərin lazımdı.

Aşıq Ali Ələsgəri götürüb, özüynən barabar apardı. Onnar gedənnən bir neçə gün sonra Pullu Məhərrəm toy elədi; Səhnəbaniyi ağlada-ağlada oğlu Mustafiyə aldı. Leyliyi Məcnunnan, Məcnunu Leylidən, Əsliyi Kərəmnən, Kərəmi Əslidən eliyən zalım fəlek Ələsgəri Səhnəbanıdan Səhnəbaniyi da Ələsgərdən elədi...

Ələsgər kəndə qayıdanda gördü ki, lələ köcüb, yurdu ağlıyır; Səhnəbanı gedibdi. Kərəm Əslisiz, Əsli Kərəmsiz, Məcnun Leylisiz, Leyli Məcnunsuz yaşiya bilmədi, əmə Ələsgər Səhnəbanısız, Səhnəbani da Ələsgərsiz yaşadı. Ələsgər 40 yaşına qədər öylənmədi, məclislərdə, qanan adamların yanında öz dərdinnən danişdi, nalə çekdi. Axırda Cavanşir mahalının Yanşaq kəndinin Nəbinin qızı Anaxanımnan öyləndi, ömrünün axırına qədər onnan yaşadı, gün keçirib uzun ömür sürdürlər. Sizin də ömrünüz uzun, günnəriniz xoş keçsin!..

AŞIQ ƏLƏSGƏR YANŞAQDA

Mənim əzizlərim, sizə hardan xəbər verim, kimdən deyim? Göyçə mahalının Ağkilsə kəndindən Aşiq Ələsgerdən.

Aşiq Ələsgər el arasında yaxşı bir aşiq kimi tanınandan sonra çoxları toy eləyəndə Aşiq Ələsgəri aparırdı. Ələsgərin aşılığı ilə bərabər, onun xasiyyəti, mərifət və qanacağı hamiya xoş gəlirdi. Onda bir xüsusiyyət də var idi ki, deməzdi bu ağadı, bu bəydi, bu rəncbərdi, bu varlıdı, bu kasıbdı... Kim onu toya, ayrı xeyir işə çağırırdısa, “yox” deməzdi. Odur ki, hamı onun xətrini çox istəyirdi.

Onu da deyim ki, Aşiq Ələsgər qırx yaşına çatmışdı, amma hələ evlənməmişdi. Səhnəbanidan əli üzüləndən sonra, elə bil, baxtından küsmüşdü. Atası, anası, o biri qohumları nə qədər öyünd-nəsihət elə-yirdilərsə də, beyninə batmirdi.

Bir gün Aşiq Ələsgər səfərdən qayıdanda, yenə qohum-qardaş başına yiğildi. O, səfərdə gördüklerindən danışdı. Sonra sazını götürdü qızlara, gəlinlərə dediyi tərifləmələrdən oxudu, hamiya ləzzət verdi.

Gecənin bir vaxtına qədər çaldılar, oxudular. Qonu-qonşu dağılıb evlərinə gedəndən sonra Alməmməd üzünü Ələsgərə tutub dedi:

– Oğul, sənin evlənmək vaxtin keçir. Aranı, dağlı gəzirən, nə qədər gözəl qız görürən, çoxuna da tərifləmə deyirsən; gəl daşı ətəyindən tök, bu bəyəndiyin qızlardan birini al!

Ələsgərin anası Pərizad da Alməmmədin sözünə qüvvət verdi:

– Oğul, o biri qardaşların da böyüüb. Sən evlənməsən, səndən keçib onlar da evlənməyəcək.

Alməmməd bir də dilləndi:

– Oğul, Allaha şükür, indi səni hamı tanır. Kimə ağız açsaq, ki-min qızını istəsək, bize “yox” deməz. Nə qədər adlı-sanlı adam varsa, o da bizlə qohum olmağı canına say bilər.

Ələsgər yenə ata-anasını cavabsız qoyma. Bircə bunu dedi ki, hələ evlənməyin vaxtı deyil.

Bir müddət də keçdi. Bir gün Kəlbəcərin Yanşaq kəndindən Söyüñ bəy adam göndərirdi ki, Aşiq Ələsgər, xeyir isimiz var; xahiş eləyirik, sazını da götürüb gələsən!

Aşiq Ələsgər elə o günün səhəri tezdən həmin adamla bərabər Yanşağa yola düşdü.

Söyün bəy Göycənin Zod kəndindən olan Səməd ağanın bacısı Xırda xanımın əri idi. O, Göycəyə gələndə həmişə Səməd ağanın qonağı olardı. Səməd ağa da Aşıq Ələsgəri çağırıldır, yaxşı bir məclis düzəldərdi. Söyün bəy Aşıq Ələsgəri çox xoşlayırdı.

Aşıq Ələsgərgil Yanşağa çatanda gördülər ki, Söyün bəy onların yoluunu gözləyir. Xoş, beş, on beş... Görüsdülər, öpüşdülər...

Toy Söyün bəygilin qohumlarının idi. Toya hələ iki gün var idi. Söyün bəy heyvan kəsdirdi, yaxşı çay-çörək hazır elədilər, dost-qohumları, qonu-qonşuları Aşıq Ələsgər sazını götürdü, onlara yaxşı səhbət elədi, hamı razı qaldı.

Axşamdan bir az keçmiş qonu-qonşu hərə öz evinə getdi. Aşıq Ələsgərlə Söyün bəy səhbət eləyirdilər. Bir də gördülər ki, siçanlar evin künclərində o təref-bu tərefə qaçışır. Səhbət dəyişildi siçanın üstünə. Xırda xanim da səhbətə qarışdı. Siçanların palazı, xalı-gəbəni, yorğan-döşeyi doğramasından; yağ dərilərini, motalı murdarlamasından, sandığın içində olan puxça paltarlarını külə döndərməsindən, kəndiləri deşib, taxılı daşimasından yanıqlı-yanıqlı şikayetləndi.

Doğrudan da, o ili bir Yanşaqda yox, elə hər yerdə siçan o qədər artmışdı ki, öhtəsindən gəlmək mümkün deyildi. Göyçədə də vəziyyət belə idi. Qoyunun ağızını açırdılar ki, siçan taxılı yaridan keçirib.

Birdən Aşıq Ələsgər gözünü gəzdirəndə gördü ki, pişik bir qədər aralıda oturub bunlara tamaşa eləyir. Dedi:

– Sizin bu pişiyiniz, bəs, nə iş görür ki, siçan bu qədər artıb?!

Söyün bəy dedi:

– Pişik gündə bir-ikisini öldürməklə başamı gələr? Çöllərdə də qarışqa kimidi. Bu il taxılın yarısı da elə gəlmədi.

Gecədən xeyli keçmiş o biri evdə yer düzəlttilər ki, Aşıq Ələsgər yatsın. O, bir çimir almışdı-almamışdı baxdı ki, sıqqılı gəlir. Fikir verəndə gördü ki, pişikdi. Burdan vurur, ordan çıxır, ordan vurur, burdan çıxır, o evə gedir, bu evə qayıdır... Xülasə, pişiyin sıqqıltısı-tıqqıltısı Aşıq Ələsgəri yatmağa qoymadı.

Sabah hamınızın üzünə xeyirliliklə açılsın, sabah açılanda Aşıq Ələsgər gördü ki, pişik gecə 18 siçan öldürüb, gətirib onun yatağınınayaq tərəfində cərgə ilə düzüb.

Aşıq Ələsgər bunu Söyün bəyə dedi. Söyün bəylə Xırda xanım gəlib baxdılar, məöttəl qaldılar. Xəbər qonşulara çatdı. Hamı gəlib baxdı, pişiyin bu hərəkətinə təəccüb elədilər. Onlar pişiyin bu qədər

siçan öldürdüyüñə təəccüb eləmirdilər; ona təəccüb eləyirdilər ki, niyə cərgə ilə düzüb? Bir də, niyə Aşıq Ələsgərin yerinin ayaq tərəfinə düzüb?

Söyün bəy dedi:

– Aşıq Ələsgər, indiyə qədər pişik niyə belə hünər göstərmirdi?!
Öldürdüyü siçanları sənin yerinin ayaq tərəfinə düzməkdə onun məqsədi var.

Hami gülüdü.

Aşıq Ələsgər gördü ki, doğrudan da, pişiyə tərif yaraşır. Sazı götürdü, simlərin düzəltdi, tərifə başladı, görək necə başladı; bu gecəki əhvalatı görək, necə nəzmə çəkdi. Biz də saz ilə deyək, şad olun.

Dad! Siçanın əlindən
Yetişmişik cana, pişik!
Dünyanı bizdən ötəri
Döndərib zindana, pişik!
Dağıdırıb kəndliləri,
Dadanıb yaxtana, pişik!
Doğrayıb zər libası,
Eləyib əfsana, pişik!
Alagöz gəlinləri
Qoyub yana-yana, pişik!

Birisı boz dikqulaq,
Birisı qonur, balaca;
Dərmə-qayıq farmaşın
Hər yanından açıb baca;
Bezinən irəftardı,
Qumasınan düşüb ləcə;
Harda görsə, zər, ziba,
İstifa, tirmə, alaca,
Biləsən nə hal kəsir
Döşəyə, yorğana, pişik!

Nə qədər əlləşirəm,
Bu məluna yoxdu çara;
Gündüzlər pünhan olur,

Gecələr çıxır aşkara;
Çıraqı yandıranda,
Qaçır, soxulur divara.
Dağıdır quyuları,
İndi daraşib anbara;
Müxtəsər, ruzumuzu
Döndəribdi qana, pişik!

O gödək, zalimü fasiq
Belə bir azar elədi;
Aləmə gen dünyani
Bizdən ötrü dar elədi;
Hamı dərddən ziyada
Bu dərd mana kar elədi;
Dəldi yağ dərilərin,
Xumları murdar elədi;
Axşamadək evlərdə
Qurular zasdana, pişik!

Aşıq Ələsgər gördü ki, adamlardan bir az aralıda, divarın üstündə pişik rahatca əyləşib, saza qulaq asır. Aldı, görək bu dəfə nə dedi:

Yatmadım sübhə kimi,
Mən baxdım qılıü-qalına;
Öyrənib xəsyətini,
Bələd olmuşam halına;
Ədəbinən əyləşibsən,
Səd aferin kamalına!
Aləmin padışahı
Dəstini çəkib dalına;
Qaynağın poladlanıb,
Dönübsən aslana, pişik!

Mən səni iyid bildim,
Verdim aran-dağı sana;
Alaçığı, ağ çadırı,
Eyvanı, otağı sana.

Müxtəsəri, vəssalam,
Budu sözün sağı sana:
Gözəllər əsirgəməsin
Pendiri, qaymağı sana;
Yeyəsən nəmilərdə,
Dönəsən sultana, pişik!

Söhbətə qulaq asanlardan biri dilləndi:

– Xırda xanım, Aşıq Ələsgər pişiyinizi belə ki, təriflədi, xələti nə olacaq?

– Evdə bir çıxarlıq göy mahud var. Onu xələt verirəm.

Aşıq Ələsgər dedi:

– O çıxarlıq mənim dediyim tərifin xələtidi. Ən böyük mükafatlar hünər göstərənində.

Söyüñ bəy dedi:

– Hünər göstərəni nə ilə mükafatlandırmaq olar?

– Onda qulaq as!

Aldı, görək Aşıq Ələsgər nə dedi, ordakılar nə eşitdi:

Xanım xələt bağışladı,
Ələsgər yazdı dəftərə;
Göndərərəm tüllablara,
Məlum olsun hər şəhərə;
İyiddi, ölməyincə
Arxasını qoymaz yerə.
Pristav qubernata,
Qubernat yazsın sərdərə;
İnşallah, nişan verər
Sana divanxana, pişik!

Mənim əzizlərim, pişiyin tərifini eşidəndə, hamı Aşıq Ələsgərə dönə-dönə “sağ ol!” dedi. Aşıq Ələsgər sazı köynəyinə qoyanda, qonu-qonşu da öz evlərinə getdi.

O günü axşam elədilər. Sabah hamınızın üzünə xeyirliklə açılsın! Sabahısı günü toy başladı.

Camaat bu iki gündə pişikdən, Aşıq Ələsgərin onu tərifləməsin-dən danışındı. Axşam məclis qurulanda Aşıqdan xahiş elədilər ki, pişiyə dediyi tərifi oxusun. O, camaatın xahişini yerə salmadı.

Yanşaqda nə qədər adam varyidisa bu məclisə cəm olmuşdu. Kişilər bir tərəfdə, arvadlar da bir tərəfdə əyləşmişdilər.

Ağsaqqalların məsləhəti ilə Aşıq Ələsgər Abbas Tufarqanının dastanını başladı. Camaat elə diqqətlə qulaq asırdı ki, gecənin necə keçdiyindən xəbərləri olmadı. Bir də baxdılar ki, xoruz banladı. Aşıq Ələsgər söhbəti burda saxladı, qalanını sabah gecə danışacağını bildirdi.

Onu da deyim ki, Aşıq Ələsgər məclisə göz gəzdirəndə gördü ki, arvadların arasında, dirəyin yanında bir gözəl əyləşibdi, gəl görəsən. Elə gözəl var ki, baxırsan camaldan yaxşıdı, amma duruşu, tərpənişi, baxışı bildirir ki, diyişdi. Aşıq Ələsgər gördü ki, bu gözəl o gözəllərə bənzəmir. Görkəmindən bilinir ki, qanacağı, mərifəti yerindədi.

Aşıq Ələsgərin fikrindən keçdi ki, bu gözələ bir tərif desin. Amma dastanın arasına belə söz salmaq istəmədi. Həm də Söyüň bəydən onun kim olduğunu öyrənmək üçün tərifi o biri axşama saxladı.

Məclis dağıldan sonra Söyüň bəy yenə Aşıq Ələsgəri evlərinə apardı. Aşıq Ələsgər gecə rahat oldu. Sabah hamınızın üzünə xeyirliklə açılsın! Sabah çay-çörəkdən sonra Aşıq Ələsgər Söyüň bəyə dedi:

- Söyüň bəy, maşallah, Yanşağıın da qız-gəlinləri çox gözəldilər.
- Aşıq Ələsgər, bunlar ki, gözəldilər, bəs niyə birini tərifləmədin?

Yoxsa tərifə layiq olanı yoxdu?

– Niyə yoxdu, var. Çoxusu tərifə layıqdi. Axşamkı məclisdə dirəyin yanında əyləşən gözələ də ki heç söz ola bilməz. Duruşu, tərpənişi də xoşuma gəldi. Saza-söhbətə qulaq asmağından da gördüm ki, həm də əhli-haldı.

Aşıq Ələsgərlə Söyüň bəyin danışığına qulaq verən Xırda xanım söhbətə qarışdı; üzünü Söyüň bəyə tutub dedi:

- Anaxanımı deyir.

Söyüň bəy də Xırda xanımın sözünü təsdiqlədi, sonra dedi:

– Anaxanım bu tərəflərdə bir gözəldi. Hayif ki, yazığın baxtı gətirmədi.

- Nə olub?

– Bədbaxtı bir gözəl, qoçaq oğlana vermişdilər. Bir il çəkmədi, oğlan Allah rəhmətinə getdi. Ondan bəri də 3-4 ildi ki, neçə yerdən istəyirlər, baxtından küsüb, əre getmək istəmər. Qardaşları, ata-anası nə qədər öyünd-nəsihət eliyirlərsə də, qız elə dediyini deyir.

Söyün bəy belə deyəndə, Aşıq Ələsgərin öz baxtından küsdüyü yadına düşdü. Ata-anasının öyüd-nəsihətləri, yalvarışları gəldi durdu gözünün qabağında. Bircə bunu dedi:

– Söyün bəy, Anaxanımı qınama.

Bu söhbətdən sonra Anaxanım Aşıq Ələsgərin gözündə ucaldı, daha da gözəlləşdi...

Dastanın olmasını eşitmək üçün camaat axşam olmayı gözlədi. Elə ki, şər qarışdı, camaat mal-heyvanını rahat elədi, yenə toy evinə toplaşdırılar.

Aşıq Ələsgər gördü ki, Anaxanım yenə dünənki yerində əyləşib, Ay kimi işiq salır. Aşıq Ələsgər dastandan qabaq bir-iki qatar oxudu, sonra gözücü Anaxanıma bir də baxdı, aldı, görək nə dedi, camaat nə eşitdi:

Bir sözüm var sana pünhan deməli,
Qail olsan, deyim, gül, sana qurban!
Nə müddətdi həsrətini çəkirəm,
Söyləyin, dərdimi bil, sana qurban!

Cünum olduğunu hər mahal bildi,
Dərd məni söylətdi, düşmanlar güldü.
Bivəfa qızlardan əlim üzüldü,
Eylərəm canımı, dul, sana qurban!

Bu bəndi deyəndə Söyün bəy də, Xırda xanım da başa düşdülər ki, Aşıq Ələsgər bu sözü Anaxanıma deyir. Anaxanım özü də bir şey hiss eləyən kimi oldu.

Aşıq Ələsgər aldı sözün tapşırmasını:

Ələsgəri gözdən qoyma irağ.
Konul tab gətirməz dərdi-fərağ.
Leyli kimi vədə versən bulağ,
Məcnun tək gözlərəm il, sana qurban!

Anaxanım yəqin elədi ki, Aşıq sözü buna deyir, həm də vəfali ola-cağını bildirir.

Harda danışdışa, Ələsgər dastanı ordan başladı danışmağa. Camaat bir də gördü ki, yenə nağılin şirin yerində xoruz banladı. Aşıq Ələsgər söhbəti dayandırdı, sabah gecə nağılı qurtaracağına söz verdi.

Məclis dağıldı, hərə öz evinə getdi.

Aşıq Ələsgərlə Söyün bəy evə geləndə Söyün bəy məsələni açdı:

– Aşıq Ələsgər, sən o sözü Anaxanıma dedin. O özü də bunu başa düşdü. Sən nə vaxta kimi subay qalacaqsan?! Fikrindən keçirsə, Anaxanım sana “yox” deməz. Qardaşları da canla-başla bu qohumluğa razi olalar.

Aşıq Ələsgər dedi:

– Görək.

Aşıq Ələsgərlə Söyün bəyin bu gecəki söhbəti bu “görək”lə qurtardı.

Belə xəbər tez yayılan olur. Xırda xanım bu məsələni Anaxanıma çatdırıldı. O, nə “hə”, nə “yox” bir söz demədi. Bircə onu dedi ki, qardaşlarım bilər. Bu söz elə onun “hə” deməyi idi.

Axşam camaat yenə toy evinə yığışdı. Aşıq Ələsgər dastanı səhərə qədər söyləyib qurtardı, camaat çox razi qaldı.

Sabah hamınızın üzünə xeyirliklə açılsın! Sabah tezdən Söyün bəy Aşıq Ələsgəri çox hörmətlə yola saldı; camaat nə qədər dövran pulu yiğmişdəsa, onu bilmirəm, Söyün bəyin nökərinin qabağına beş erkək qatdı ki, bunu Göycəyə – Aşıq Ələsgərgilə apar.

Aşıq Ələsgər Söyün bəyə əl verib xudafisləşəndə Söyün bəy dedi:

– Aşıq Ələsgər, Anaxanım kimi adam tapmaq çətindi. Yolunu gözləyəcəm.

Aşıq Ələsgər Yanşaqdan şad-xürrəm Göycəyə qayıtdı. Yenə qohum-qardaş axşam onun başına toplaşdı. Yedilər, içdilər...

Aşıq Ələsgər həmişə səfərdən geləndə soruşturdukları ki, təzə söz deyibsinmi? Əgər demiş olsaydı, həmin sözləri onlara oxuyardı. Bu dəfə başına toplaşanlara pişiyin əhvalatını danışdı, onun tərifini oxudu, xeyli gülüşdülər. Sonra qardaşı Məşədi Salah soruşdu:

– Ay qağa, ayrı söz demiyibsən?

Aşıq Ələsgər bir az duruxdu, dilini sürüyə-sürüyə “yox” dedi. Başa düşdülər ki, ayrı söz də deyibdi. Əl çəkmədilər. Anaxanıma dediyi sözü də dedirdilər.

Alməmməd gördü ki, işlər düzəlib. Axşam qonu-qonşu öz evinə gedəndən sonra Alməmməd dedi:

– Oğul, Allaha şükür, görürəm ki, tərif dediyin qızı bəyənib. Günü sabahdan bu işin dalına düşmək lazımdı.

Pərizad da ərinin sözünə qüvvət verdi. Aşıq Ələsgər daha dillənib bir söz demədi. Evin külfətinin hamısı şad oldu.

Bir müddət keçəndən sonra Alməmməd bir neçə adamla Yanşağa getdi. Söyüň bəyi də götürdü, özünü Anaxanımın atası Nəbi kişinin qapısına yetirdi.

Qonaqları çox yaxşı qarşıladılar, Anaxanımın “hə”sini verdilər.

Alməmməd kişi hazırlıq gördü, toy çaldırmasa da, “peyğəmbəri” qaydada yaxşı toy elədi, Anaxanımı Aşıq Ələsgərə gətirdi. Allah həmin öz arzusuna yetirsin!

Mənim əzizlərim, deyirlər ki, gəlinin günü qayınata evində nə qədər xoş keçsə də, yenə gözü bir müddət atası evində olar. Bir də deyirlər ki, “doğma yurd şirin olar”. Anaxanım Yanşağı, qohum-qardaşını, bir yerdə gün keçirdiyi qız-gəlinləri bir gün də yadından çıxara bilmirdi.

Anaxanım Ələsgərə gəldiyi iki il yarım, üç il olardı. Belə bir az müddətdə Anaxanımın qohum-qonşu ilə, bir yerde gün keçirdiyi qız-gəlinlərə görüşmək arzusunu bilən Aşıq Ələsgər onu bir neçə dəfə atası evinə aparmışdı, həftələrlə orada qalmışdır.

Anaxanımın Yanşaqdakı qohumları, qardaşları – Rüstəm, Aslan, Kalvayı Zeynal onun xətrini çox istəyirdilər. Onlar da tez-tez Göyçəyə gəlib, bacılarına baş çəkirdilər.

Ağkilsə ilə Yanşağın arası bir günlük piyada yoldu. Hər saatliğina gedib-gəlmək də olmurdu. Qışda qar yolları bağlayanda dağlardan aşmaq hər oğulun işi deyildi...

Anaxanım Yanşağı yaddan çıxartmadığı kimi, onun qardaşları da Anaxanımı yaddan çıxarda bilmirdilər.

Bir gün Anaxanımın qardaşlarının fikrinə gəldi ki, Aşıq Ələsgər qış aylarının çoxunu aranda aşılıqlıda keçirir. Bizim də Göyçəyə gedib-gəlmeyimiz çətinə düşür, bacımız darixir. Yaxşısı budur ki, Ələsgərlə Anaxanımı köçürüb Yanşağa gətirək. Alməmməd kişinin evi Ələsgərsiz də dolanar.

Qardaşları fikirlərini Anaxanıma bildirdilər, Anaxanım da Aşıq Ələsgərə dedi. Ələsgər razılaşmaq istəmədi. Amma Anaxanım ona tez-tez ağız açırdı, dile tuturdu, razı salmağa çalışırdı. Bir gün belə, beş gün belə, axırda Ələsgər razılaşmalı oldu.

Anaxanımın Niyar adlı bir qızı da var idi. Bir gün Kalvayı Zeynal Ağkilsəyə gələndə, Ələsgərin razılığını bildi. Onlara kömək elədi, köçürdüb Yanşağa apardı.

Kalvayı Zeynal evlərinin bir gözünü Aşıq Ələsgərgilə verdi. Buranı səliqə-sahmana salıb, yaşamağa başladılar.

Aşıq Ələsgər əkin-biçin vaxtı əlini işdən üzmədi. O, qar işdə işləməsə, rahat ola bilmirdi. Yanşağa gələndən sonra da yer əkib-bəcərmək fikrinə düşdü. Anaxanımın qardaşları bunu biləndə, Ələsgəri qınadılar, Rüstəm dedi:

Allaha şükür, gül kimi sənətin var; əkin sənin nəyinə lazımdır?!
Taxıl əkməsən, dolana bilməyəcəksən?!

– Əkinsiz də yaxşı dolanaram; amma bir məsələ var ki, işləməsəm dura bilmirəm.

– Axı, taxıl əkininin vaxtı keçibdi, onda gərək dari əkəsən; dari əkininin vaxtına hələ var.

– Darı əkərəm.

– İndi boş yer hardadı ki, əkəsən?! Hamisini şumlayıb səpiblər.

– Özüm əkiləsi bir yer tapıb, orada qurdalanaram.

Rüstəm gördü ki, hardan deyir, Ələsgər ordan kəsir; daha söz güləşdirmək istəmədi. Bircə onu dedi ki, özün bilərsən.

Aşıq Ələsgər kəndin ətrafinı dolandı, örüşü axtardı, axırdı Yuxarı Yanşağın dəyirmanının qabağında əkiləsi bir yer seçdi. Başladı buranı ayaqla belləməyə. Axşamın, sabahın sərinində düz bir ay burada əl-ləşdi, yeri yaxşı şumladı. Sonra darını səpdi. Sığalladı. Ora sututası yer deyildi. Gördü ki, il quraq keçsə, dari yanacaq. Düşəri götürdü, başladı yuxarı tərəfdən, çaydan əkin yerinin üstünə arx çəkməyə. Darı göyərənə qədər on beş gün Fərhad kimi külüng vurdur, daşı, qayani yardı, arxi da başa çatdırıldı. Darı üzünü alandan sonra onu yaxşı suladı, arxa-yın oldu.

Toy eləmək isətəyənlər Aşıq Ələsgəri Göyçədə axtarış, Yanşaqa tapırdılar. Yaylaq vaxtı idi. Qaraqabaq camaatının çoxu xeyir işlərini yaylaqda keçirirdilər.

Aşıq Ələsgəri toyə aparırdılar. Xeyir işlər bir-birinin dalınca olurdu. Aşıq Ələsgər vaxt tapıb, evinə baş çəkə bilmirdi. Yaylağa çıxanlıarda belə bir qayda var: hər kimin ki xeyir işi olasıdı, növbəyə qo-yurlar. Hamı bilir ki, filan ayın filan günü filankəsin xeyir işi olacaq. Daha heç kəs növbəni qabaqlaya bilməz.

Xeyir işlər bir-iki gün ara verəndə Aşıq Ələsgər evlərinə gəlirdi. Hər dəfə gələndə dariya baxmağı yaddan çıxartmırıldı. Birində gördü ki, dari su istəyir, suladı. Bir dəfə gələndə gördü ki, hava yağarlıq keçdiyinə su istəmir, həm də elə gəlişib ki, elə bil, Tanrı bunu qəsdən belə bitirib; heç kəsin zəmisi belə deyil.

Mənim əzizlərim, onu da deyim ki, Aşıq Ələsgər darı yerini şumlayanda yerin ortasında bir qozqara kötüyü var idi. Ağacı adamin dizi bərabəri yuxarıdan kəsmişdilər, o yenə sıv verib budaqlamışdı. Aşıq Ələsgər istədiyi müddətdə həmişə bu kötüyün kölgəsində çörək yeyib, qəlyan çəkib dincələrdi. Kötük həm də ona bir növ həyan olmuş, yoldaşlıq etmişdi.

Aşıq Ələsgər yenə gəlib kötüyün kölgəsində əyləşdi, bir qəlyan çəkdi, xeyli istirahət elədi. O, zəmidən ayrılməq istəmirdi. Durub evə gələndə üzünü Qozqara kötüyünə tutub dedi:

— A kötük, darını sana tapşırıram, yaxşı gözlə!

Aşıq Ələsgər evə gələndə darının çox yaxşı gətirdiyini Anaxanıma da dedi və ona da tapşırıdi ki, arada bir baxsın.

Aşıq Ələsgər yenə yaylaqlara qayıtdı. Toy sahibləri onu gözləyirdilər. Bir qədər keçəndən sonra Ələsgər Yanşağa gələndə Kalvayı Zeynalla birlikdə gedib dariya baxdı. Dari qarğı kimi durmuşdu. Kötüyün kölgəsində əyləşdilər, bir qədər söhbət elədilər. Kalvayı Zeynal dedi ki, darının vaxtına hələ on beş gün var.

Aşıq Ələsgər yenə yaylağa qayıtdı. On-on beş gün toy məclisləri keçirəndən sonra Yanşağa gələndə zəmiyə baxıb gördü ki, dari çarğat kimi qızarır. Yəqin elədi ki, yetişib. O, birdən-ikiyə dari əkib becərməmişdi ha, biləydi ki, yetişib, ya yetişməyib. Sən demə hələ yaxşı yetişməyibmiş.

Gecə qonu-qonşu Aşıq Ələsgərin başına toplaşdı. Aşıq Ələsgər yenə sazını götürdü, çaldı, oxudu, hamının qəlbini şad elədi. Sazı köynəyinə qoyanda cavanlardan xahiş elədi ki, darını biçmək üçün sabah köməyə gəlsinlər. Cavanların hamısı birağızdan dedilər ki, səhər tezdən bizi dari zəmisinin içində görərsən.

Hərər dağlıb öz evinə getdi.

Sabah hamınızın üzünə xeyirliklə açılsın! Sabah açılında Aşıq Ələsgər Anaxanıma dedi:

— Xörək qayır, fəhlələrə aparım.

Anaxanım qazanı asdı, yaxşı bir plov bışirdı. Ələsgər xörəyi götürüb yola düdü. Zəmiyə yaxınlaşanda gördü ki, cavanların hərəsi bir yumşaq daşın üstündə rahatca əyləşiblər. O elə başa düdü ki, zəmini biçmək üçün haqq danişmadıqlarına görə cavanlar əllərini işə vurmaq istəmirlər. Aşıq Ələsgər gəlib çatdı.

— Salameleyküm.

– Əleyküməsalam.

– Uşaqlar, niyə məəttəlsiniz?

Cavanların aqsaqqalı dilləndi:

– Ələsgər əmi, dari hələ göydü.

Aşıq Ələsgər darıdan bir sünbül qoparıb ovcunda ovxaladı, dəninə baxdı. Sonra yaxınlıqdan keçən bir kişiye göstərdi. O kişi də dedi ki, göydü, beşaltı gün gözləmək lazımdı.

Aşıq Ələsgər süfrə açdı, cavanları məcburi süfrənin qırağında əyləşdirdi. Onlar çəkinə-çəkinə plovu yediler. Bayaqqı oğlan yenə dilləndi:

– Ələsgər əmi, nə zaman darını biçmək istəsən, biz hazır.

Cavanlar gedəndən sonra Aşıq Ələsgər darını yenə bir-iki adama göstərdi, hamısı dedi ki, göydü.

Aşıq Ələsgər qab-qazanı yiğışdırıb, dəstərhanın arasına bağladı, götürüb evə qayıtdı.

Anaxanım soruşdu:

– Ələsgər, niyə tez qayıtdın?

– Biçəsi olmadıq.

Niyə?

– Dedilər göydü.

– Kim dedi?

– Hər kimə göstərdimsem, dedi göydü. Beşaltı gündən sonra biçərik.

Aşıq Ələsgər yenə yaylağa qayıtdı.

Mənim əzizlərim, Aşıq Ələsgər yaylağa qayıtmadı olsun, sizə Yanşaqtan deyim. Aşıq Ələsgər gedən günün səhəri Yanşağın yaylaşından camaat mal-heyvanını da götürüb kəndə gəlməyə başladı. Kənddə hamı arpa, buğda, dari zəmisini biçib, məhsulunu götürmüdü. Aşıq Ələsgər hamidan gec əkdiyinə görə, bircə onun dari zəmisi bitili idi. Yaylaqdan gələn mal-heyvanın çıoxu buraxma idi. Bir də baxırdın, qoyun-keçi özünü verdi darının içini. Axşam kimin bir danası dariya gəlmirdi, gedib darının içinde axtarındı. İnsafi olanlar darının içinde heyvan görəndə qovurdu. Bununla başamı gələrdi?! Gərək bir adam əlində ağaç, gecə-gündüz darının yanında dayanayıdı. Saxsağan, qarğı, siçan da bir tərəfdən öz işini görürdü. Xülasə, üç-dörd günün içinde darida tutar qalmadı.

Aşıq Ələsgərin bu dəfə yaylaqdan qayıtması düz bir həftə çəkdi; yeddi ötüb, səkkiz deyən günü Yanşağa gəldi. Çay-çörəkdən sonra Anaxanıma dedi:

– Gedim dariya baxım, görüm yetişibmi?

Aşiq Ələsgər uzaqdan zəmiyə baxanda gördü ki, dari heç əvvəl-kinə oxşamır. Elə hesab elədi ki, yetişib deyə belə görünür. Gəlib çatanda gördü ki, dari nə gəzir, yel vurub, yengələr oynayır. Kosa saq-qalı kimi bir dəstə burda qalıb, bir dəstə orda. Onların da çoxusunun başı yoxdu; quş aparıb...

Aşiq Ələsgər ordan kor-peşman evə qayıtdı. Anaxanım soruşdu:

– Ələsgər, dari biçiləsidimi?

– Darının əsl biçiləsi vaxtıdı.

– Sabah fəhləniz olacaqmı?

– Fəhlə lazım deyil. Özüm tək bəsəm.

Anaxanım təəccübləndi:

– Onu tək biçib haqq eleyə bilərsənmi?!

– Əkəndə niyə tək əkə bilirdim?! Biçəndə tək biçə bilməyəcəm?!

Anaxanım gördü ki, yox, burda bir iş var. Ələsgər düzünü demir.

Bu dəfə yalvarıb soruşdu:

– Ələsgər, sən Allah, de görüm nə olub?

– Əgər mana kömək eləmək istəyirsənsə, sabah kilimdən-zaddan götür, gedək darının yanına, orda bilərsən nə olub.

Anaxanım əl çəkmədi, Ələsgər darının başına gələn əhvalatı ona danişdi. Anaxanım çox peşmanladı. Bir azdan sonra dilləndi:

– Onda daha orya nəyə gedirik ki?!

– Yox, Anaxanım, gedib ələ gələnini yiğmasaq, başımıza qaxınc olar. Bu töhməti götürmək olmaz. Elə neçə ki dünya var, danişib, üstümüze gülərlər...

Anaxanım da hərdənbir gəlib zəmiyə baxırdı. Ağlına gəlməzdi ki, bu bir həftənin içinde dari Ələsgər deyən kökə düşə. Səhər tezdən durdu, çörək-xörək hazır elədi, bir də bir kilim götürüb zəmiyə getdilər. Anaxanım zəmini görəndə qurudu. Dari nə qədər yeyilmişdi, yeyilmişdi; qalanını da mal-heyvan çıgnayıb yerə yapışdırmışdı. Biçiləsi deyildi, gərək yolunaydı.

Xülasə, darının biçiləsi yerlərini biçdilər, yolunası yerlərini də yolu, bir az dincələndən sonra kilimi sərdilər, daridan dəstə-dəstə kili-min üstünə tökdülər. Ələsgər əlinə bir paya aldı, döyməyə başladı, döy ki, döyəsən. Anaxanım da döyməyə kömək elədi. Döyüb qurta-randan sonra sovurdular. Baxıb gördülər ki, az miqdarda məhsul oldu.

Aşıq Ələsgər qəlyanını doldurdu, gəlib Qozqaya kötüyünün dibində əyləşib çəkməyə başladı. Bir qədər fikrə gedəndən sonra gördü ki, yox darının əhvalatı uzun haqq-hesab oldu. Ürəyinə bir neçə xana söz gəldi. Darı döydüyü payanı götürüb sinəsinə basdı, görək nə dedi, Anaxanım nə eşitdi. Biz də saz ilə deyək şad olun:

Arpadan, buğdadan çıxmışdı əlim,
Zəhmət çəkdir, dedim bir az dari olsun.
Yolmasın yolmaqdan qırıldı belim,
Bundan gələn xeyir zəhrimar olsun!

Aşıq Ələsgər bu bəndi deyəndə eşitdi ki, hardansa həzin səs gəlir. O tərəf-bu tərəfə diqqət eləyəndə gördü ki, Qozqara kötüyünün üstündəki şıvlərdi. Yel əsdikcə onlar səslənirlər, özü də onlar elə-belə səslənmir, nə isə deyirlər. Aşıq Ələsgər fikir verəndə gördü ki, onun bu şikayətinə Qozqara kötüyü cavab verir. Görək necə cavab verir:

Aşıq, nə meydanı yalqız alıbsan,
Söz deyim, sözünə barabar olsun.
Nahaq qalı, ortalığa salıbsan,
Elə iş tut, ondan xeyir kar olsun!

Aldı Aşıq Ələsgər:

Belinən bu yeri əkdir bir ayda,
Sulamaqdan su da qalmadı çayda.
Biçdim, döydüm, darım oldu bir bayda,
Qoy söyləyim, mahallarda car olsun!

Aldı Kötük:

Əfsana sözləri danışma bari,
Eşidənlər səni görərlər kari.
Sən orya sərmişdin bir istil* dari,
Umudluydun, ondan bir tağar** olsun?!

* İstil – bir girvəngə (400 qram)

** Tağır – yüz batman (600 kilogram)

Aldı Aşiq Ələsgər:

Hər kimə göstərdim, dedilər göydü,
Eşidib bilənlər çox mana söydü.
Dən tutan yerlərin saxsağan döydü,
Qarğaynan siçanın üzü qara olsun!

Aldı Kötük:

Eşidənlər qınamasın bizləri,
Sən də sal bordağə kal-öküzləri,
Qoş kotanı, çevirginən düzələri,
Günlüyün^{*} birindən bir anbar olsun.

Aşiq Ələsgər gördü ki, Kötük yaman haqlı söz deyir. Aldı sözün tapşırmasını

Ələsgər, başına qəhətdi peşə?!
Darı əkib yeməyibsən həmişə.
Sazı bas sinənə, təcnisdən döşə,
Yığ ruzunu, verən ellər var olsun!

Görək Qozqara kötüyü sözünü necə tamamladı:

Qara kötük deyər, tükənsin sözün,
Bu ilki işlərdən nə qorxub gözün.
Bir qızındı, bir arvadin, bir özün;
Üç adamnan dünya sana dar olsun!

Aşiq Ələsgər də, Anaxanım da gördürlər ki, Qozqaya kötüyünün dediyi çox haqlı, həm də çox töhmətli söz oldu.

Aşiq Ələsgər öz ürəyində bir az özünü danladı. Axı bu zəhmətlə niyə dari əkirdin ki, başına da bu iş gəlirdi. Sənin nə dolanmaz başın vardi!..

Darı zəmisinin yanından evə gələn kimi Aşiq Ələsgər dedi:
– Anaxanım, hazırlaş!

* Günlük – kotanla bir gündə şumlanan əkin sahəsi

– Ələsgər, nəyə hazırlaşım?

– Şələ-barxanamı yiğisdir, Göyçəyə qayıdaq!

Anaxanım Aşıq Ələsgərin sözünü daha çevirmədi. Ev-eşiyi yiğis-dirdilər, elə həmin günün səhəri köçüb, Ağkilsəyə gəldilər.

Bundan sonra Aşıq Ələsgər harada toy eləyirdisə, darının əhvalatını danişdirləb, ləzzət alırdılar.

Allah heç kəsin zəhmətini itirməsin! Allah hanının öz qazancını özünə qismət eləsin! Allah heç kəsi öz doğma yurd-yuvasından eləməsin!

AŞIQ ƏLƏSGƏRLƏ ŞƏMKİRLİ AŞIQ HÜSEYNİN GÖRÜŞÜ

Mənim əzizlərim, sizə hardan xəbər verim, Azərbaycanın Şəmkir mahalından. Şəmkir mahalında kimdən, Şəmkirli Aşıq Hüseyndən.

Şəmkirli Aşıq Hüseyin çox qabil sənətkar idi. Onun bilmədiyi söz, öyrənmədiyi dastan yox idi. Aşıq Hüseyin Tufarqanlı Abbasa, Qurbaniyə, Xəstə Qasıma bərabər şair idi. Toy məclislərində aşıqların oxuduqları sözlərin çoxu Şəmkirli Aşıq Hüseyndən olardı.

Aşıq Hüseyin həm də çox mərifətli, hər şeyin yerini bilən bir el aq-saqqalı idi. Hamı istəyirdi ki, onun toy şənliyini Aşıq Hüseyin yola sal-sın. Aşıq Hüseyin dastanları elə şirin danişir, sözləri elə məlahətlə oxuyurdu ki, onun məclisində olan cavanlar aşiq olmaq həvəsinə düşərdi. Aşıqlıq öyrənmək istəyənlər arzu eləyirdilər ki, nə olaydı, nə olaydı, şəmkirli Aşıq Hüseynə şəyird olaydı. Ermənilərdən də bir çox cavanlar Aşıq Hüseynə şəyird olmağa çalışırdılar...

Şəmkirli Aşıq Hüseynin vaxtında Göycə aşıqları məclislərdə ən çox Aşıq Ələsgərin sözlərindən oxuyurdular. Şəmkir, Qazax, Şınıq mahallarına gedən Göycə aşıqlarından məclisdeklər xahış eləyirdilər ki, bir söz başqa aşiqdan oxuyanda, birini də Aşıq Ələsgərdən oxusunlar. Aşıq Ələsgərin sözləri Azərbaycan torpağının hər tərəfinə yayılmışdı.

Şəmkirli Aşıq Hüseyin də Aşıq Ələsgərin sözlərini eşitdi: gördü ki, çox qiyməli sözlərdir. Onun təcnisləri Aşıq Hüseyni elə tutdu ki, onlardakı ustalığa heyran qaldı. Dodaqdəyməzlərini eşidəndə, hələ heç bir aşiqda rast gəlmədiyi belə sözlər Aşıq Hüseyni heyrətə saldı. Özü də bu cür sözlər düzəltdi və gördü ki, bu, çox çətin işdir; hər aşiq bunu bacarası deyil. Odur ki, Aşıq Ələsgərlə görüşmək həvəsinə düşdü. Amma xeyli müddət gözlədi, Aşıq Ələsgərin yönü Şəmkirə düşmüşdü ki, görüşələr.

O vaxt Göycə mahalında Ali, Ələsgər, Məhərrəm, musa, Alişan, Qəhrəman, Qasım, Mehdi, Qulu, Qurban, Nəcəf, Əsəd, Yunus kimi adlı-sanlı aşıqlar var idi. Bunların hamısı ustada qulluq eləmiş, aşıqlıq elmini tamam-kamil öyrənmişdilər. Amma Göyçədə elələri də var idi ki, öz-özünə saz çalmağı öyrənmişdi və bir neçə qatar da söz əzbərlə-yib, ortalığa düşmüşdü ki, mən də aşigham. Belə aşıqlardan bir də Hüseynqulağalı Aşıq Mikayıł idi.

Aşıq Mikayıl üç-dörd il idi ki, saz götürüb, aşılıq eləyirdi. Anacaq Göyçədə şətəli o qədər də işləmirdi. Tanınmaz yerlərə gedər, səsinə güc verər, qəpik-quruş yiğardi.

Bir gün Aşıq Mikayıl yenə sazını götürüb, o kənd mənim, bu kənd sənin, gəzə-gəzə gəlib Gədəbəyə çıxdı. Bir toy məclisində Aşıq Mıqıçla rastlaşdırılar.

Aşıq Mıqıç Şəmkirli Aşıq Hüseynin şeyirdi idi. O, Şəmkir mahalının Çardaxlı kəndindən idi. Erməni olsa da, türkçə çox düzgün və gözəl oxuyurdu. Amma onda bir xasiyyət var idi ki, tanımadığı aşiq görəndə, pisikdirməyə çalışardı.

Aşıq Mıqıç bir məclisdə bir-iki qatar oxuyandan sonra, ustadının bir bağlamasını dedi və Aşıq Mikayıldan tələb elədi ki, cavabını versin. Mikayıl qaldı məəttəl, nə qədər fikirləşdisə də, bir yana yoza bilmədi. Mıqıç Mikayılın sazını aldı, dedi:

– Nə zaman bağlamanı açdın, onda gəlib sazını apararsan!

Mikayıl bağlamanı ordakıların birinə yazdırıb, cibinə qoydu, korpeşman Göycəyə qayıtdı. Eve gələndən sonra da nə qədər fikirləşdi, bir şey çıxmadı. Dost-tanışına üz tutdu, aça bilmədilər. Elə hesab elədilər ki, dolaşdırmadı, sözün kökü yoxdu. Mikayılın əlacı kəsildi, Aşıq Ələsgərin yanına gəldi. Aşıq Ələsgər elə hesab elədi ki, Mikayıl ona şeyird olmağa gəlib. Çay-çörəkdən sonra Aşıq Ələsgər soruşdu:

– Mikayıl, nə yaxşı gəlibssən?

Mikayıl başına gələni olduğu kimi danışdı. Aşıq Ələsgər onu bir az danladı ki, niyə aşılılığı ustaddan öyrənməmiş çöllərə düşüb, özünü də, Göycəni də biabır edirsiniz?! Mikayıl dilləndi:

– Ələsgər əmi, bu, bağlama deyil; ağlına gələni yalandan quraşdırıb. Sözün kökü yoxdur, dolaşdırımadır.

Mikayıl kağızı cibindən çıxarıb, Aşıq Ələsgərə verdi. Aşıq Ələsgər üzünü oğlu Bəşirə tutdu:

Oğul, al oxu görüm.

Bəşir kağızı oxumağa başladı. Biz də sazla oxuyaq, şad olun:

Bir gün bir heyvanat gördüm,
Zənbur kimi can verir;
Xörəyi yük ilə gəlir,
Nəfəsi duman verir;
Dindirirsən danışmağa,

Nalə verir asmana;
Nə yerdədi, nə göydədi.
Sədri üstə yan verir.

Bir başı var, bir ayağı,
Gör neçə barmağı var;
İki qolu, bir boğazı,
Tək bircə dodağı var;
Əyləşibdi bir məqamda,
Hər yanda oylağı var;
Qoy eşitsin, hamı bilsin,
Hər gələnə nan verir.

Gəl biçarə Aşıq Hüseyin,
Qıl sözünü müxtəsər;
Onun abi gur gələndə
Olur dəli, dəngəsər;
Eşidənlər, fikir verin
Bu sözümə sərbəsər,
Əgər ki, ağam olmasa,
Sidqinə güman verir.

Mənim əzizlərim, elə ki söz qurtardı, Aşıq Ələsgər üzünü Mika-yıla tərəf tutub, acıqlı-acıqlı dilləndi:

– Sən deyirsən bu sözün evi yoxdur! Ustada belə qiymət verirlər?
Gör sadə bir şeyin üstündə nə gözəl bağlama düzəldib!
– Ələsgər əmi, sən Allah, nəyin üstündə düzəldib?

Aşıq Ələsgər Mikayila cavab vermədi. Sazı dirəkdən endirib, köy-nəyindən çıxardı, zilini zil, bəmini bəm elədi, düzəlddi. Bəşirə dedi ki, kağız-qələm gətir. Bəşir kağız-qələm gətirdi. Aşıq Ələsgər sazı sinə-sinə basdı. “Osmanlı divanisi” havası ilə görək nə dedi, Bəşir nə yazdı. Biz də sazla deyək şad olun:

Gələndə ustad kəlamı,
Köhnə yaram qan verir:
Mövcə gəlir bəhri-çeşmin,
Qətreyi-baran verir.

Dənəni torpaq içində
Göyərdir kani-kərəm;
Bir mələk müqərrər olmuş.
Bizlərə ərzan verir.

Aşıq Ələsgər üzünü Bəşirə tutub dedi:

– A bala, yazdınız mı?

– Ay Dədə, yazdım.

Aşıq Ələsgər aldı o biri bəndini:

Anlamaz, nadan eşitsə,
Deyər hədyandı bu söz;
Əhli-irfan məclisində
Ləlü mərcandı bu söz.
Müxtəsəri, türkü-zəbam,
Bil, “dəyirmandı” bu söz;
Ab şəcərə, ahən səngə,
Gör, neçə cövlan verir.

Mikayıl dilləndi:

– Ələsgər əmi, fikirləşdim, çox fikirləşdim, amma dəyirman heç ağlıma gəlmədi.

– Səndə ağıl var ki, ağlına da gələ!

Aşıq Ələsgər aldı sözün o biri xanəsini:

Şindandan dən gəlməyəndə,
Düşər bir qeyri hala;
Dahanından ataş qalxar,
Ah çəkər, eylər nala.
Qəzəbindən ləngər verər
Həm qabağa, həm dala;
Hay verdikcə alov səpir,
Dud qalxar, duman verir.

Mikayılın əl-ayağı yerə dəymirdi. Bu bəndi eşidəndə dilləndi:

– Sağ ol, Ələsgər əmi!

Aşıq Ələsgərin Mikayila bərk acığını tutmuşdu. Onun təlim-tərbiyəsiz saz götürüb aşiq sənətini biabır eləməsini Aşıq Ələsgər heç cür

bağışlaya bilmirdi. Mikayılin ona “sağ ol!” deməsindən də acığı gəlirdi. Əgər evi olmasa idi, ona bir-iki çırpardı da...

Aşıq Ələsgər aldı sözün o biri xanəsini:

Haydı kola, xınzır oğlu,
Şindi durma qarşida!
Paşol, molçı! İdi, durak!
Səni verrəm padsuda!
Oxuram “innafətəhnə”,
Mətləb allam yuxuda;
Şahi-Mərdan nökəriyəm,
Dərsini pünhan verir.

Soruşur Aşıq Ələsgər;
Dərsi kimdən almısız?
Əbəs yerə saz götürüb,
Elə qovğa salmısız;
Üç kəlmə sözdən ötəri
Siz ki mətəl qalmısız,
Nahaqdı qurbət vilayət,
Sizlərə dövran verir.

Bəli, mənim əzizlərim, elə ki, söz tamama yetişdi, Mikayıł söyüşü, hədə-qorxunu eşitməzliyə vurdu. Sözün üzün köçürtdürüb cibinə qoydu. Elə bil ki, dünyani buna bağışlamışdılar.

Aşıq Ələsgər soruşdu:

- Mikayıł, bu sözü götürüb nə edəcəksən?
- Aparıb Mıqıça verib, sazımı alacam.
- Bundan sonra yenə aşıqlıq edəcəksən?
- Bəli, edəcəyəm.
- Yox, sənin aşiq olmağına hələ çox var. Get bir ustada qulluq elə, bilmədiklərini öyrən, kəm-kəsirini düzəlt.
- Kimin yanına getdim, şəyird götürmədi.

Aşıq Ələsgər bir az yumşaldı:

- Səndə ki aşıqlığa həvəs var, mən öyrədərəm. Get sazını al, qaydanda mənim yanımı gələrsən.

Mikayıł sevinə-sevinə evlerinə getdi. Səhər tezdən yol başladı Çardaqlıya. İki günə gəlib Çardaqlıya yetişdi. Soruşub Mıqıçın evini

tapdı. Qonşuluqdan bir oğlan gedib Mıqıcı çölə çağırıldı Mıqıç çölə çıxanda gördü ki, Mikayıl gəlib. Əlindən tutub əhvalini soruşdu, evə təklif elədi. Mikayıl evə getmək istəmədi. Qonu-qonşu məsələdən hali oldu ki, Mıqıçın bağladığı aşiq gəlib. Bir göz qırpmında burya bir məclisin adamı toplaşdı. Qonşuluqdan aqsaqqal bir erməni Mikayılı da, Mıqıç da evlərinə apardı. Mikayıl kağızı çıxartdı. Oxudular gördülər ki, Mıqıç məclisdə oxuduğu bağلامanın cavabıdır. Özü də çox ustalıqla açılib. Mıqıç Mikayılın sazını özünə qaytarmaq istəmədi, dedi:

— Bağlamanı sən açmış olsaydın, sazını verərdim. Aşiq Ələsgər açıb, sazi verməyəcəm.

Mıqıç belə deyəndə həmin aqsaqqal erməni işə qarışdı:

— Aşiq Mıqıç, bağlama sənin olsayıdı, sən deyən idi. Bağlama özənində, o da gedib özgəyə açdırıb. Oğlanın sazını özünə ver.

Aşiq Mıqıç gördü ki, bu, çox tutarlı söz oldu. Dillənməzcə Mikayılın sazını özünə qaytardı.

Mikayıl sazını götürüb, birbaş Göyçəyə gəldi. Gələn kimi özünü Aşiq Ələsgərin yanına yetirdi. Aşiq Ələsgər Mikayılı yanında şeyird saxladı.

Mənim əzizlərim, Mikayıl Aşiq Ələsgərin yanında şeyird qalmaqdə olsun, sizə deyim Şəmkirli Aşiq Hüseynəndən. Mıqıç sözü götürdü, ustadinın yanına getdi. Məsələni Aşiq Hüseynə danışdı. O, bu işə görə Mıqıç bir az danladı. Sonra bağlamanın açmasını oxutdurdu. Mıqıç elə hesab edirdi ki, ustadı bağlamanın açılmasına pərt olacaq. Amma belə olmadı; Aşiq Hüseyn bu cavabdan razı qaldı. Mıqıça dedi ki, Aşiq Ələsgər bağlamanı çox gözəl və düzgün açıb. Aşiq Hüseyni razı salan bir də o idi ki, Aşiq Ələsgər özündən yaşca böyük olan ustada ehtiram göstərmmiş, onun bağlamasını ləl, mərcan kimi qiymətləndirmişdi. Aşiq Ələsgərin bu mərifəti Aşiq Hüseynin onunla görüşmək həvəsini bir qədər də artırdı.

Aşiq Hüseyn çox arzu edirdi ki, Aşiq Ələsgər Şəmkir tərəfə gəlsin, görüşsünlər. Amma Aşiq Ələsgər gəlmirdi ki, gəlmirdi...

Aşiq Hüseynin səbri kəsildi. Bir istədi ki, kağız göndərib, Aşiq Ələsgəri çağırtdırsın, amma bu fikirdən tez əl çəkdi. Ona görə ki, bağlamanın açılmasından sonra çağırtdırmaq onu meydana çağırmaq kimi başa düşülərdi. Çox götür-qoydan sonra belə qərara gəldi ki, özü Aşiq Ələsgərlə görüşə getsin.

Bəli, mənim əzizlərim, payız getdi, qış gəldi, qış hərləndi yaz oldu. Günlərin bir günü Aşiq Hüseyn atını mindi, sazını da ciyninə saldı.

Göyçeyə yola düşdü. Gəlhagəl, gəlhagəl, axşamtərəfi gəlib Ağbulaq kəndinə yetişdi. Ağbulaq kəndində Aşıq Hüseyni tanıdılar. O gecə onu saxladılar, yaxşı söhbet elətdirdilər. Sabah hamınızın üzünə xeyirliklə açılsın, sabah Aşıq Hüseyin yola düşəndə Kalvayı İrvaham soruşdu:

- Aşıq Hüseyin, Allah qoysa, səfərin harayadır?
- Aşıq Ələsgərlə görüşməyə gedirəm.
- Xahiş edirəm, qayıdanda bizi görməmiş olma!
- Baş üstə!

Səhər tezdən Aşıq Hüseyin Göyçə dənizinin kənarı ilə yol başladı Ağkilsəyə.

Dağ otu biçilirdi. Aşıq Ələsgər də biçinə gedirdi. Bu gün o, biçinə getmədi. Arvadı Anaxanım onun yanına gəlib dedi:

- A kişi, camaat biçinə getdi, sən niyə yubanırsan?
 - Arvad, mən bu gün getməyəcəm.
 - Niyə?
 - Bu gün Şəmkirli Aşıq Hüseyin bizə qonaq gələcək.
- Anaxanım daha bir söz soruşturmadı. Başladı ev-eşiyi səliqəyə salmağa. Aşıq Ələsgər qardaşı Məhəmmədi yanına çağırıb dedi:
- Məhəmməd, durma, get yaylaqdan heyvan gətir.
 - Ay qağa, xeyirdimi?
 - Bu gün Şəmkirli Aşıq Hüseyin bizə qonaq gələcək.
 - Ay qaşa, kim dedi?
 - Yuxuda görmüşəm. Sən durma, get heyvan gətir. Gerçək olar, qonağımıza kəsərik, qonaq gəlməsə, özümüzə kəsərik.

Məhəmməd atı mindi, heyvan gətirməyə getdi.

Aşıq Ələsgər qapı-bacada hərlənib, qonağın yolunu gözləməyə başladı. Bir də gördü ki, Zod yolu ilə bir atlı gəlir. Atlı gəlib kəndə ya-xınlaşanda yolun qırığında yer sulayan Məşədi Paşanın yanında dayandı. Nə danışdlarsa, Məşədi Paşa əlini kəndə tərəf uzatdı. Sonra atlı yenə yoluna davam elədi. Aşıq Ələsgərin ürəyinə damdı ki, Aşıq Hüseyin olacaq. Damin üstündən aşağı düşdü, qonağı qarşılıqlaşmaq üçün yola tərəf getdi. Qarama deyilən suyun yanında bir-birinə çatdilar. Aşıq Ələsgər gördü ki, boz atlı, qara yapincılı, sariyağız, qırmızı saq-qal, üzündə tək-tək çopuru olan bu nurani kişi həmin yuxuda gördüyü adamdır. Aşıq Hüseyin dilləndi:

- Salameleyküm, ay Aşıq Ələsgər!
- Ələyküməsalam, ay Aşıq Hüseyin!

– Öyə, xalası göyçək, sən nə bildin ki, mən Aşıq Hüseynəm?
– Bacısı göyçək, bəs, sən mənim Aşıq Ələsgər olduğumu nədən bildin?

– Mən iki gündür, soraqlaşa-soraqlaşa gəlirəm. İndi də o yer sulan-yan qonşundan soruşdum, dedi ki, o ev Aşıq Ələsgərin evidir, damın üstündəki də Aşıq Ələsgərdir.

– Sənin də gələcəyini mənə demişdilər.

Aşıq Hüseyn təəccübləndi; Aşıq Ələsgərlə görüşəcəyi barədə Zodda bir söz deməmişdi. Ağbulaqda Ağkilsənin arası da birgünlük yoldur. Bəs, bu xəbəri Aşıq Ələsgərə kim gətirmiş olar?!

Aşıq Hüseyn atdan düşdü, görüsdülər, öpüşdülər...

Aşıq Ələsgərlə Aşıq Hüseyn danişa-danişa evə tərəf gəlməyə başladılar. Bunlar qapıya çatanda, Məhəmməd də çatdı. Məhəmməd əlini Aşıq Hüseynə uzatdı:

– Hüseyin əmi, xoş gelibsən!

– Xoşbəxt olasan! A bala, sən mənim “Hüseyin əmi” olduğumu haradan bildin?

– Vallah, Hüseyin əmi, qağam dedi ki, Şəmkirli Aşıq Hüseyni yuxuda görmüşəm; bizə qonaq gələcək. Bu heyvani da ona görə gətirdirdi.

Aşıq Hüseyn şübhədən çıxdı, daha heç bir söz demədi. Məhəmməd heyvanı kəsdi, soymağa başladı. Aşıq Ələsgərlə Aşıq Hüseyn evə keçdilər. Çay-çörək hazırlandı. Yedilər, içdilər. Axşam oldu. Camaat Aşıq Hüseynin gəldiyini eşitdi. Aşıq Ələsgərin evində məclis quruldu. Bir qədər keçəndən sonra Aşıq Hüseyn dedi:

– Aşıq Ələsgər, sazını götür, bir-iki qatar oxu.

– Ay Hüseyin əmi, camaat mənim oxumağımı çox görüb. Bu gün sənin səsini eşitmək üçün buraya yığılıbar. Yaxşı olar ki, özün bir-iki kəlmə deyəsən.

– Aşıq Ələsgər, camaat mənim səsimi eşitmək istəyirsə, mən də sənin səsini eşitmək istəyirəm. Gel ikimiz də oxuyaq. Məclisdəkilər bu təklifə çox razı qaldılar. Aşıqlar sazlarını götürdülər, çalış-oxumağa başladılar. Ustad aşıqların sözlərindən bir qədər oxuduqdan sonra Aşıq Hüseyn dedi:

– Aşıq Ələsgər, sənin yaxşı-yaxşı sözlərin gəlib qulağıma çatıb. Bir az da özündən oxu.

– A Hüseyin əmi, siz kimi ustadın yanında üzə çıxası elə sözüm yoxdu. Sən öz sözlərindən oxusan, bizim üçün çox xoş olar.

– Eləsə ikimiz də özümüzdən oxuyaq.

Aşıq Ələsgər başa düşmüşdü ki, Aşıq Hüseyen bunun şələsini yoxlamağa gəlib. Yoxlamamış əl çəkməyəcək. Odur ki, dedi:

– Hüseyin əmi, məsləhət sizindir.

Aşıq Hüseyen aldı, görək nə dedi, məclisdəkilər nə eşitdi:

Analar oğlan dolanda
Qoy doğsun oğlanı mərd;
Atası kamil olan
Tez tapar dövranı mərd;
Axşamadək ac da qalsə,
Bir tikə yalqız yeməz;
Gedənin yoldan qaytarar,
Xub saxlar mehmanı mərd.

Aşıq Hüseyen sözü dilcavabı deyəndən sonra Aşıq Ələsgər dedi:

– Hüseyin əmi, mənim də bu qafiyədə “Mərd” sözüm var. İcazə versən, mən də onu oxuyaram.

– Çox şad olaram, buyur.

Aldı Aşıq Ələsgər:

Altı gündə xəlq eylədi
Aləmi sübhəni mərd;
Aya, Günə qərar qoyub,
Dolanır dünyani mərd.
Məhəmməd şənине endi
Doxsan min kəlmə tamam;
Osman yazdı, cəm eylədi
Otuz cüz Quranı mərd.

Aldı Aşıq Hüseyin:

Bir mərd ilə ülfət qılan
Axır bir gün mərd olu,
Namərd ilə ülfət qılan
Çöl-biyaban dərd olu,
Namərd bir mehman görəndə
İki gözü dörd olu,
Mərd çəkər alar əlindən,
Gen açar süfrənə mərd.

Aldı Aşiq Ələsgər:

İbrahimî-Xəlilullah
Əhd-peyman eylədi;
Çıxardı Mina dağına,
Oğlun qurban eylədi;
Həcər yandı, nalə çəkdi,
Ahu fəban eylədi,
Barilahim kərəm qıldı,
Göndərdi qurbanı mərd.

Aldı Aşiq Hüseyn:

Aşiq Hüseyn deyər,
Namərd binişan olu;
Bir məclisdə namərd olsa,
Məclis pərişan olu.
Mərd bir məclisə varanda,
Məclis ürovşan olu;
Hər yerdə bir xanə yapar,
Gəşt eylər cahani mərd.

Aldı Aşiq Ələsgər:

Ələsgər adın qurbanı,
Ya Məhəmməd Mustafa!
Şəninə ayə xətm oldu,
Əl-ətasan, qul kəfa.
Dinini aşkar eylədi,
Münkirə verdi cəfa;
Qılınçı mərd, qüvvəti mərd,
Atı mərd, meydani mərd.

Sözlər tamam olanda, Aşiq Hüseyn dilləndi:

- Sağ ol, Aşiq Ələsgər! Sözün çox xoşuma gəldi. Qiymətli sözdür.
- Hüseyen əmi, sənin sözünün isə heç əvəzi yoxdur. Mənim sözüm hara, sənin sözün hara?! Mənim sözüm mollalardan eşitdiyim hədisdir, amma səninki ustadnamədir, nəsihətdir.

Aşiq Hüseyn başqa bir söz başladı. Aşiq Ələsgər də həmin qafiyədə ona münasib söz oxudu. Sonra üçüncüsünü, dördüncüsünü... hər

iki aşiq bir-birin sözlərini tərifləyə-tərifləyə 7-8 qatar özlərindən söz oxudular. Hər dəfə Aşıq Hüseyin sözün birinci bəndini deyəndən sonra Aşıq Ələsgərdən soruşdurdu ki, bu qafiyədə də sözün varmı? Aşıq Ələsgər deyirdi ki, var. Aşıq Hüseyin yəqin elədi ki, Aşıq Ələsgər söz-lərin çoxusunu buradaca bədahətən dedi.

Camaat çox diqqətlə qulaq asırdı. Axşama qədər ot biçən adam-ların yorğunluğundan əsər-əlamət qalmamışdı. Aşıq Hüseyin üzünü Aşıq Ələsgərə tutub dedi:

– Aşıq Ələsgər, sənin dodaqdəyməz sözlərini də eşitmışəm. İndiyə qədər heç bir aşiqda belə sözlər yoxdur. Söz deyəndə dodaqların bir-birinə dəyməməsi çox çətin işdir. Mən də belə bir söz düzəltmişəm. Gör xoşuna gəlirmi?

– Hüseyin əmi, bizim üçün çox xoşdur, buyur.

Aşıq Hüseyin indiyə qədər heç kəsin yanında oxumadığı “Ay eylər qıj-qıj” dodaqdəyməz təcnisini oxumağa başladı, görək necə başladı. Deyək, şad olun:

Qış cilləsi, Xıdır İlyas gələndə
Hərlənər gərdişi, ay eylər qıj-qıj.
Qış ayından yaz ayına keçəndə
Ərşdən neysan yağar, ay eylər qıj-qıj.

Aşıq Hüseyin sözü dilcavabı deyəndən sonra Aşıq Ələsgərdən soruşdu:

– Aşıq Ələsgər, buna oxşar sözün yoxdur ki?

– Hüsyn əmi, bu sözünü də aşılardan eşitmışdım. Çox xoşuma gəldi. İstəmədim ki, tək oxuna; bunu da cütləmişəm. İcazə versən oxuyaram.

Aşıq Hüseyin az qaldı ki, Aşıq Ələsgərin yalanının üstünü aça. De-yə ki, bu söz hələ heç kəsə məlum deyil. Birtəhər özünü saxladı. Ürə-yində gülümsünüb dedi:

– Əgər cütləmisənsə, oxumağın çox yaxşı olar.

Aşıq Ələsgər sazı sinəsinə basıb başladı, görək necə başladı:

Qeyz eyləyər, çən çəkilər dağlara,
Qəhrindən yelləri ay eylər qıj-qıj.
Qarşı gəlsə həsrət çəkən yar yara,
Ağlı çəşar, səri ay eylər qıj-qıj.

Aldı Aşıq Hüseyin:

Açıqlandım əgyara: “nəsən ki!”
Eşqin artdı, hey yanınan, nə səngi.
Ağılkarlar qayıranda nə səngi
Ayaqda şəcəri ay eylər qıj-qıj.

Aldı Aşıq Ələsgər:

Şin şəhər axtarar, şəcarə dəyər.
Şeytan şər eyləyər, şəc ara dəyər,
Daşar çaylar, qalxar şəcarə dəyər,
Hərlənər daşları, ay eylər qıj-qıj.

Aldı Aşıq Hüseyin:

Ağılkarlar hey çəkərlər xəyatı,
“Hey” “yey” inən al dərsini xəyatı.
Sədairlər qayırarlar xəyatı,
Çarx hərlənər, səsi ay eylər qıj-qıj.

Aldı Aşıq Ələsgər:

Aşıq çəssa, dildə qara qar qalar,
Dağlar sinəsində qara qar qalar.
Gəştə çıxsə ərşə qara qarğalar,
Çalar qanadların, ay eylər qıj-qıj.

Aldı Aşıq Hüseyin:

Yeri sən canana qarşı, gələndə,
Saxla sədaqəti qarşı gələndə.
Aşıq Hüseyinin yarı qarşı gələndə,
Ağılı sərindən ay eylər qıj-qıj.

Aldı Aşıq Ələsgər:

Yazlıq Ələsgər, əlin yetsə nə nara,
Nə həsrət çək, nə ah eylə, nə nara.
Nə insandı səngi salır nə nara,
Qaynadar dərya tək ay eylər qıj-qıj?

Gecə yarıdan keçmişdi. Camaat söhbətdən ayrılməq istəmirdi. Aşiq Hüseyin Aşiq Ələsgərə dedi:

– Aşiq Ələsgər, bir dodaqdəyməzim də var. Onu da eşitmək istəyirsənmi?

– Hüseyin əmi, sənin sözlərin bir-birindən gözəldir. Görürsən də! Camaat sabah işə gedəcəyini də yaddan çıxardıb. Hamı səni eşitmək istəyir.

Aldı Aşiq Hüseyin, görək bu dəfə nə dedi, məclisdəkilər nə eşitdi. Deyək şad olun:

Sən şeyirdsən, hey deyirlər:
Dərs al ərkanda, gədə!
Həqiqətdən dışarısan,
Keçirsən yandan, gədə!
Aşiq isən, saz çalırsan,
Şər ilə işin nədir?!
Döryalardan xərac alsan,
Həya qıl kandan, gədə!

Aşiq Hüseyin bu bəndi deyəndən sonra üzünü yenə Aşiq Ələsgərə tutdu:

- Aşiq Ələsgər buna oxşar sözün varmı?
 - Hüseyin əmi, var.
 - Onda de gəlsin!
- Aldı Aşiq Ələsgər:

Gizli sırrın nahaq yerə
Gizlətdin xandan, gədə!
Ah çəkər, nalə eylərsən,
Can gedər candan, gədə!
Etiqadla, sidq dille
Çağır şahlar şahını,
Nahaq işdi, dilək dilər
İnsan insandan, gədə!

Aldı Aşiq Hüseyin:
Səyyad isən, seyrə çıxsan,
Gəst elə dağlara sən;
Eşq əhlisən, axtarginan

Yetişəsən yara sən.
Eşq ataşı canda getsin
Getsən hər diyara sən,
Ari təki hey sizilda,
Şirə çək şandan, gədə!

Aldı Aşıq Ələsgər:

Al çətirin, çıx səhraya,
Sal sərinə sayə, gəz;
Qədər sənlə gəzəcəkdir,
İstər gir dəryaya gəz.
Sakin əyləş sin içində,
Həqiqətdən ayə gəz;
Ağ eylə sinən aynasın
Şəri-şeytandan, gədə!

Aldı Aşıq Hüseyin:

Hüseyindən kənar hərlən,
Səni salar əngələ.
Yenə dağlar nalə çəkir,
Çıskın gölə, çən gölə.
Əzrayıl nər kişidi,
Sinən çəkər çəngələ;
Keçərsən xirdar əlinə,
Addadar sandan, gədə!

Aldı Aşıq Ələsgər:

Ələsgərlə danışanda,
Al əlinə saz, danış;
İnci, səni istəyənlə,
Eylə ərki-naz, danış;
Əyləşəndə ağır əyləş.
Danışanda, az danış;
Eşidənlər “əhsən!” desin
Sana hər yandan, gədə!

Sözlər tamama yetişəndən sonra Aşıq Hüseyin üzünü camaata tutub dedi:

– Camaat, icazə versəniz, söhbətimizi qurtararıq. Siz də işdən gəlibsiniz, sabah da işə gedəcəksiniz.

Ağsaqqallardan biri dilləndi:

– Bəs, Aşıq Hüseynlə Aşıq Ələsgərin söhbətindən doymaq olar?!

Aşıq Hüseyin gördü ki, camaat yerindən tərpənmək istəmir, dedi:

– Yaxşı, oxu deyirsiniz, oxuyaq.

Aşıqlar bu dəfə başqa ustadların sözlərindən oxumağa başladılar.

Bir neçə qatar oxumuşdular, xoruz banladı.

Aşıq Hüseyen gülümsünüb dedi:

– Yenə oxuyaqmı?

Bayaqkı kişi gülə-gülə cavab verdi:

– Çox sağ olun! Xoruzun əmrindən çıxmaq olmaz.

Camaat istədi ki, aşıqlara dövranpulu yiğsin, Aşıq Hüseyin razılaşmayıb dedi:

– Mən buraya qazanca gəlməmişəm; Aşıq Ələsgərlə görüşməyə gəlmışəm. Məqsədim ancaq bu idi. Çox sağ olun!

Camaat şad-xürrəm dağılıb evlərinə getdi.

Aşıq Ələsgər Aşıq Hüseyni bir neçə gün də qonaq saxladı, yaxşı hörmət elədi. Aşıq Hüseyin yola düşəndə qucaqlaşıb öpüşdülər...

Aşıq Hüseyin gəlib Ağbulaq kəndinə çatanda gördü ki, camaat onu gözləyir. Molla Əli soruşdu:

– Aşıq Ələsgəri görə bildinmi, necə aşıqdı?

Aşıq Hüseyin Ağkilsədə olanların hamısını bunlara danışandan sonra dedi:

– Aşıq Ələsgər kimi aşiq hələ dünyaya gəlməyib, indən belə də gəlməyinə inanmırıam; o, haqq aşığıdır...

Aşıq Hüseynin belə deməyi onun hörmətini daha da artırdı. O gecə onu Ağbulaqda saxladılar, məclis qurdular, çox razi yola saldılar.

Bu əhvalatdan sonra harada söz düşdüsə, Aşıq Hüseyin Aşıq Ələsgəri, Aşıq Ələsgər də Aşıq Hüseyni təriflədi.

AŞIQ ƏLƏSGƏR QARABAĞLILARIN YAYLAĞINDA

Mənim əzizlərim, indi sizə haradan xəbər verim, Qarabağın Xanqərvənd kəndindən. Buranın camaatı da göyçəlilər kimi sazı-sözü çox xoşlayır. Məclislərinə aşiq gələndə elə bil, dinə-imana gəlirlər.

Qaradağın camaatı yayda Qonur, Söyüldü, Göllər yaylağına çıxır-dılar. Payız girənə qədər bu dağların cah-calalı dillə deyiləsi olmurdu. Hansı dərəyə baxsan, elə bil, bir kənd vardı; alaçığa söykənirdi. Gecələr səhərə qədər toy səsi, saz səsi, aşiq səsi dağları başına götürürdü. Coxları xeyir işlərini yaylaqdə keçirirdi.

Bir ili də Xanqərvəndin adlı-sanlı adamlarından Əhməd bəy, Hacı Baba, Mədinə oğlu Kurd, Baxşalı kişi, Murad kişi, Zamanxan oğlu Məşədi Qara, bir neçəsi də bunlardan başqa toy tədarükü ilə yaylağa çıxdılar. Camaatın köçü gəlib yaylağa toxtayan kimi, toy eləyəsi adamlar bir yərə yiğisdi, toylara vaxt qoydular. Əvvəlcə Mədinə oğlu Kurd oğlunun toyunu başlamalı oldu. Yaxındakı kəndlərə qonşu yaylaqlara xəbər verildi, nəmər paylandı...

Buranın camaatı Aşıq Ələsgəri çox yaxşı tanıydı. İstər aranda, istərsə də yaylaqdə toy eləyəndə çox zaman Aşıq Ələsgəri aparırdılar. Əgər Aşıq Ələsgəri tapa bilməsələr, özgə aşiq çağırırdılar.

Aşıq Ələsgərin dalınca atlı göndərmək lazımlı oldu. Kağız yazdılar, bir cavan oğlana verdilər ki, Göycəyə yola düşsün. Mədinə oğlu Kurd razılaşmadı; Məşədi Qaranın yanına gəlib dedi:

– A Məşədi, Aşıq Ələsgərin dalınca özün get! Əgər evdə olmasa, yerini öyren, harada olsa, tap gətir!

Zamanxan oğlu Məşədi Qara Aşıq Ələsgərlə siğə qardaş idi. Bu qış Aşıq Ələsgər Qarabağa getməmişdi. Odur ki, Qara qardaşını görməyə çox darixirdi. Kurd belə deyən kimi Məşədi Qara “baş üstə” deyib, atını mindi, birbaş düz Ağkilsəyə gəldi.

Aşıq Ələsgər qapıda cüt nizamlayırdı. Qara qapıya yetişdi:

– Salaməleyküm!

– Əleyküməsalam!

Aşıq Ələsgər başını qaldırdı ki, Məşədi Qaradır. Bilmədi ki, əlin-dekki kərkini haraya qoydu. Öpüşdülər, görüşdülər. Dost-qohumların hamısı Qaranın başına yiğildi. Heyvan kəsdilər, yaxşı yemek-içmək düzəlttilər. Gəlmışdən-getmişdən danışdılar. O günü Qara macal ta-

pib Aşiq Ələsgərə deyə bilmədi ki, nə məqsədlə gəlib. Gecədən xeyli keçənə qədər söhbət elədilər, yatdılar.

Gecə bir yağış başladı, bir yağış başladı ki, gəl görəsən. Səhər açılanda gördülər ki, yağış hələ kəsməyib; yerlə göyün arası tamam qo-vușbdur. Qara gördü ki, gediləsi deyil, heç fikrini demədi. O gecə də qaldı, sabah tezdən çox gözəl bir hava oldu. Qara üzünü Aşiq Ələsgərə tutub dedi:

- Qardaş, xeyir işimiz var, sazını götür gedək!
- A Qara, bəs bilmirsən, mən məhərrəmlikdə bir yana getmirəm.
- Məhərrəmlik çıxdan çıxıb ki.
- Yox, hələ məhərrəmliyin qırxı çıxmağına üç gün var. Üç gündən sonra gedərik.
- Əshi, qırxına bənd olma. Mədinə oğlu Kurd də, Əhməd bəy də nəməri paylayıb. Mən gələndə qonaqları da bir ucdan gəlirdi. Toy sə-nə mətəldi. Gərək biz dünəndən orada olaydıq.
- A Qara, onda sən get, bu toyu başqa aşıqla yola salın; mən üç gündən sonra gələrəm, o biri toyları mən elərəm.

Qara çox pərt oldu. Çırtıq vursan, qanı damardı. Bilmədi ki, Aşiq Ələsgərə nə desin. İncimiş halda Aşiq Ələsgərin oğlu Bəşirə dedi:

- A bala, mənim atımı gətirin!
- Bəşir Qaranın atın gətirdi. Qara atın irəşməsinin bir ucun Aşiq Ələsgərə uzatdı, dedi:
- Tut!
- Aşiq Ələsgər ipin ucundan tutanda Qara cibindən bir bıçaq çıxartdı, dedi:

– Əgər mənlə getməsən bu mənə ölümdən betərdi. Qarabağ camati bilir ki, biz siğə qardaşıq. Odur ki, nə cür olsa, səni aparmaq üçün məni göndəriblər. Ya gərək gedək, ya da qardaşlıq ipini kəsirəm.

Aşiq Ələsgər gördü ki, yamanca yerdə axşamlayıb; qardaşlıqdan keçmək olmaz, dedi:

- Gedək!
- Aşiq Ələsgərin də atını tövlədən çəkdilər. Aşiq Ələsgər sazını da götürdü, yol başladılar Göllər yaylağına. Bir mənzil gedəndən sonra Zod kəndi ilə Zərzəbil kəndinin arasında Qarabulaq deyilən bir otlu yerdə atdan düşdülər ki, atlar bir az otlasın. Aşiq Ələsgər yenə də fikriliydi. Düzdü, gedirdi, amma əlacı olsa, getməzdi. Fikir Aşiq Ələsgərin ürəyini darixdirdən dayana bilmədi. Sazı köynəyindən çıxartdı, çalmaq istəyəndə Qara dedi:

- Qardaş, bəs bayaqdan məhərrəmliyin qırxını gözləyirdin; indi saz çalmağa tələsiyirsən!
- Evin tikilsin, vurhavuru görmürsən?!
- Nə vurhavur?
- Bu saat mənim qəlbimdə iki padişahın davasıdır.
- Hansı padişahların?
- Qulaq as, gör hansı padişahların.

Aşıq Ələsgər belə deyəndən sonra sazı sinəsinə basdı, görək Məşədi Qara nə eşitdi:

Nəfs ilə mərifət durub cahada,
Mərfət deyir: – Belə kar eyləməynən!
Nəfs deyir: – Baxma naqqal sözünə,
Xeyrin gələn yerdə ar eyləməynən!

Qara indi başa düşdü ki, Aşıq Ələsgərin qəlbində hansı padişahlar dava eləyirmiş. Aşıq Ələsgər aldı o biri bəndi, görək Mərifət nə deyir:

Günahkardı nə ki yoldan azan var,
İki mələk – xeyir-şəri yanan var,
Nəkreyin var, Qıl körpü var, qazan var,
Rövşən yollarını tar eyləməynən!

Aşıq Ələsgər qışın son ayında bir yana getməmişdi. Ondan sonra məhərrəmlik araya düşmüşdü. Bu il birinci dəfəydi ki, xeyir işə gedirdi.

Aldı Nəfs:

Zimistan çəkmişəm, yeni yaz olub,
Üzüm gözəllərə payəndaz olub,
Sözüm bəyənilib, işim saz olub,
Sən Allah, siftəmi kor eyləməynən!

Aldı Mərifət:

Haqq bizə göndərib dəlili-ayət:
Oruc tut, namaz qıl, eylə ibadət,
Mehdi divanında olma xəcalət,
Məhşərdə yerini nar eyləməynən!

Aldı Nefs:

Sən müztərsən, lovğa-lovğa danışma,
Belə sualları məndən soruşma,
Nə xeyrimə, nə şərimə qarışma,
Qarışsan, çıx, yeri dar eyləməynən!

Qardaşlıq məsələsi də Nəfsin tərəfini saxladı, Mərifəti kiritdilər. Aşıq Ələsgərlə Məşədi Qara atlarını minib, yollarına davam elədilər. Gəlib Urumbasar gədiyini aşdırılar, Söyüdü yaylağınə baxanda gördü-lər ki, Söyüdü qəbiristanlığında böyük yiğincaq var.

Mənim əzizlərim, o gecə Qonur yaylağınə çox güclü yağış yağmışdı.

Təzə toyu olmuş bir oğlanla bir qızı da sel aparmışdı. Camaat me-yitləri basdırmağa götirmişdi. Qəbiristanlıqdakı yiğincaq həmin yiğin-caq idi.

Aşıq Ələsgərin yolu qəbiristanlığının yanından keçirdi. Bir də camaat gördü ki, Aşıq Ələsgər gəlir. Ölən oğlanın atası, anası, qohumları baş-laşılar təzədən özlərini döyüb ağlamağa. Oğlanın anası camaatdan ay-rıldı, Aşıq Ələsgərin qabağına yeridi, saçını yola-yola dillə ağladı:

– Ay Aşıq Ələsgər, oğlumun toyunamı gəlibən? Ay Allahı istə-yən, mana daha sağlıq lazım deyil, öldürün məni!.. Allah, bu zülmü ki-min başına götəribən?!..

Arvad özündən getdi. Üzünə su səpib ayıltılar. Oğlanın o biri qo-humları, atası özlərini döyməkdən haldan-dildən düşmüsdülər.

Aşıq Ələsgərgil atdan düşdülər, cənazelərə sarı getdilər. Bir kişi meyitlərin üzündə örtüyü götürdü. Aşıq Ələsgər gördü ki, oğlan pəh-ləvan kimi iri gövdəli, enli kürəkli, çatma qaşlı bir gözəl oğlandır ki, gəl görəsən. Qızın gözəlliyi də ki, dillə deyiləsi deyil. Bunları belə gö-rəndə Məşədi Qara da özünü saxlaya bilmədi; hönkür-hönkür ağladı. Doğrudu, Aşıq Ələsgər ağlamadı, amma dünya gözündə qaranlıq oldu.

Mənim əzizlərim, insan belədir ki, ölü görməyəndə, qəbiristanlıq görməyəndə çox zaman ölmək yadına düşməz. Elə bilər ki, dünya durduqca yaşayacaqdır. Bu pərişanlığı görəndə Aşıq Ələsgəri də fikir götürdü. Gördü ki, dünya çox vəfəsizdi. Nə qədər çalışsan, nə qədər əlləşsən, nə qədər var toplasan, axırı yenə ölümdür; dünyanın malı dünyada qalacaqdır. Aşıq Ələsgərin sinəsi doldu, dərdi tügyan elədi. Ona kimi ölən oğlanın atası dilləndi:

– Aşıq Ələsgər, oğlumun toyunda ələ keçmədin, çalmadın, oxumadın, tərif demədin; səsini eşitmədik. Vay günündə öz ayağıyla gəlib çıxıbsan. Allahın bu işinə sən nə deyirsən?!

Aşıq Ələsgər gördü ki, bu kişi söz isteyir. Fikirləşdi ki, gəl elə söz de, həm qəmli olsun, həm də ölü cavanların ata-anasına təskinlik versin. Sazı köynəyindən çıxartmadı ki, saz çalmaq buradakı adamlara pis gələr. Elə dilcavabı öz könlünə üzünü tutdu, dedi:

Qafil dilim, bu nə yoldu tutubsan,
Sərf edirsən nə kamaldı dünyada?!
Dövlətə güvənib, gül tək açılma,
Çox sənin tək güllər soldı dünyada.

Aşıq Ələsgər belə deyəndə kişi dilləndi:

– Aşıq Ələsgər, axı sən Aşıq Ələsgərsən; sazını çıxart, saz ilə de!
Oğlumun toyunu eləyə bilmədin, vayını elə!

Kişi belə deyəndə camaat yenə təzədən ağlaşdı. Aşıq Ələsgər sazi köynəyindən çıxartdı, “Hicran Kərəmi” havası ilə görək nə dedi:

Kibridən qəlbində bərkimə barı,
Top dəyər, dağilar bürcü, hasarı.
Yüz sənin tək ahu gəzən şahmarı
Fələk kəməndinə saldı dünyada.

Guşumda sırgadı, sinəmdə dağdı:
Ağlılı unutmaz neçə ki, sağdı,
Dövlətdən qismətin beş arşın ağıdı,
Çekdiyin qovğadı, qaldı dünyada.

Atalar deyibdi: “Ölüm var ölüm kimi, ölüm var zülüm kimi”. Bu cavanların ölümü çox zülümlü ölüm idi.

Aşıq Ələsgər aldı sözün o biri bəndini:

Fələk bərhəm edib çox nizamları,
Söndürüb zülm ilə yanın şamları;
Hayif cavanların gül əndamları,
Mara-mura qismət oldu dünyada.

Camaat bu bəndi eşidəndə yenə hönkür-hönkür ağlaşdı. Aşıq Ələsgər yenə fikirləşdi ki, gəl bunlara de ki, heç kəs dünyada qalası deyil; hamı bu yoluñ yolcusudur. Mən özüm də bu gün varam, sabah yoxam. Aldı, görək özünүn axır gününü necə yad elədi:

Yıgılar məxluqat, qurlar məşhər,
Boyunlarda kəfən, əllərdə dəftər,
Onda vay halına, yazıq Ələsgər,
Özün getdin, sözün qaldı dünyada!

Söz tamama yetişəndən sonra ölüleri dəfn elədilər. Aşıq Ələsgərgil atlarını mindilər, Göllər yaylağına yola düşdülər. Qəbiristanlıqdakı adamlar da ağlaşa-ağlaşa öz yaylaqlarına qiyıldılardı. Aşıq Ələsgərgil Göllər yaylağına çatanda gördülər ki, toy adamları gediblər.

– Məşədi Qara arvadından soruşdu:

– Camaat nə zaman gedib?

Arvadı dedi:

– Dünən axşama qədər sizi gözlədilər, gəlib çıxmadınız. Bu gün Alağalı yaylağına gəlini gətirməyə getdilər. Dedilər ki, Aşıq Ələsgərgil gələndə bizim dalımızca Alağalı yaylağına gəlsinlər.

Aşıq Ələsgərgil tələsik çay-çörək yedilər, atlarını minib, Alağalı yaylağına yola düşdülər. Çay Alxaslısı kendinə yetişəndə gördülər ki, qabaqda bir dəstə qız-gəlin, az qalıblar ki, Hacı Ələmşahın körpüsünə çatsınlar. Bunlar da həmin toya gedirlər.

Sel aparan cavanların qəm-qüssəsi Aşıq Ələsgərin əhvalını çox pərişan eləmişdi. Düzdü, toya gedirdi, amma könlü heç açılmırıldı.

Qız-gəlinlər Aşıq Ələsgəri görən kimi tanıdlılar. Bir-biri ilə nə danışdlarsa, körpünün üstünə çatanda əl-ələ tutub, yolu kəsdilər. Aşıq Ələsgərgil körpüyə çatanda Məşədi Qara üzünü qızlara tutub dedi:

– A bala, bu tərəfə durun, keçək!

Qızların biri dilləndi:

– Aşıq Ələsgər, bizim üçün bir qatar oxumasan, qoymarıq keçəsiniz.

Aşıq Ələsgər dedi:

– Qızlar, tələsiyirik. Gedək, toyda sizin üçün nə qədər desəniz oxuyaram.

– Heç elə şey olmaz. Burada bizə tərif deməsən, yoldan çəkilmərik. Bizi atla ayaqlayıb keçəcəksinizsə keçin.

Aşıq Ələsgər gözünü qızlara gəzdirdi, gördü ki, doğrudan da, bulara tərif yaraşır. Yerindən gözəl olan qızlar toy paltarını da ki geyib-lər, olublar, hərəsi bir məlakə. Yavaşça atdan düşdü, sazını köynəyindən çıxartdı, zilini zil, bəmini bəm, sinəsində müstəkəm elədi. Aldı, görək bu körpünün üstündə gözəllərə nə dedi:

Gözüm gördü, könlüm qəmdən ayıldı,
Çıxdınız qarşıma dəstə, gözəllər!
Camalın şöləsi nuri-təcəlla,
Görsə şəfa tapar xəstə, gözəllər!

Qəmgin idim, sizi görüb gülürəm,
Qaşınız qiblədi, səcdə qılıram,
İkram ilə sizə sarı gəlirəm,
Siz də gəlin asta-asta, gözəllər!

Dilavər qızlardan biri dilləndi:

— Aşıq Ələsgər, nə coxdı bizdə dövlət, Şuşa qalasının alverçilərində də çit. Hərə bir dəs paltar geyməklə hamı gözəl olmadı ha! sən gərək buraya yiğilanlardan kim gözəldirsə, adını deyəsən.

Aşıq Ələsgər qızların danışığına da fikir vermişdi. Çoxusunun adını eşitmışdı. Eləsi də var idi ki, dost-tanışının qızı idi, adını bilirdi. Alındı, görək bu bənddə gözəllərin hansının adını çəkdi:

Minəş günə bənzər, Əsli bir aya,
Şəms olub, aləmə salıbdı saya
İncimərəm, qəsəm olsun Xudaya,
Qədəm bassa gözüm üstə gözəllər.

Sizi gördüm, çasdı ağlım, kamalım,
Gülliyyə qurbanı dövlətim, malım,
Olmayıaydı bir qocalıq, bir ölüm,
Yaşayayıdı bu həvəsdə gözəllər!

Aşıq Ələsgər sazı çıxardıb oxumağa başlayanda qızlar yavaş-yaş körpüdən çekilib, yolun qıraqındakı göy çəmənliyə toplaşdırılar. O tərəfdən gələn adamlar da, bu tərəfdən gələn adamlar da ayağını bu-

rada saxlayıb, Aşıq Ələsgərə qulaq asırdı. Nə başınızı ağrıdım, böyük bir məclis düzəlmışdı.

Aşıq Ələsgər aldı sözün tapşırmasını:

Pərzad məlakədi, Gövhər bir xanım,
Görən kimi getdi dinim, imanım.
Yazılıq Ələsgərəm, sərgərdan canım
Qurban sizi kimi dosta, gözəllər!

Qızlara bir də diqqət edəndə, Aşıq Ələsgər gördü ki, sarı geyimli bir gəlin var, boy-buxunda, qəddü-qamətdə çox düzgündür. Hörükəlli də düz topuğuna dəyir. Amma üzü rübəndlidir; sıfəti görünmür ki, bilə camalı necədir. Aşıq Ələsgər istədi ki, sazı köynəyinə qoya, ona qədər meh əsdi, həmin gəlinin üzündən örtüyü atdı. Aşıq Ələsgər gördü ki, hələ bu gözəllikdə adama rast gəlməyib. Elə bil ki, belindəki qızıl kəmər öz parıltısını gəlinin üzündən alıb. Aşıq Ələsgər sazı sinəsinə basdı, görək bu sarı geyimli gəlini necə təriflədi:

Cilvələnin nə qarşımıda durubsan,
Canım sana qurban, ay sarı köynək!
Mələksən, çıxıbsan cənnət bağından,
Heç kim olmaz sana tay, sarı köynək!

Doymaq olmaz işvə, qəmzə, nazından,
Fərə kəklik kimi xoş avazından.
Yel vurdu, rübəndi atdı üzündən,
Elə bildim, doğdu Ay, sarı köynək!

Gözəlsən, tərifin düşüb mahala,
Zər kəmər yaraşır qaməti-dala,
Ləb qönçə, diş inci, yanağın lala,
Çəkilib qaşların yay, sarı köynək!

Kərdənə yaraşır qızıl hamayıł.
Görənin aqlını eyləyib zayıł.
Həsrətin çəkənlər olubdu sayıl,
Yığır qapılardan pay, sarı köynək!

Ona kimi qızlar bir-birinə dedi ki, Aşıq Ələsgər bu tərifi təkcə Salatın deyir. Aşıq Ələsgər bu sarı geyimli qızın adını eşitdi, görək tapşırımda nə dedi:

Tuti dilli, sərv boylu Salatın,
Yoxmu mərhəməti bu səltənətin.
Göndər gəlsin Ələsgərin xələtin,
Eyləmə əməyin zay, sarı köynək!

Mənim əzizlərim, bu tərifi deyəndən sonra, Aşıq Ələsgər istədi ki, sazi köynəyin qoysun. Bu zaman qızlardan biri hirsli-hirsli dilləndi:

— Düz deyiblər ki, yekə gözdən yiyesinə xeyir yoxdur. Aşıq üzü örtülü qızları təriflədi, üzünə tamaşa eləyən eśl gözəlləri görə bilmədi.

Aşıq Ələsgər başa düşdü ki, bu qız nə deyir. Amma özünü o yerə qoymayıb dedi:

— Burada heç gözəl olmayan qız yoxdur. Toya gedək, qalanını da orada deyərəm.

— Axı özün deyibsən: “Aşığın nisyəsi...” Elə bu nisyə də o nisyə kimidir. Toyda bizdən gözəl qız görəndə, onu tərifləyəcəksən; heç biz yada düşməyəcəyik. Mənə tərif yaraşmırsa, bu tərifli qızlarla getmirəm.

Qız belə deyəndən sonra yoldaşlarından ayrılib, geri qayıtmaq istədi. Qızlar onun qolundan tutub yalvardılar:

— Ay Şəkər, sən getməsən, biz də getməyəcəyik. Hamımızdan sən gözəlsən. Aşıq Ələsgər sənin də tərifini orada deyər.

Şəkər ipə-sapa yatmadı. Aşıq Ələsgər gördü ki, bu qızın, doğrudan da küsməyə haqqı var; elə bil ki, qaşı, gözü qələmlə çəkilib. Sazi sinəsinə basdı, görək Şəkərin könlünü necə aldı:

Getmə göz önungdən, ay Şəkər xanım,
Könül mayıl olub o qələm qaşa.
Gel əyləş məclisdə, sən mənim canım!
Mən saz çalıım, sən də eylə tamaşa.

Mən aşığam, yasaq yoxdu dilimə,
Şükür eylərəm haqdan gələn zülümə.
Sənin kimi gözəl keçməz əlimə,
Yüz il gəzsəm bu dünyani baş-başa.

Gözəllər sultani, mələklər xanı,
Qaytarmazlar pırə gələn qurbanı;
Öldür Ələsgəri, qurtarsın canı,
Vay xəbərin göndər qohum-qardaşa.

Söz tamama yetişəndən sonra Şəkər də bu qızlara qoşuldu, gülüşə-gülüşə, danışa-danışa şad-xürrəm yol başladılar Alağalı yaylaşına. Aşıq Ələsgərgil də atlarını minib, birbaş toya gəldilər. Yaylağa çatan-da gördülər ki, qonşu kəndlərdən, yaxındakı yaylaqlardan buraya o qədər adam gəlibdir ki, sayı-hesabı yoxdur. Camaat Aşıq Ələsgəri görəndə çox şad oldu. Məşədi Qaradan o qədər razı qaldılar ki, az qaldılar götürüb başlarında gəzdirsinlər.

Böyük bir mağar tikmişdilər. Axşam oldu, camaat mağara toplaşdı. Bir tərəfdə kişilər, bir tərəfdə arvadlar əyləşdilər. Aşıq Ələsgər sazı götürüb söhbətə başladı. Gözünü gəzdirəndə gördü ki, arvadların içində bir gözəl gəlin əyləşib. Ay kimi dörd tərəfə işiq salır. Nə qədər gözəl görübə, bundan gözəlinə rast olmayıb. Aldı, görək “Köhnə gözelləmə” havası ilə nə dedi:

Xəstə könül dərdü-qəmdən ayıldı,
Bu gün məclisimə bir can gəlibdi.
Şöləsi aləmi edib münəvvər,
Zahir deyil, özü pünhan gəlibdi.

Onun bu gəlməyi, gör, nəyə bənzər,
Nə xana, sultana, nə bəyə bənzər,
Misirdən gəlməş bir köynəyə bənzər,
Kənanda yaquba dərman gəlibdi.

Ələsgər görcəyin candan usanıb,
Camalından şəmsi qəmər utanıb,
Nə behişdə belə qılman yaranıb,
Nə dünyaya belə insan gəlibdi.

Aşıq Ələsgər sözü başlayanda gözəl qızların çoxusu elə hesab elədi ki, tərifi ona deyir. Amma camaat başa düşdü ki, Aşıq Ələsgər kimi tərifləyir.

Aşıq Ələsgər o gecə Qurbaninin nağılıını başladı, xoruz banına kimi danışdı, eşidənlərə ləzzət verdi. Camaat aşığı yaxşı dövran pulu yiğdi. Pul yiğilanda gördülər ki, bir qadın gətirib Aşıq Ələsgərin qabağına bir bağlama qoydu. Aşıq Ələsgər soruşdu:

— A bacı, bu nədir?

— Aşıq Ələsgər, adın çəkməsən də, hamı bildi ki, axşamkı tərifi mənim qızıma dedin. Bağlamada elə artıq bir şey yoxdur; bir çıxalıq mahuddur.

Sağlıq olsun, arana yönün düşəndə xələtini orada verərik.

O gecə qaldılar, səhər hamınızın üzünə xeyirliklə açılsın, səhər açıldı. Yemək-içməkdən sonra gəlini atlandırdılar, Göllər yaylağına gəldilər.

Hava çox xoş idi. Gəlin mənzilə çatanda qurban kəsdilər. Aşıq Ələsgər bir neçə oyun havası çaldı, cavanlar oynadı. Camaat halqa vurub əyləşmişdi. Aşıq Ələsgər də dizinin altına bir mütəkkə qoyub, dizi üstə söhbət eləyirdi. Ağsaqqalların çoxusu Aşıq Ələsgərin yanındaydı. Dəmirçidamlı Kərbəlayı Ocaqqulu onun sağ tərəfində qəlyan çəkirdi.

Aşıq Ələsgərgilə çay gətirdilər. Aşıq Ələsgər sazını o tərəfə qoydu ki, çayını içsin. Bir də gördü ki, budur, bir dəstə qız-gəlin Ələm ağacından bəri töküldü. Amma bunların içində bir gözəl var, iki ağaclıqdan adamın gözünü qamaşdırır. Aşıq Ələsgərin təbi cuşə gəldi, sazinə götürəndə Kərbəlayı Ocaqqulu dedi:

— Aşıq Ələsgər, çayın soyuyur, sonra çalarsan.

Elə bil ki, Aşıq Ələsgər onun sözünü eşitmədi. Sazını sinəsinə basdı, görək nə dedi:

Kalvayı, fəhm elə, gör,
Bu gələn insandı, nədi?!
Ay qabaq şölə verir,
Mehri-dirəşxandi, nədi?!
Titrəşir var əndamı,
Dəndlərə dərmandı, nədi?!
Gözləri canım alır,
Afəti-dövrəndi, nədi?!
Huridirmi, pəridirmi,
Mələkdi, qılmandı, nədi?!

Camaat gördü ki, Aşiq Ələsgəri qınamalı deyil; Doğrudan da, zəlimin balası elə gözəldir ki, tayı-bərabəri bu dünyada yoxdur. İsti gün-də yoxusu çıxıb, enişi enib tərləyən qızın al yanaqları bir az da qızarıb. Elə bil ki, təzə açılmış dağ lalasıdır. Boğazının iki düyməsini açıbdır, sinəsi quzey qarı kimi ağarır. Ala gözləri az qalır ki, cəllad kimi adamın canını ala.

Aşiq Ələsgər aldı sözün o biri bəndini:

Göz gördü, könül sevdi
Gözlərinin alasını;
Gül görse xəcıl olar
Yanağının lalasını;
Getmə gözüm öündən,
Alım boyun bəlasını;
Xəstə içsə dirili
Ləbinin piyalasını;
Şirəsi Abi-həyat,
Şərbəti-Loğmandı, nədi?!

Dünya təbdil olubdu,
Gözəl biilqar görünür;
Açılıb mərmər sine,
Aləmə aşkar görünür;
Örtməynən sən üstünü,
Dünya mana dar görünür;
Qoynunu gülşən bağı,
Bir cüt qoşa nar görünür;
Ey Xudaya, sərr qaldım,
Connati-rizvandı, nədi?!

O, oradan dedi bu kimdir, bu buradan dedi bu kimdir?.. Tanıyanlar dedilər ki, Güneypəyəli Dilbərdi, filankəsin də gəlinidir.

Aşiq Ələsgər aldı sözün o biri bəndini:

Bu simi-zənəxdanın
Mirvari xallarına bax;
Bərq verir billür buxaq,

Savalanın qarına bax;
Çarxı dönmüş fələyin
Sən kəs irəftarına bax;
Fəhm elə, diqqət ilə
Özünə bax, yarına bax;
Çəkilib dal-qaməti,
Sərvi-xuramandı, nədi?!

Dilbər Aşıq Ələsgərin gözünün qabağından sallana-sallana keçdi, qız-gelinlərin yiğincığına qarışdı. Buradakı qızlar ona dedilər ki, sən oradan çıxandan Aşıq Ələsgər səni tərifləyir. Dilbər də öz tərifinin son bəndinə diqqətlə qulaq asmağa başladı. Aldı Aşıq Ələsgər sözün son bəndini:

Hazarat, haqqqa baxın,
Qəlbən ehsan eləyin;
Mənim bu dərdi-dilimi
Dostlara əyan eləyin;
Ölürəm, mən xəstənin
Dərdinə dərman eləyin;
Aparın Ələsgəri,
Payında qurban eləyin;
Bimürvət, bəlkə, baxa.
Deyə: “Bu, qurbanı, nədi?”

Aşıq Ələsgər o gecə də orada qaldı. Qurbanının nağılinin qalanını danışdı.

Camaat on beş gün Aşıq Ələsgəri buraxmadı. O, bir-birinin dalınca altı toy elədi. Sizi də həmişə sazda, söhbətdə, kefdə-damaqda olasınız!

ANAXANIMIN KÜSMƏSİ

Aşıq Ələsgər Eldar yaylağından təzəcə Ağkilsə kəndinə qayıtmışdı. Camaat yiğilib onun yanına gəldi. Aşıq Ələsgər başlarına nə gəlmışdi, hamısını danışdı. Şeyirdi Aşıq Usuf Aşıq Ələsgər bu səfərində nə qədər söz demişdi, hamısını əzbərləmişdi. O, sazı köynəyindən çıxardı, ustadının qızılara, gəlinlərə dediyi tərifləri oxudu, camaata ləzzət verdi. Aşıq Ələsgərin arvadı Anaxanım da bu təriflərə çox diq-qətlə qulaq asdı.

Aradan iki gün keçdi. Elə ki, axşam oldu, çıraq yandı, Aşıq Ələsgər sazin açılan simlərinin yerinə təzəsini qoşdu. Saz nizamlanandan sonra Anaxanım dedi:

– Ələsgər, gəzmədiyin yer qalmadı, tərif demədiyin də gözəl. Nə olar, mənə də bir tərif deyərsən!

Aşıq Ələsgər zarafatla dedi:

– Anaxanım, tərif dediyim gözəllər mənə xələt verir; sənə tərif desəm, mənə nə verərsən?

– Evində nə var, ondan.

– Onda dur, bir ballı qayğanaq bişir yeyim, huşum cəmləssin, deym.

Aşıq Ələsgər belə deyən kimi Anaxanım yerindən durdu, ocağı qaladı, bir tava qayğanaq bişirdi, dəridən beçə balı çıxartdı, qayğanağın üstünə tökdü, külfətlikcə yedilər. Çay gətirdi, içdilər, sonra sazi Aşıq Ələsgərə verdi. Aşıq Ələsgər sazi aldı, zilini zil, bəmini bəm, si-nəsində müstəkəm elədi, görək arvadını necə təriflədi:

Ala gözlü, nazlı dilbər,
Elindən xəbərin varmı?
Dörd bir yanın bağça, söyüd,
Gülündən xəbərin varmı?

Elə ki, Aşıq Ələsgər sözün bu bəndini oxudu, Anaxanım iki dəfə “sağ ol!” dedi. Aşıq Ələsgər gülümsündü:

– Arvad, bu da olsun sənin tərifin.

– A kişi, sözü yarımcıq qoymayacaqsan ha! Hələ nə deyibsen ki?! Qalanını de.

Aşıq Ələsgər gördü Anaxanım əl çəkmir, götürdü o biri bəndini:

O zaman ki, gəldim sizə,
Mayıl oldum qaşa, gözə,
Zibilin çıxıbdı dizə,
Külündən xəbərin varmı?

– A kişi, deyəsən axı, burasını yaxşı demədin? Zibil nə idi ortalığa qatdın?!

– Arvad, söz düz gəlmirdi, ona görə elə dedim.

– A kişi, sən Allah, sabah onun orasını düzəlt. El içində çıxası deyil.

– Baş üstə! Sabah bir qayğanaq da bışırırsən, düzəldərəm. Ancaq gəlsənə daha demiyəm. Huşum yaxşı gətirmir, qorxuram yaxşı deyə bilməyəm.

– A kişi, qorxma de. Amma bu dəfə yaxşı de!

Aşıq Ələsgər aldı o biri bəndini:

O vədə ki gəlin oldun,
Qabırğası qalın oldun,
Qaynanana zalım oldun,
Dilindən xəbərin varmı?

Bu bəndi deyəndə Anaxanımdan başqa hamı gülüşdü.

Aşıq Ələsgər götürdü o biri bəndini:

Daha düşübsən hənəkdən,
Suyun qurtarib sənəkdən,
Məmən çıxıbdı köynəkdən,
Tulundan xəbərin varmı?

Bu bəndi deyəndə yenə bərk gülüşdülər. Anaxanım lap pərt oldu. Üst-başına baxanda gördü ki, uşağı əmizdirdikdən sonra köynəyinin yaxası açıq qalıb. Yaxasını düymələyəndən sonra acıqlı-acıqlı dilləndi:

– Daha mən bu evdə dura bilmərəm; kağızım ver, çıxıb gedəcəm! Otuz ildir, sənə ev düzəldirəm, uşaq saxlayıram; Bu da mənim evliliyimin əvəzi!.. Evindən bir şey də aparmaram; dədəm evindən gətirdiyimi sabah bir ullağın belinə qoy, məni yola sal, gedəcəm!

Aşıq Ələsgər Anaxanımın xətrinə dəydiyini bilirdi. Amma onun bu sözlərini gerçək hesab eləmədi, aldı o biri bəndini:

Ələsgərlə çəkmə dava,
Ariflər baxsın hesaba;
Cehizindir qırıq tava,
Malından xəbərin varmı?!

Sazını bir tərəfə qoyanda, Aşıq Ələsgər gördü ki, Anaxanımın həli hal deyil, dedi:

– Arvad, mən sənə dedim ki, huşum gətirmir, razılaşmadın.
Anaxanım dinib cavab da vermədi.

Anaxanım iki gün küsülü durmuşdu ki, qardaşı Kərbəlayı Zeynal gəlib çıxdı. Amma Anaxanımın Ələsgərdən küsülü olduğunu bilmədi. Sabahısı kovxa Aşıq Ələsgəri çağırtdırdı. Bu zaman Kərbəlayı Zeynal da getməyə hazırlaşdı. Anaxanım qardaşına dedi:

– Mən də səninlə gedəcəyəm.

Sual-cavabdan Kərbəlayı Zeynal məsələni başa düşdü, bacısını çox danladı, öyünd-nəsihət verdi, olmadı. Qəsdən yubandı ki, bəlkə, Aşıq Ələsgər gələ çıxa. Amma Aşıq Ələsgər gəlmədi ki, gəlmədi. Əlacı kəsildi, yola çıxmalı oldular.

Günortadan xeyli keçmiş Aşıq Ələsgər evə gəldi. Gəldi gördü ki, nə Kərbəlayı Zeynal var, nə də Anaxanım...

Anaxanım elə hirslenmişdi ki, kiçik oğlu Talibi da nənnidə qoyub getmişdi. Aşıq Ələsgərin qardaşı arvadları uşağa baxırdılar. Amma altı aylıq uşağa anasından başqa kim baxa bilər? Uşağın səsi kəsilmirdi ki, kəsilmirdi. Aşıq Ələsgərin əlacı kəsildi. Kərbəlayı Zeynalgilin dalınca yol başladı Yanşaga. Sazını da götürdü ki, bəlkə, sazin gücünə qaytarı. Gethaget, gethaget, Arıqallarda Kərbəlayı Zeynalgilin dalından çatdı. Bir az Kərbəlayı Zeynala məzəmmət elədi. Kərbəlayı Zeynal işarə elədi ki, gör özün yola gotirə bilərsənmi? Aşıq Ələsgər dillə nə qədər dedisə, Anaxanım yola gəlmədi. Aşıq Ələsgər gördü ki, olmayacaq, sazi köynəyindən çıxardı, görək Anaxanımı qaytarmaqdan ötrü nə dedi:

Gözəllər sultani, mələklər şahi,
Alagöz cananım, getmə, amandı!
Dərdindən xəstəyəm, çəkirəm ahi,
Ölürəm, loğmanım, getmə, amandı!

Camalın göyçəkdi bayram ayından,
Görən doymaz qamətindən, boyundan.
Layiq deyil qurban kəsəm qoyundan,
Sana qurban canım, getmə amandı!

Anaxanımın küsməyə haqqı var idi. Gözəllikdə Aşıq Ələsgərin tərif dediyi gözəllərdən heç də əskik deyildi. Mərifət-qanacaqda da Ağ-kilsə kəndində bir adam idi. Əlinin işi, qabiliyyəti də çox gözəl, çox səliqəli idi. Bu səbəblərə görə qonu-qonşu onun hörmətini saxlayırdı. Qaynı uşaqları da Aşıq Ələsgərə “dədə” dedikleri kimi, buna da “ana” deyirdilər. Anaxanım Aşıq Ələsgərdən tərif istəyəndə elə hesab eləmişdi ki, doğrudan da, onu tərifləyəcəkdir. Tərifin əvəzinə onu pisləməsi Anaxanıma çox yoxuş gelmişdi; “qabırğası qalın oldun, qaynana-na zalım oldun” deməsi də ki, onu yandırıb-yaxmışdı...

Sözün bu bəndini deyəndə Anaxanım dilləndi:

– Dünəndən bəri “mələklər şahı” olmuşam? Özünü qurban eləmə ki, qayıdası deyiləm!

Aşıq Ələsgər fikirləşdi ki, gəl günahını boynuna al, de ki, sənə zərafat eləmişəm, bağışla. Aldı görək bu dəfə nə dedi:

Mən sana nə deyim, ay mina gərdən,
Kəsmə məhəbbətin gəl Ələsgərdən,
Günahkar qulunam, salma nəzərdən,
Kərəmli sultanım, getmə, amandı!

Bu sözdən sonra da Anaxanım yola gəlmədi ki, gəlmədi. Kərbəlayı Zeynal da nə elədi, olmadı. Kərbəlayı Zeynal Aşıq Ələsgərə dedi:

– Ələsgər, indi qayıtmağından keçdi. Qoy kəndə çatsın, qonu-qonşu bir az danlaşın, sən də sabah gəl, görək nə edirik.

Kərbəlayı Zeynal ilə Anaxanım Yanşağa getdilər, Aşıq Ələsgər Qanlıkəndə qayıtdı. Gecə Qara Mərdanın evində qaldı. Sabah açılan-da sazını da götürdü, üz qoydu Yanşağa.

Aşıq Ələsgər birinci dəfə idi ki, Anaxanımın xətrinə dəymışdı. O da zərafat eləmişdi; elə bilməşdi ki, o da bu sözə güləcək, çıxıb gedəcək. Nə biləydi ki, bü sözün, bu zərafatın üstündə başına bu həngamə gələcək. Arvadlar var ki, gündə əri döyür, söyür, sabah da yadından çıxardır...

Aşiq Ələsgər gəlib Yanşağa yetişəndə gördü ki, Kərbəlayı Zeynal qapıda onun yolunu gözləyir. Görüsdülər, içəri keçdilər. Aradan bir az keçmədi ki, Aşiq Ələsgərin gəldiyini eşitdi, camaat da yığışdı. Hamı işdən hələ oldu. Nə qədər öyünd-nəsihət elədirərsə, Anaxanım yola gəlmədi. O, evin bir küncündə yönü o tərəfə küsülü oturmuşdu; heç Ələsgərin üzünə də baxmırıldı. Axırda Aşiq Ələsgərin əlacı kəsildi, sazı köynəyindən çıxartdı, görək bu dəfə Anaxanıma nə dedi, oradakılar nə eşitdilər:

A bimürvət, axı səndən öteri
Ah çəkməkdən bağrim qana dönübdü!
Qədd əyilib, gül irəngim saralıb,
Xəzan dəymış gülüstana dönübdü!

“Sağ ol”un biri bir qəpiyə çıxdı. Amma Anaxanım dinib danışmırıldı. Aşiq Ələsgər aldı o biri bəndini:

Dindirirəm, danışmirsən, gülmürsən,
Xəbər alıb, ev halını bilmirsən,
Endiribən məclisimə gəlmirsən,
Yoxsa taxtın Süleymana dönübü?!

Dal gərdəndə siyah zülfün hörübəsən,
İnkər eyləməynən, ilqar veribsən,
Yazlıq Ələsgərdən üz döndəribəsən,
Ya baxt yatıb, ya zamana dönübü.

Bu sözləri eşidəndən sonra Anaxanım ağladı. Doğrudan da, bu vaxta qədər Aşiq Ələsgərlə Anaxanım çox məhəbbətli dolanmışdır. Aşiq Ələsgərin “üz döndəribəsən”, “baxt yatıb” deməyi Anaxanımı ağladırdı. Uşağın fikri də ki, Anaxanımı heç rahat olmağa qoymurdu. Anaxanım üzünü Aşiq Ələsgərə tutub soruşdu:

– Görəsən uşaq necə oldu?
– Nə bilim, mən də sənlə bərabər evdən çıxmışam. Mən evə gələndə gördüm ki, ağlayır. Öydən çıxanda daçı-çıçırdı.

Bu dəfə Anaxanım Aşiq Ələsgərdən bərk tələsməyə başladı. Camaat dağilan kimi, Anaxanımla Aşiq Ələsgər Yanşaqtan Göyçəyə yol başladılar. Mənim əzizlərim, Qarabağın Qərvənd camaati Söyüdlü

yaylağında idi. Qərvənddə Zamanxan oğlu Məşədi Qara ilə Aşıq Ələsgər siğə qardaş idilər. Qara da həmişə yaylağa çıxardı.

Söyüldüyü yaxınlaşanda Aşıq Ələsgər dedi:

– Arvad, gəl bu tərəfki yol ilə gedək.

– A kişi, niyə?

– Əgər bura ilə getsək, bizi tanıyacaqlar, yubanacayıq.

Aşıq Ələsgərgil bu biri yol ilə getməkdə, Zamanxan oğlu Məşədi Qara da həmin yol ilə Göllər yaylağından Söyüldü yaylağına gəlməkdə; birdən-birə qabaqlaşdırılar. Xoş-beş, on beş... Görüşdülər. İş tərs gələndə gəlir. Əgər düz öz yolları ilə getsə idilər, bəlkə də, heç tanıyan rast olmayıyadılar.

Məşədi Qara Aşıq Ələsgərgili obaya dəvət elədi.

Aşıq Ələsgər razı olmadı, dedi:

– Tələsirik. Gərək axşama özümüzü evə çatdırıraq.

Məşədi Qara əl çəkmədi; Aşıq Ələsgərgili məcburən öz alaçıqlarına apardı. O saat bir heyvan kəsti, yaxşı kabab bişirdilər. Sizdən də xoş, yedilər, içdilər, axşam oldu. Obadakı adamlar Aşıq Ələsgərin gəldiyini eşitdi, Qaranın alaçığının qabağına toplaşdı. Aşıq Ələsgər sazını köynəyindən çıxartdı, bir-iki qatar oxudu. Sonra sazı köynəyinə qoydu, dedi:

– Bağışlayın, bir az yorulmuşam.

Oradakı adamlar bir az da o yandan-bu yandan söhbət elədi, sonra çıxıb hərəsi öz alaçığına getdi.

Aşıq Ələsgər gördü ki, bunlar buraya gələndən bir gəlin qonaqlara qulluq eləyir; həm çox gözəldir həm də çox mərifətlidir.

Məşədi Qara üç alaçıq qurmuşdu. Biri qonaq alaçığı idi, o birilərində özləri olurdu. Yatmaq zamanı gələndə həmin gəlin gətirdi qonaq alaçığında iki yer saldı. Birini Aşıq Ələsgərə, birini də bir özgə qonağı. Anaxanım o biri alaçıqda rahat oldu.

Aşıq Ələsgər yatağına uzandı, amma yatmadı; evin fikrini eləyirdi. Bir kişi də gəldi o biri yerin üstünə. Dalınca da həmin gəlin gəldi, onun qulağına piçildədi:

– Aşıq Ələsgərdən ayıbdır; mən o biri alaçıqda yatım.

Kişi yaşlı idi, gəlin cavan. Sən demə, gəlin bu kişinin arvadı imiş.

Kişi dedi:

– Mən Aşıq Ələsgər-zad qanmırıam. Mən harda yatıram, sən də orada yatacaqsan.

Kişinin bu sözlərini Aşıq Ələsgər də eşitdi. Gəlin çox xəcalətləndi, alaçığın qapısından çıxdı. Kişi elə hesab elədi ki, arvadı onun sözünə baxmadı. Dalınca çıxdı, bir odun parçası götürdü, geridən bunun təpəsinə... Gəlin çığırdı, yixıldı. Gəlinin çığrtışına o biri alaçıqdan gəldilər. Gördülər ki, gəlin bu ilmi ölüb, bildirmi. Özündən gedib. Gəlinin üzünə su səpib ayıldalar. Aşıq Ələsgərdən başqa, heç kəs bilmədi ki, kişi gəlini nə üstə bu kökə salıb. Bir qədər kişini danladılar. Dərd Aşıq Ələsgərin ürəyini dağdırıldı. Ara sakit olandan sonra baş tərəfdən sazı götürdü, sinəsinə basıb, görək nə dedi:

Kamil ovçu ölməyincə usanmaz,
Əldən qoymaz belə sərxoş maralı.
Eşq oduna düşən aşkara yanmaz,
Pünhan-pünhan mənim kimi saralı.

Sazın səsi gələndə yenə Aşıq Ələsgərin başına toplaşdılar. Bir kişi dedi:

– Aşıq Ələsgər, bəs bayaqdan deyirdin yorulmuşam; bu nə söhbətdir?

– Bu söhbət özümündür, dərdimi danışıram. İstəyirsiniz, siz də qu-laq asın.

Aşıq Ələsgər aldı sözün o biri xanəsini:

Öldürsələr, qorxum yoxdu qanımdan,
Yolunda durmuşam başı canımman,
Tərk oldum vətəndən, xanimanımdan,
İnsaf deyil, gəzmə məndən aralı!

Aşıq Ələsgərəm, söylənir adım,
Budur ürəyimdə mətləb-muradım:
Sənin ərin ölsün, mənim arvadım,
İkimiz də qalad yaslı, yaralı!

Aşıq Ələsgər sözü tamam eləyəndən sonra sazı köynəyinə qoydu. Yenə hərə öz alaçığına getdi.

Sabah açılan kimi Aşıq Ələsgər yerindən durdu. Anaxanımı çağırıldı ki, getsin. Anaxanım alaçıqdan çıxb cavab vermədi. Elə hesab elə-

di ki, Anaxanım hələ yuxudan ayılmayıb. Amma ilan vuran yatmışdı, Anaxanım yatmamışdı; heç palтарını da soyunmamışdı. Aşiq Ələsgər o biri alaçığın qapısına yaxınlaşıdı, bir qədər də ucadan səsləndi:

– Arvad, dur gedək!

İçəridən Anaxanımın acıqlı səsi eşidildi:

– Mən gedəsi deyiləm!

– Əşि, dəli olma, dur gedək!

– Əgər dəli olsam, mən də öz ərimlə xalxin arvadına qarğayardım.

Aşiq Ələsgər bildi ki, azar arvadın harasından dəyib. Özünü o yərə qoymadı, dedi:

– Nə qarğamaq, nə filan, dur gedək. İndi çAĞA öldü.

Anaxanım çox hırslınmışdı. Aşiq Ələsgər nə qədər yalvar-yaxar elədi, olmadı. O daha bir kəlmə də dinib, Aşiq Ələsgəre cavab vermir-di. Aşiq Ələsgər gördü ki, yaman pis yerdə axşamlayıb. Fikirləşdi ki, yenə, bəlkə, Anaxanımı saz ilə yola götiro. Anaxanımın könlünü almaqdan ötrü görək bu dəfə “İran gəraylısı” havası ilə nə dedi, səhər tezdən ayılanlar nə eșitdilər:

Gəl, ey mehri-məhəbbətim,
Üzün məndən niyə döndü?
Ağzı şəkər, ləbi qəndləm,
Üzün məndən niyə döndü?

Anaxanım yenə dillənmədi. Aşiq Ələsgər aldı o biri bəndini:

Ayrılıqdan ölüm yeydi,
Həsrətin qəddimi əydi.
Nə dedim, xətrinə dəydi,
Üzün məndən niyə döndü?

Aşığa yoxdu qadağa,
Müştəqdi dilə, dodağa.
Ələsgər sana sadağa,
Üzün məndən niyə döndü?

Söz Anaxanımın heç halına da təsir eləmədi. Aşiq Ələsgərə cavab vermək əvəzinə, üzünü Məşədi Qaraya tutub dedi:

– Qara qardaş, səni and verirəm Allaha, gör Yanşaq tərəfə gedən varmı; mən qayıdadacam.

Aşiq Ələsgər gördü ki, ayrı nə desə, qaydası deyil; bircə çarəsi qalıb ki, o da günahını boynuna alıb, üzr istəməkdir. Aldı görək bu dəfə Anaxanıma nə dedi:

Ala gözlüm, səndən ayrı düşəli,
Hicranın qəmilə kef eyləmişəm.
Ah-vay ilə günüm keçib dünyada,
Qəm satıb, dərd alıb, nəf eyləmişəm.

Səndən ayrı şad olmuram, gülmürəm,
Canımdan bezmişəm, ölə bilmirəm.
Nə müddətdi qulluğuna gəlmirəm,
Bağışla təqsirim, səf eyləmişəm

Anaxanım dilləndi:

– Məndən ayrı ki gülmürdün, bəs axşam dediklərin nə idi? Niyə mənə qarğayırdın?!

Aşiq Ələsgər gördü ki, özgə sözü yoxdur, aldı görək Anaxanıma nə cavab verdi:

Həsrət qoyma gözü gözə, amandı!
Yandı bağrim, döndü közə, amandı!
Keçən sözü çəkmə üzə, amandı!
Hədyan danışmışam, laf eyləmişəm.

Anaxanım bu dəfə üzünü Aşiq Ələsgərə tərəf çevirib dedi:

– Yaxşı, mənə qarğayırdın, qarğayırdın; bəs o kişiyyə niyə qarğayırdın? O ki səni bir ziyana salmamışdı!?

Aşiq Ələsgər aldı, görək Anaxanımın bu sualına nə cavab verdi:

İnsafdımı, gülə həmdəm xar ola?!
Tülək tərlən ovlağında sar ola?!
Ələsgər ister ki, bir bazar ola,
Seçmişəm gövhəri, saf eyləmişəm.

Mənim əzizlərim, sözə fikir verəndən sonra, Anaxanım gördü ki, Ələsgər günahını boynuna aldı, kişiyyə qarğamaqda da könlündən özgə

bir şey keçmirmiş, bir az yumşaldı. Evin, uşağın fikri də bir tərəfdən onu Ağkilsəyə meylləndirdi. Məşədi Qara da xahiş elədi, Anaxanım onun xahişini yera salmadı.

Aşıq Ələsgərlə Anaxanım Məşədi Qaragillə xudafızlaşdır, Ağkilsəyə yol başlıdılar.

İndi Aşıq Ələsgərgil Ağkilsəyə gəlməkdə olsun, sizə haradan xəbər verim, Ağkilsədən.

Aşıq Ələsgər Anaxanımın dalınca gedəndən sonra qonu-qonşu hərə bir söz dedi. Kimi dedi: Aşıq Ələsgər Anaxanımı bu gün qaytarıb gətirəcək; kimi dedi: Anaxanım gəlməyəcək; kimi dedi: Aşıq Ələsgər Anaxanımı boşayıb gələcək... Bir gün gözlədilər, Aşıq Ələsgər gəlmədi, iki gün gözlədilər, gəlmədi. Üçüncü gün qorxuya düşdülər ki, Aşıq Ələsgərin başına görəsən, nə iş geldi. Salahla Xəlil hazırlaşırıqlar ki, dallarınca getsinlər, bir də gördülər ki, Qarabulaq yolu ilə budur, gəlirlər. Gəlib evə çatanda Anaxanımın gözü uşağı axtardı. Gördü ki, nənnidə yatıb. Qiyib qaldırmadı.

Aşıq Ələsgərin zarafatca arvadına söz dediyini, bundan ötrü Anaxanımın küsüb getdiyini camaatın hamısı eşitmışdı. Elə ki, Aşıq Ələsgərgil gəldilər, qonu-qonşu toplaşdı, danışdılar, gülüsdülər... Məşədi Cabbar Anaxanımın qulağı eşidə-eşidə Aşıq Ələsgərə zarafatla dedi:

— Ay Ələsgər, sənə arvadmı qəhətdir?! Bu ki səni bu qədər incidir, boş, özgəsini al da!..

Bu sözə hamı gülüdü, Anaxanım dönüb, əyri-əyri ona baxdı.

Aşıq Ələsgər sazi köynəyindən çıxartdı. Sinəsinə basdı, görək bura yığılanlara nə dedi:

Hərcayının, dilbilməzin ucundan
Döñə-döñə nə ziyana düşmüşəm!
Doymaq olmaz gözəllərin boyundan,
Pərvanə tək yana-yana düşmüşəm.

Ona qədər uşaq yuxudan ayıldı. Anaxanım onu çox həsrətliliklə qucağına götürdü; elə bil ki, bir ildir ayrılibdir. Aşıq Ələsgər gördü ki, Anaxanımın başı qarışib uşağa, aldı sözün o biri bəndini:

Dövlətin çox oldu, qiymadım pula,
Kor oldu gözlərim, yapışdım dula.

Nə ölür, nə itir, canım qurtula,
Məcnun kimi biyabana düşmüşəm.

Məşədi Cabbar yenə dilləndi:

– Boşa da!.. Bu saat kimi istəsən, sənə gələr. Daha niyə biyabana
düşürsən ki?!

Anaxanım gördü ki, Aşıq Ələsgər zarafat eləyir, dedi:

– Boşayaydı da!.. Çıxıb dədəm evinə getmişdim ki!

Aşıq Ələsgər aldı sözün axırıcı bəndini:

Ələsgərəm, incimişəm yarımdan
Aləm yatmaz mənim ahü-zarımdan.
Boşasam, qorxuram oğlanlarımdan,
Boşaya bilmirəm, qana düşmüşəm.

Elə ki, Aşıq Ələsgər sözünü tamam elədi, məclisdəkilərin hamısı
gülüdü. Bildilər ki, Aşıq Ələsgər bu sözü zarafatla deyir; arvadını bo-
şamaq onun heç fikrinə də gəlməz.

Aşıq Ələsgərlə Anaxanım ömürlərinin axırına qədər bir-biri ilə
məhəbbətli dolandılar. Siz də həmişə yoldaşınızla məhəbbətli olası-
nız, Aşıq Ələsgərgil kimi uzun ömür süresiniz!

AŞIQ ƏLƏSGƏRİN ŞINIQ SƏFƏRİ

Mənim əzizlərim, sizə haradan xəbər verim, kimdən deyim, Göyçə mahalının Ağkilsə kəndindən, Aşıq Ələsgərdən.

Aşıq Ələsgər adlı-sanlı aşiq olandan sonra çoxları gəlib, ona şəyird olmaq istəyirdi. Aşıq Ələsgər bunları seçərdi; səsi yaxşı olanları, sıfətdən düzgünlərini, mərifətlilərini şeyird götürərdi. Şeyirdlərini də tamam-kamal aşiq eləməmiş buraxmazdı. Yeri düşəndə həmişə deyərdi: “Aşıqlıq çox çətin peşədir. Aşığın dilində “bilmirəm” sözü ol-mamalıdır”.

Aşıq Nağı altı il idi ki, Aşıq Ələsgərə şeyirdlik eləyirdi. Amma aşiq olmağına hələ var idi. Aşıq Ələsgər çox zaman toyılarda məclis aparmağı Nağıya tapşırırdı, özü də məclisdəkilər kimi, qulaq asırdı ki, görüm kəm-kəsiri nədir.

Bir gün Nağıının fikrinə gəldi ki, sən nə vaxta kimi şeyirdlik elə-yəcəksən! Məclisdə ən çox sən çalıb-oxuyursan; Aşıq Ələsgər bir-iki qatar oxuyur, ya oxumur, pulu də sənlə yarı bölür. Yaxşısı budur ki, ayrıca aşıqlıq elə, qazancının hamısı da özünün olsun.

Toyların birindən qayıdanda Aşıq Ələsgər gördü ki, Nağı bikefdir, soruşdu:

– Oğul, nə fikir eləyirsən?

– Ələsgər əmi, atam-anam yadına düşüb. Bu gecə də yuxumu qarışdırımişam. Evə getmək istəyirəm.

– Oğul, evinizə getsən, Allah qoysa, nə zaman qayıdaqsan?

– Evin işini nə bilmək olar; qayıdam, ya qayıtmayam.

Aşıq Ələsgər Nağıının fikrini başa düşdü, dedi:

– Qayıdib-qayıtmamaq öz işindir, amma onu bil ki, mən sənə “aşıq” deməmişəm; sən hələ aşiq deyilsən (Aşıq Ələsgərdə belə bir xasiyyət var idi: neçə ki, şeyirdi bu sənətə yiylənməyib, onun adını deyərdi; elə ki aşıqlığı tamam öyrəndi, ona “aşıq” deyərdi. Aşıq Nəcəf, Aşıq Əsəd, Aşıq Qurban, Aşıq Qiyyas... Bax, belə. Şeyirdi bundan başa düşərdi ki, o, aşıqlığı öyrənib, ayrıca aşıqlıq eləyə bilər).

Bəli, mənim əzizlərim, Aşıq Ələsgər Nağıya dedi ki, əgər qayıtmasan, heç harada demə ki, mən Aşıq Ələsgərə şeyird olmuşam.

Aşıq Ələsgər qazandıqları pulu Nağı ilə yarı böldü. Nağı pulu götürdü, sevinə-sevinə evlərinə getdi.

Bir-iki gün keçəndən sonra Nağı aşıqlığa başladı. Qazaxda, Ağstafada, Tovuzda bir neçə toy yola saldı, yaxşı da qazancı oldu. Özü özünü danladı ki, niyə iki il bundan irəli ayrılmayıbdır.

Nağı hərlənə-hərlənə bir gün qarayaziya gəlib çıxdı. Burada toy var idi. Toya Aşiq Əsədullahla Aşiq Cəfərqulunu çağırılmışdır.

Qonaqların hamısı gəldi, məclis düzəldi, amma aşıqlar gəlib çıxmışdır. Ona kimi biri dedi ki, filankəsin evinə cavan bir aşiq gəlib. Tez gedib, Nağını götərdilər. Nağı söhbəti başladı.

Məclisin şirin vaxtı bir də gördülər ki, Aşiq Əsədullahla Aşiq Cəfərqulu gəldi. Bunlar məclisə daxil olub, Nağını görəndə Aşiq Əsədullah toy sahibinə dedi:

– Aşığınız ki var idi, bəs, bizi niyə çağırtdırırdınız?!

Toy sahibi dedi:

– Bu aşığın özü gəlib. Söhbət sizində.

Nağı gördü ki, məclisdən çıxıb getməyi yaxşı olmayıacaq, dedi:

– Ay usta, burada bir çətin iş yoxdu ha. Üçümüz də söhbət eləyərik. Aşiq Əsədulla üzünü Nağıya tutub, qeyzli-qeyzli dilləndi:

– Bəs, sən gələndə soruşmadın ki, bu toyun aşığı var, ya yoxdu?

Bəs, bilmirsən ki, toyun aşığının üstünə aşiq getməz?!

Nağı gördü ki, Aşiq Əsədullahın fikri özgədi, özünü cəmləşdiridi, dedi:

– Birincisi, mən özbaşına gəlməmişəm, çağırıblar, gəlmışəm; ikincisi, məclis keçirən aşığın üstünə aşiq gəlməzsə, onda gərək siz məni burada görəndə, qapıdan qayıda idiniz.

Aşiq Əsədullah gördü ki, bu, çox tutarlı cavab oldu. Bilmədi nə eləsin. Üzünü şeyirdinə tutub dedi:

– Aşiq Cəfərqulu, sazını çıxart, bir-iki qatar oxuyun!

Aşiq Əsədullah bununla işarə eləyirdi ki, bu aşığı pisikdir, məclis-dən çıxart.

Aşiq Cəfərqulu sazını götürdü, Nağı ilə çalıb-oxumağa başladılar. Cəfərqulu sözün birinci bəndini oxuyandan sonra bir bağlama bayati çəkdi:

... Dəh nədi?

Atı vurdun, “dəh” nədi?!

Beş nədi, on beş nədi?

İki nədi, tək nədi?

Nağı nə qədər fikirləşdi, bir yana yoza bilmədi. Özünü o yerə qoymadı, bir bənd də bu oxudu, bayatı çəkdi.

Aşıq Əsədullah yerindən dilləndi:

– Özün ölüsən! Oxumaq elə olmur. Aşıq Cəfərqulunun bayatısını məna elə!

Nağı qaldı məəttəl. Aşıq Əsədullahgil Nağını bozartdilar, sazını da əlindən aldılar. Ağsaqqallar minnət elədi, sazı alıb verdilər...

Nağı məclisden çıxdı, suyu süzülə-süzüle evlərinə qayıtdı.

Bir neçə gün keçdi. Nağı durub-dincələ bilmirdi. Gördü ki, fikir-ləşməkdən fayda yoxdu. Aşıq Ələsgərin yanına qayıtdı.

Aşıq Ələsgər Nağılinin evlərinin vəziyyətini xəbər aldı, sonra soruşdu:

– Oğul, niyə bu qədər ləngidin?

Nağı bir qədər key dilləndi:

– Nə bilim, oldu da.

– Oğul, yoxsa bir yana aşılıqla getmişdin?

Nağı gördü ki, əvvəl-axır bu məsələ açılaçaq, başına gələnləri olduğunu kimi Aşıq Ələsgərə danışdı. Aşıq Ələsgər bir qədər Nağını dandadı, sonra dedi:

– Oğul, keçib. İndi getsək, onları harada taparıq?

– Qazaxda, Tovuzda-zadda olarlar.

Aşıq Ələsgər Nağını da götürdü, yol başladılar o tərəfə. Gəlhagəl, gəlhagəl, gəlib Aşağı Ayıblı kəndinə çıxdılar. Camaat Aşıq Ələsgərin gəldiyini eşitdi. Gecə qonaqcı evinə toplaşdırılar. Yaxşı bir məclis qu-ruldu. Məclis qurtarandan sonra Aşıq Əsədullahgildən söhbət saldılar, öyrəndilər ki, Şiniq mahalindadırlar. Biri dedi ki, sabah Yekəallar kəndində toyda olacaqlar.

Aşıq Ələsgərə də elə bu lazımdı.

Camaat evlərinə dağıldan sonra bir yağış başladı, gəl görəsən. Sabah duranda gördülər ki, yağış hələ kəsməyib.

Aşıq Ələsgər Nağıya dedi:

– Durmaq vaxtı deyil, gedək!

– Bu yağışda necə gedək?! Zığ dizə çıxır!

– Ləngimək olmaz. Yağış papağımı zay eləyər, məst ilə də gedə bilmərəm. Sən buralardan ayağıma olası bir çariq tap, bir də bir papaq, köhnə də olsa olar.

Nağı ev yiyesinə dedi, qonşudan yekə, qılılı bir çoban papağı alıb gətirdilər, amma çariq tapılmadı. Evdə mal gönü var idi. Nağı tez bun-

dan bir cüt kəsdi, tükünü qasımmamış beş-altı yerindən deşdi, bir cüt çarıq düzəltdi.

Yağış bir az səngimişdi. Çay-çörəkdən sonra Aşıq Ələsgər çarığı geyindi, gətirdikləri papağı da, məsti də büküb heybəyə qoydu, yola düşdülər.

Yekəllar kəndinə yaxınlaşanda yağış yenə başladı. Aşıq Ələsgər papağını dəyişdi. Bir ayağına baxdı, bir başına baxdı, gördü çox qəribə görkəmi var. Nağıya dedi:

– Oğul, papaqla çarıq məni lap tanınmaz şəklə salıb. Bunları çıxartmayacağam, dilimi də dəyişəcəyəm. Heç kəsə bildirmə ki, bu Aşıq Ələsgərdir. Soruşan olsa, de ki, şəyirdimdir.

Nağının bu kənddə bir qonaqcısı var idi. Bunlar gedib, qapıya yetişəndə, bir qadın çıxdı, Nağıya “xoş gəldin” elədi. Gördü ki, Nağının yanında bir kişi var, üç adam böyüklükdə. Qadın Nağıdan soruşdu:

– A Nağı bu kimdi?

– Mənim şəyirdimdi.

Arvad bir də Aşıq Ələsgəri başdan-ayağa süzdü; başındakı papağı, ayağındakı qılılı çarıqa bulaşmış bir batman qədər palçıga baxandan sonra dedi:

– Bəs, bu yekəlikdə aşiqmı olar?! Bunu öyrətməkmi olar?!

Arvadın dediklərinin hamısını Aşıq Ələsgər eşitdi, amma heç üstünü vurmadi.

Nağı dedi:

– Nə eləyim, yalvardı, əl çəkmədi, mənimlə bərabər gəldi. Öyrənər, öyrənər, öyrənməz də öyrənməz. Öz işidi.

Arvad gördü ki, bu kişinin əynindəki çuxa çox qiyməlidir. Nağıdan soruşdu ki, onu haradan alıb? nağı dedi ki, Aşağı Ayıblıda toy elədim, mənə bağışladılar. Gördüm ki, əynimə yekədi, ona verdim. Arvad bir az da bərkdən dilləndi:

– Deyirəm axı.

Aşıq Ələsgər ürəyində dedi ki, yaxşı, sənə bir dağ çekərəm.

Evin kişisi evdə yox idi. Nağı dalanda çəkmələrini çıxartdı, içəri keçdi. Arvad Aşıq Ələsgərə dedi ki, çarığını çıxart. Aşıq Ələsgər özünü eşitməzliyə vurdu. İçəri keçmək istəyəndə, arvad qolundan tutdu, dedi:

– Əshi, xalı-gəbəni bulayacaqsan; çarığını burada çıxart!

– İçəridə çıxardacam. Burda çıxartsam, it aparar ayaqyalın qalaram.

Arvad Aşıq Ələsgərin qolundan tutmaqla saxlayamı bilərdi. O, ayaqlarının bir o tərəfini, bir də bu tərəfini qapıdakı odun kötüyünə sildi, içəri keçdi, çarığını çıxardı, gəbənin qulağını qaldırıb, altına qoydu. Arvad bilmədi gülə, bilmədi ağlaya. Nağı onu bir az “danladı”, sonra üzünü arvada tutub dedi:

– Fatma bacı, bağışla!

Nağı səsini bir az alçaltdı, dedi:

– Bu kişinin qulağı ağır eşidir, ağılı da dəm-dəm gəlir.

Bu zaman evin kişişi gəldi. Xoş, beş, on beş... Nağı ilə öpüşdü, görüşdü. Aşıq Ələsgərin də əlindən tutub, “xoş gəldin” elədi. Tez iki beçə kəsdi.

Fatma samavara su tökdü, od saldı. Aşıq Ələsgər dilləndi:

– A Nağı lələ, mənim dünyada bilmədiyim bir şey yoxdu; əmə bir-cə bunu bilmədim ki, Fatma bacı niyə odnan suyu bir yerə doldurdu?

– Əshi samavardı da. Odun yeri ayrırdı, suyun yeri ayrırdı. Bunda çay qaynadırlar.

Aşıq Ələsgər ləhcəsini bir qədər də dəyişib, yastılıaya-yastılıaya dedi:

– Allah, yaratmana şükür!

Fatma əlini əlinə vurdu, bərkədən güldü. Sonra beçələrin ətini ocağın üstünə qoydu, çölə çıxdı. Qonşuda kimi gördüsə, dedi bizə bir kişi gəlib; elə bil ki, heç dünya görməyib. Özü də aşıqlıq öyrənmək isteyir. Qonu-qonşu gəlib qapıdan “dünya görməmiş” kişiyə tamaşa eləməyə başladı.

Fatma xörəyi hazır elədi. Yaxşı tikələrini seçib Nağı ilə ərinin boşqabına yiğdi; qanadlarını, qabırğalarını, boyun sümüyünü də bir boşqaba yiğib Aşıq Ələsgərin qabağına qoydu. Nağı istədi ki, qabını dəyişə, Aşıq Ələsgər işarə elədi ki, tərpətmə. Sonra öz qabındakı xörəyi də Nağının boşqabına tökdü, dedi:

– Mən ustadımnan barabar yeməsəm, canıma sinməz.

Xörəyi yedilər. Fatma qablarını yiğışdırından sonra çay gətirdi. Nağıgilin istəkan-nəlbəkisi bəzəkli idi, Aşıq Ələsgərinki sadə. Aşıq Ələsgər istəkanı əlinə götürdü, nəlbəkinin üstünə saldı, hər ikisi qırıldı. Fatmanın acığı tutdu, amma üstünü vurmadı.

Nağı dilləndi:

– Əshi, nə iş gördün?!

– A Nağı lələ, andır nə yaman istiymiş?!

- Çay isti olar, da.
- Mən bunu içə bilmyəjəm, su içəjəm.
- Fatma bir istəkan su gətirdi, dedi:
- Gözlə, indi də soyuq olar, salıb qırarsan!
- Aşıq Ələsgər suyu birnəfəsə içdi, istəkanı yerə qoyub dedi:
- Bax, bələ ha.
- Aşıq Ələsgər gözünü evə gəzdirəndə, künçdə yekə bir qarpız gör-dü, dilləndi:
- A Nağı lələ, o nədi?
- Əşİ, nenirsən nədi?!
- Sən Allah, nədi?
- Qarpızdı.
- Mənim dünyada görmədiyim şey yoxdu, əmə bunnan heş gör-məmişəm. Onu nə təhəri qayırıflar?
- Əşİ, bostanda bitir, yeməli şeydir.
- Onun ağacı nə yekəlihdə oloy?
- Nağıdan qabaq Fatma dilləndi:
- Onun ağacının başı buluda dəyir.
- Allah, yaratmana şükür!
- Fatma durdu, qarpızı bir siniyə qoydu gətirdi. Nağıya dedi ki, kəsin, bu kişi doyunca yesin. Ev sahibi qarpızı dilimlədi, yeməyə başladılar.
- Bunlar qarpız yeməkdə olsun, sizə camaatdan deyim. Xəbər qon-şudan-qonşuya bütün kəndə yayıldı ki, Həsəngilə (Fatmanın ərinin adı Həsən idi) bir aşıqla bir canlı kişi gəlib, dünyada heç-zad görməyib; çay içməyi, çörək yeməyi də bilmir, özü də aşıqlıq öyrənmək istəyir.
- Bu xəbər gedib toy evinə də çatdı. Aşıq Əsədullahgil də bunu eşit-di. Soruşdular ki, aşığın adı nədi? Dedilər, Nağıdı, özü də bu nişan ca-van bir adamdır.
- Aşıq Əsədullahın yadına düşdü ki, bu, bir qədər bundan irəli bozart-dıqları aşiq olacaq. O saat adam göndərdilər ki, gedin o aşağı da buraya çağırın, yanındakı kişini də, deyin ki, sazlarını da götürüb gəlsinlər.
- Toy evindən göndərilən adam Həsənə dedi:
- Aşıq Əsədullah xahiş elədi ki, axşam toya gələndə qonaqlarını da gətirsin.
- Fatma dilləndi:
- Həsən, biz Nağını da götürüb gedək; bu kişi evdə qalsın, heç üzə çıxası deyil.

Gələn adam dedi:

– Camaat da, aşıqlar da o kişini görmək istəyirlər. Tapşırıldılar ki, sazlarını da gətirsinlər.

İş yaxşı səmtinə düşmüşdü. Bir qədərdən sonra Aşıq Ələsgərgil sazlarını da götürdülər, toy evinə gəldilər.

Məclisə daxil olan kimi Nağı salam verdi, ayaq tərəfdə bir yerdə əyləşdi. Amma Aşıq Ələsgər düz baş tərəfə addadı, Aşıq Əsədullahın yanındakı boş yerdə əyləşdi. Bura Aşıq Cəfərqulunun yeri idi. O, ayaq üstə söhbət eləyirdi.

Fatma pərdənin dalına addadı, arvadların arasında əyləşdi, başladı “dünya görməmiş” bu kişinin işlərindən nağıllamağa. Arvadlar pərdənin o tərəf – bu tərəfindən Aşıq Ələsgərə tamaşa eləyirdilər. Bir gülmüşmə, bir qaqqlıtı var idi, gəl görəsən.

Aşıq Əsədullah üzünü Nağıya tutub dedi:

– A Nağı, sən nə abırsız adamsanmış! Ondakından üzündə su olmadı, bir də sazını götürüb, kəndlərə düşdün?!

– Ay usta, kəndlərə düşəndə, mən kimə nə eləyirəm ki!

– Bundan artıq nə elemək isteyirsən?! Bizi hara çağırırlarsa, görürük ki, bizdən qabaq gəlib gözləyirsən! sən gərek baş qaldırıb, el içində gəzməyəsən. Utanmaz-utanmaz yenə saz götürüb, aşıqlıq eləyirsən!

– Ay usta, sazı özünüz qaytarıb verdiniz, mən də aşıqlıq eləyirəm.

– Bu dəfə alanda, təpənə vurram, ağlın başına gələr! O kişi nə işin sahibidir?

– O kişi aşıqlıq öyrənmək istəyir. Əl çəkmədi, mənlə gəldi.

– Deməli, sən şeyird də gəzdirißen! Eləsə, şeyirdinə de, bir-iki kələm oxusun, səsini eşidək.

Nağı üzünü Aşıq Ələsgərə tutub dedi:

– Əshi, dur, bir-iki qatar oxu!

Aşıq Ələsgər yerindən durdu, sazı köynəyindən çıxartdı. Sol əli ilə ələmətənəkən, sağ əli gülüşdü. Aşıq Əsədullah da əvvəlcə güldü, sonra acıqlı-acıqlı dedi:

– Aşıq Cəfərqulu, bunların haqq-hesabını qurtar! Camaat bize məəttəldi!

Aşıq Ələsgər üzünü Nağıya tutub dedi:

– A Nağı lələ, o nə deyey?

– Deyir ki, siz ikiniz bir olun, biz ikimiz də bir, deyişək.

– Vallah, sən də lazım döyülsün; bunnarın ikisinin də boynunun qayış kimi eşərəm.

Camaat yenə bərk gülüşdü. Nağı dedi:

– Əşı, döyüşmək demir ey, deyişmək deyir.

– Deyişmək nə təəri oloy?

– Deyişmək odur ki, sən də onun oxuduğu kimi söz oxuyasan; suallarına sözlə cavab verəsən.

– Hə, indi başa düşdüm.

Aşiq Cəfərqulu sazı sinəsinə basdı, görək Aşiq Ələsgərə nə dedi, camaat nə eşitdi:

Əzəldən “can” deyib, “can” eşidirik,

İndi bivəfaliq ay nədən oldu?!

Deyirdin, ölüncə dönmərəm səndən,

Yad ilə aşnalıq ay nədən oldu?

Aşiq Ələsgər dedi:

– Bu söz Tufarqanni Abbasındı. Onu mən də billəm. Orta bəndini də mən oxuyacam.

– Elə şey ola bilməz; indi ki mən oxumuşam, mənimdi. Gərək sən də belə bir söz oxuyasan!

Aşiq Ələsgər dedi:

– Nolar ki! İki bəndi sənin olsun, bircə bəndi mənim!

– Yox, olmaz! Sazı bəri ver!

Bunlar belə cəhl çəkirdilər, çöldən xəbər gətirdilər ki, Qazax bəyləri faytonla gəldilər. Aşiq Ələsgər Nağıya işarə elədi ki, çölə çıx. Əlini də dodağının üstünə qoydu. Yəni ki, de ki, tanışlıq verməsinlər.

Nağı Aşiq Ələsgərin işarəsini başa düşdü, çölə çıxdı. Annax bəyə dedi ki, o biri adamlara da de, tanışlıq verməsinlər, Aşiq Ələsgər içəridədir. Bəylər bir-birini bu məsələdən hali elədilər, içəri daxil olub, yaxşı yerlərdə əyləşdilər. İsrafil ağa, Kazım ağa, Poxes Musa, Xoxanoğlu Ali... gəlmisdilər.

Kazım ağa Aşiq Əsədullahə üzünü tutub soruşdu:

– Bu ayaq üstündəki aşiq kimdir?

– Kim olmayı bilmirəm, aşiq deyil, aşıqlıq öyrənmək istəyir. Aşiq Cəfərqulunun sözünün qabağına söz oxuya bilmir, qalib ayaq üstündə. A başına dönüm, hər yetirən bir çömçə götürüb. Belələrinin sazinə alıb təpəsinə vurmasan, ağıl başına gəlməz.

İsrafil ağa yerindən dilləndi:

– Aşıq Əsədullah, yaziq adamdı, buraxın getsin, uşağını dolandırsın!
– Başın üçün buraxmaram! O biri tayını bir neçə gün bundan əvvel nə abırə saldıq; bu gün gəlib, yenə aşıqlıq eləyir. Hələ utanmaz-utanmaz bunu da yanınca şeyird gətirib.

– Aşıq Əsədullah, mən indi bu kişidən ötrü minnət eləyirəm; bir də səndən ötrü minnət eləməyəcəm ha! Başına da and içibsən, bundan sonra özün bilərsən.

Aşıq Ələsgər gördü ki, iş möhkəmləndi, Aşıq Cəfərquluya dedi:

– Mən də “Ay nədən oldu” oxuyacağam, görək kimin sözü qurta-rır?! Sözünü tərcüman elə!

Aşıq Cəfərqulu oxuduğu bəndi dilcavabı deyəndən sonra, aldı görək Aşıq Ələsgər həmin sözün müqabilində nə dedi, deyək, şad olasınız:

Yerin, göyün, ərşin, kürsün, insanın
Künhü, bünövrəsi ay nədən oldu?
Yeri göydən, göyü yerdən kim seçdi?
Hikmətin dəryası ay nədən oldu?

Məclisdəkilər gördülər ki, bu heç bayaqkı adama oxşamır. Düzdü, sazı soləlli çalır, amma insan kimi danişdirir.

Aldı Aşıq Cəfərqulu:

Başına döndüyüm, gözəl şah hanı?!
Şahın dövlətindən yol budur, tanı.
Deyirdin həftəyə alarsan kamı,
Həftə ilə döndü, ay nədən oldu?

Aldı Aşıq Ələsgər:

Yeddi qat göy nə növünən quruldu?
Neçə qəndlil, neçə sütun vuruldu?
“Sən kimsən, mən kiməm”, kimdən soruldu?
Ustadlar ustası ay nədən oldu?

Aldı Aşıq Cəfərqulu:

Gözəl şah üstümə sala bir saya,
Rəhm eləyə mənim kimi gədaya.

Abbas təəccüb eylər sirri-Xudaya,
Pəri ki bəşərdi, ay nədən oldu?!

Aldı Aşiq Ələsgər:

Nədən loh yarandı, nədəndi qələm?
Neçə hüruf o məclisdə oldu cəm?
Aləmi-ərvahda qurulan ələm
Ayəsi, şüqqəsi ay nədən oldu?

Növbə Aşıq Cəfərquluya çatanda, dayandı. İstədi sazin kökünü dəyişə, özgə söz başlaya, Aşıq Ələsgər dedi:

- Aşıq Cəfərqulu, sonrasında de!
- Bəs, eşitmədinmi, tapşırmasını dedim.
- Mənim sözüm hələ qurtarmayıb, Onda qulaq as:

Mansırın toxmağı, İsrafil suru,
Kəbənin Zəmzəmi, Musanın Turu,
Nitqimin guyası, didəmin nuru,
Sərimin sevdası ay nədən oldu?

Yazlıq Ələsgərəm, intizarım var;
Alımsənsə, məni eylə xəbərdar:
Elmi hardan tapdı cümlə aşıqlar,
Şeri, müəmması ay nədən oldu?

Aşıq Cəfərqulu gördü ki, çalmır, oxumur, ayaq üstündə boş durmaq biabırıcılıqdır. İstədi ki, keçib yerində otura, Aşıq Ələsgər qolundan tutdu:

– Aşıq Cəfərqulu, haraya gedirsən?! Sənin oxuduğun sözün müqabilində mən bağlama dedim. Mənim oxuduğum bağlananın üç bəndi sən oxuduğun sözün əvəzi. İkicə bəndin cavabını ver, sonra əyləşə bilərsən.

Aşıq Cəfərqulu dedi:

– Burada nə böyük iş oldu! bir söz mən Abbasdan oxudum, birini də sən Aşıq Ələsgərdən. İndi sana elə söz deyəcəm ki, məəttəl qala-qaşsan.

Məclisdəkilər hərə bir yandan dedilər ki, indi də bu aşiq deyəcək. Aşıq Cəfərqulu istər-istəməz razı oldu.

Aldı Aşiq Ələsgər:

Bizdən salam olsun arif olana,
Haqq nə gündə xəlq eylədi dünyani?
Yer ilə göy nə saatda bəhs etdi,
Yer nə üstə bəndə saldı asmani?

Aşiq Cəfərqulu qaldı məöttəl, Aşiq Ələsgər dedi:

- Aşiq Cəfərqulu, de gəlsin!
- O biri bəndini də de; ikisinə birdən cavab verəcəm.
- Aşiq Ələsgər aldı o biri bəndini:

Asman nə istədi bari-Xudadan?
Xuda nə əmr etdi ərşि-əladan?
Kim idi, gəldi kimi apardı haradan?
Nə surətdə gördü Məscid-Əqani ?

- Aşiq Cəfərqulu, buyur!
- Sən de, hamısına birdən cavab verəcəm.

Aldı Aşiq Ələsgər:

Nə ab ilə orda aldı dəstamaz?
Neçə rəkat əda eylədi namaz?
Neçə kimsənəyə oldu pişnamaz?
Onlar baqidirmi, olubmu fani?

Tez verəsən bu sözlərin isbatın;
Nədəndi bənası Aba-heyatın?
Hardadı məqamı Mələk əl-mövtun?
Nə tövr ilə alır insandan canı?

Bu təzə kələmdı, olsun yeqini,
Kəbə – qibləm, dinim – Məhəmməd dini.
Atam Əliməhəmməd, Göyçə sakini,
Adım Ələsgərdi, yaxşı bil, tanı!

Tanıyanlar tanıydı, tanımayanların da çoxusu bildi ki, bu, Aşiq Ələsgərdir. Aşiq Əsədullahın əhvalı elə qarışmışdı ki, o da bu aşığın Ələsgər olduğunu bilmədi. Elə hesab edirdi ki, Aşiq Ələsgərdən oxuyur.

Hamı tələb elədi ki, Aşıq Cəfərqulu ya sözün cavabın desin, ya da sazı versin. Cəfərqulu sazı yerə qoymağə məcbur oldu. Nağı sazı götürüb, arxa tərəfinə addatdı.

Aşıq Əsədullah meydana çıxdı. Bir o tərəfə, bir bu tərəfə hərləndi, qeyzli-qeyzli Aşıq Ələsgərə dedi:

– Gör bu saat sənin başına nə iş gətirəcəm!

Aşıq Ələsgər halını pozmadı, dedi:

– Buyur!

Aşıq Əsədullah sazin kökünü dəyişdi, görək “Misri” havası ilə nə dedi, məclisdəkilər nə eşitdi:

Solaxay aşıqsan, azdı kamalın,
Qılıü-qallı bir bazara düşərsən.
Altmış yaşda təzə şeyird olubsan,
Vəzifəndən tez kənara düşərsən.

Aldı Aşıq Ələsgər:

Məğrurluq eyləyib, ustadan demə,
Vaxt olar, bir yerdə dara düşərsən.
Daş tülək deyilsən, çolpa balasan,
Sərgərdan qalarsan, tora düşərsən.

Aldı Aşıq Əsədullah:

Nabələdsən aşıqlığın işinə,
Dözəmməzsən mən tək nər savaşına.
Yönüünü salaram dağlar başına,
Çovguna, borana, qara düşərsən.

Aldı Aşıq Ələsgər:

Alçaqda dayan ki, çıxasan başa,
Tülüksən, aslanla girmə savaşa.
Əlin vurma gücün yetməyən daşa,
Götürə bilməzsən, zora düşərsən.

Aldı Aşıq Əsədullah:

Sən Əsədullahla girmə meydana,
Onu aşıqlıqda tək doğub ana.

Şeyirdli-ustadlı sallam zindana,
Gözü yolda intizara düşərsən.

Aldı Aşiq Ələsgər:

Satmaynan Nağıya ərkinazını,
Zimistana döndərərəm yazını
Soyaram libasın, allam sazını,
Yal-quyruğu yolux yola düşərəsn.

Aşıq Ələsgər sözünü tərcüman eləyəndən sonra dedi:

– Aşıq Əsədullah, sözünü nə tez tamam elədin?! De gəlsin!

Aşıq Əsədullah dillənə bilmədi. Aşıq Ələsgər aldı sözün o biri bəndini:

Saxla dilin, özün üçün yağıdı,
Aşıq Ələsgərin odlu çağdı,
Çalar qanadına, səni dağıdı,
Göydən yerə parça- para düşərəsən.

Söz tamama yetişən kimi hərə bir yandan Aşıq Əsədullah'a dedi ki, sazi versin. Aşıq Əsədullah dedi ki, elə şey ola bilməz. Mən oxuduğum elə-belə söz idi, o da onun qabağını oxudu. İndi bağlama deyəcəm, görək açsın.

Aşıq Ələsgər dilləndi:

– Bağlamanı da de!

Aşıq Əsədullah İrəvanlı Mir Məcidin bir bağlamasını yadına saldı; götürdü, görək bu dəfə nə dedi, məclisdəkilər nə eşitdilər:

Xilafət mülkünün, şahənşahının
Üç yüz altmış altı qulamı vardır.
On iki kökdü, qırx səkkiz hücrə,
Üç əzim şəhrində nizami vardır.

Aldı Aşiq Ələsgər:

Rişeyi-nübüvvət, nəсли-əlaya,
Əysik qulun ərzi-salamı vardır.
Üç yüz altmış altı gündü, qırx səkkiz – həftə,
On iki ayın üç əziz bayramı vardır.

Bəlkə yüz yerdən Aşıq Ələsgərə “afərin!” dedilər. Aşıq Ələsgər oxuduğunu tərcüman eləyəndən sonra Aşıq Əsədullahə dedi:

– Aşıq Əsədullah, yaxşı olar ki, bazara öz bağının meyvəsindən çıxardasan.

Aşıq Ələsgərin nə dediyini məclisdəkilərin çoxu da başa düşdü.

Aşıq Əsədullah dedi:

– İndi ki, mən oxuyuram, mənimdi. Sən cavabını ver!

– Onda de gəlsin!

Aldı Aşıq Əsədullah:

Bir gülşəndə gördüm beş qönçə xəndan,
On iki dəstə gül, on dördü reyhan.
Bir çeşməsin gördüm, nur idi əlan,
Yüz iyirmi dörd min sücamı vardır.

Aldı Aşıq Ələsgər:

Beş – pənci-Ali-Əbadı əzimü əziz,
On iki imam çardə məsum düzbədüz,
Yüz iyirmi dörd min peyğəmbərimiz,
Hər birinin ayrı məqamı vardır.

Aldı Aşıq Əsədullah:

Bir məscidin gördüm əcəb mötəbər,
Altı min altı yüz altmış altı dər,
Altmış pəncərədi, yüz on dörd minbər,
Otuz sütun üstə davamı vardır.

Aldı Aşıq Ələsgər:

Altı min altı yüz altmış altı gül!*
Yüz on dörd surədir Quran, yəqin bil.
Altmış nisbi, otuz cüzi müttəsil,
Doxsan min kəlmədə tamamı vardır.

* Gül – Quran ayəsinə işaretdir.

Aldı Aşiq Əsədullah:

Bir mehrabda gördüm əcayib Quran,
On yeddi səhifədi, on səkkiz xoş han,
İyirmi sətirdi, əlli bir bəyan,
Beş cilid içində tamamı vardır.

Aldı Aşiq Ələsgər:

Elmi-ibadətdi əcayib Quran,
On yeddi rəkətdi, on səkkiz xoş han.
Əlli bir sünətdi, yerbəyer qılan,
Məxrəci, səcdəsi, iqdamı vardır.

Aşıq Əsədullah gördü ki, Aşıq Ələsgər bağlamanı açdı: fikirləşdi ki, sözü öz adına tapşırmağın başı yoxdur. Aldı, görək sözün tapşırmasını necə dedi:

Əger əsl-i-nəslim bilmək etsə çak,
Görüm ki, dur etsin dövrünü əflak.
İrəvan, Mir Məcid seyyidi-qəmnak,
Bisəmər-bəsəmər kalamı vardır.

İndi bilməyənlər də aydın oldu ki, söz Aşıq Əsədullahın deyilmiş; İrəvanlı Mir Məcid ağanın imiş.

Görək Aşıq Ələsgər sözünün tapşırmasında nə dedi:

Ələsgərəm, qəmdən olmaram azad,
Haqdı mizan, Sirat – pulı-qiyamat.
Üşyan, tüğyan, çağşın, düsgün, bisavad...
Ah çəkmək dilimdə müdəmi vardır.

Ələsgərin bu cavabından sonra Aşıq Əsədullah sazin kökünü dəyişmək istədi ki, bir bağlama da desin. İsrafil ağa yerindən dilləndi:

– Aşıq Əsədullah, ataların belə bir sözü var: “Adın nədi, Rəşid, biri de, birini eşit”. İndi də Aşıq Ələsgər deyəcəkdir.

Aşıq Əsədullah İsrafil ağanın sözünü çöndərə bilmədi. Hamı İsrafil ağanın sözünü təsdiq elədi. Aşıq Əsədullah çar-naçar razılaşmalı

oldu. Amma bir şərt qoydu ki, mən oxumamışam, gərək dediyi bağlama dindən, şəriətdən, Qurandan olmasın; gözümüz gördüyü şeylərdən desin, mən də cavab verim. Aşıq Cəfərqulunun bağlamağı da düzgün olmadı. Cəfərqulu molla ha deyildi, bilə idi ki, dünya nə günü yaranıb, göy Allahdan nə istəyib, Məscidi Əqsaya gedən kimmiş, neçə rəkət namaz qılıb, Əzrayılın yeri haradadı, daha nə bilim nə...

Aşıq Ələsgər üzünü camaata tutub dedi:

– Mən də Aşıq Əsədullahın bu sözünün tərəfdarıyam.

Aşıq Ələsgər gözünü məclisə gəzdirdi, sazı sinəsinə basdı, aldı gərək “müxəmməs” havası ilə nə dedi, Aşıq Əsədullah və məclisdəkilər nə eșitdi. Biz də sazla deyək, şad olun:

Bu gün bir əcayib gördüm,
Təsbehi heyvana yetər;
Ariflər, uzaq düşməyin,
Nisbəti ilana yetər;
Cəsədi qüdrətdəndi,
Əməli insana yetər;
Hərdən ki, nərə çəker,
Sədəsi ümməmana yetər.

Aşıq Əsədullah nə qədər fikirləşdi, yadına belə bir heyvan düşmədi. Aşıq Ələsgər saz calmağı dayandırdı, Aşıq Əsədullahın üzünü baxdı. Aşıq Əsədullah dedi:

– O biri bəndini de. Mən ikisinə birdən cavab verəcəm.

Aşıq Ələsgər aldı sözün o biri bəndini:

Yeddi bağırsağı var,
Qarnında aşkar dolanır;
Yalnız ki mən demirəm,
Onu görən hamı qanır;
Əjdahalar, pələnglər
Görəndə candan usanır;
Başını götürüb qaçar,
Hərəsi bir yana yetər.

Aşıq Əsədullah yenə dillənmədi, fikirləşdi. Məclisdəkilərdən bir çoxu ona dedi ki, cavab verə bilmirsənsə, sazı yerə qoy!

Aşıq Əsədullah dedi:

– Bu, nədirse, bir şeydir. O biri bəndlərini də desin, hamısına bir-dən cavab verəcəm.

Aldı, görək bu dəfə Aşıq Ələsgər nə dedi:

Dümbünü çəkibdilər
Cəsədindən yen ziyada;
Adlanıb, isbatlanıb,
Hər tərəfə salıb səda;
Bəyləri minər gəzər,
Heç yerə getməz piyada;
Nə ayağı yerdədir,
Nə səri samana yetər.

Aşıq Əsədullah dilləndi:

– Ay camaat, bu aşiq hamiya sataşmışdı, bircə qalmışdı bəylər. Görün elə də heyvan olarmı ilana oxşaya; əjdahalar, pələnglər ondan qorxa; qarnında yeddi bağırsağı ola, həm də bəyləri mine?!

Aşıq Əsədullah belə deyirdi ki, bəlkə, bəylər onun tərəfini saxlaya. Gördü yox, bəylərdən də ona bir kömək olmadı. Yenə fikirləşmə-yə başladı.

Aşıq Ələsgər aldı sözün o biri bəndini:

Məqədindən taam yeyir,
Qəyy eyləyir dahanından;
O vaxtında qarşı duran,
Gərək ki, keçsin canından;
Üz görməz qardaşına,
Xof eyləməz düşmanınından;
Hər kimə xişm ilə baxsa,
Ölməsə də, cana yetər.
Onun xörəyini deyim,
Təşbehi quş yumurtası;
Qarnında zikr eləyir,
İnsana yetişir səsi;
Dilini ona vuranda,
Çıxır bir üryan balası;
Qanadı yox, quyruğu yox,
Uçar, biyabana yetər.

Bu dəfə Aşıq Əsədullahın ayağı lap yer aldı, dedi:

– Ay camaat, siz bir yalana baxın; görün elə də heyvan olarmı ki, gerisindən yeyə, ağzından xaric eyləyə?!

Qanadsız-quyruqsuz uça?!

Bu söz tamam dolaşdırmadı. Əgər bu dediklərini özü bir şeyə yozdu, sözüm yoxdu; yox, yoza bilməsə, mən bir bağlama deyəcəm, cavab versin!

Aşıq Əsədullahın belə deməyinə tərefdar çıxanlar da oldu. Çünkü bir Əsədullah yox, məclisdəkilerin çoxu fikirləşə-fikirləşə qalmışdı.

Aşıq Ələsgər “baş üstə”, – dedi, aldı sözün tapşırmasını:

Hər kəsə nəfəsi dəysə,
Ölməsə də, gedər huşdan;
Üç yerindən kəməri var,
Qurşayıb zəri gümüşdən.
Aşıq Ələsgər deyər,
Hər kəs baş tapsa bu işdən,
Ona bir tərif deyərəm,
Gedər Alosmana yetər.

Bəli, mənim əzizlərim, elə ki, sözünü tamamladı, məclisdəkilərin hamısı Aşıq Ələsgərə diqqət elədi ki, görək bu bağlamını necə aça-qaq. Aşıq Ələsgər dayandı, Aşıq Əsədullahın üzünə baxdı. Aşıq Əsədullah dedi:

– Sözünü özün izah elə!

Aşıq Ələsgər bəylərin birinin qucağındakı rus beşatanını göstərib dedi:

– O tüfəngə baxın; görün dediyim nişanlar o tüfəngdə var, yoxsa dolaşdırma demişəm?!

Məclisdəkilərin hamısı Aşıq Ələsgərin tüfəng üstündə belə bir bağlama düzəltdiyinə heyran qaldılar. Hərə bir tərefdən Aşıq Əsədulla dedi ki, kişisinin bağlamasına söz ola bilməz, səni bağladı, sazı ver!

Aşıq Əsədullah sazı yerə qoydu, pisikmiş halda keçib yerində oturdu. Nağı bu sazi da o birinin yanına qoydu.

İsrafil ağa dilləndi:

– Aşıq Əsədullah, sənə demədimmi bu kişini burax getsin?! Sözümüzə baxmadın. İndi səndən ötrü minnət eləməyəcəm.

Aşıq Əsədullah dedi:

– Mən nə bilə idim ki, bu, Aşıq Ələsgər imiş?!

Aşıq Ələsgər dedi:

– Aşıq Əsdullah, siz bir bayatı ilə mənim şeyirdimi bağlayıbsınız.

Amma bilin ki, bağlamaq elə olmur, belə olur. Gəlin sazlarınızı da götürün, pulunuzu da. Bir də siz olun, qatırçının qatırını hürkündün!

Aşıq Ələsgər Aşıq Əsədullahgilin sazlarını da, yiğilan pulu da onlara verdi. Nə qədər dedilər ki, pul sizindir, Aşıq Ələsgər razı olmadı, dedi:

– Mən pul qazanmağa gəlməmişəm; məqsədim bu aşıqlar ilə görüşmək idi ki, görüşdüm.

Aşıq Əsədullahla Aşıq Cəfərqulu məclisdə qala bilmədilər; sazlarını da götürüb getdilər. Aşıq Ələsgərlə Nağı təzədən camaata yaxşı söhbət elədilər, toyu yola saldılar.

Bu əhvalatdan sonra Nağı iki il də yenə Aşıq Ələsgərə şeyirdlik elədi, bilmədiklərini öyrəndi, yaxşı bir aşiq oldu.

Sizi həmişə sazda, söhbətdə, kefdə, damaqda olasınız!

AŞIQ ƏLƏSGƏRLƏ ŞAIR NAĞI

Mənim əzizlərim, sizə haradan xəbər verim, Şəməddin mahalından. Şəmşəddin mahalında Şərif bəy adlı bir bəy var idi. Onun atası varlı bəylərdən biri idi. Şərif bəyin evlənmək vaxtı çatanda atası öldü. İki ilin içində qonu-qoşu, nökər-naib mal-dövləti elə dağdı ki, Şərif bəyin bircə “bəy” adı qaldı; necə deyərlər “quru bəy” oldu. Amma yenə də camaat ona “Şərif bəy” deyirdi. Adam kasıb olanda nə olar; bu zalim oğlunun adamlığı, qanacaq-mərifəti də yox idi. Damişanda dəvə-dəvədən dəm vurardı.

Bir gün Şərif bəy evlənmək fikrinə düşdü. Kimin qızını istədisə, vermədi. Şərif bəyin xasiyyətini bilənlər ona qızımı verərdi?! Axırda özü kimi bir kişinin qızı ilə evlənməli oldu.

Aşıq Ələsgərlə şeyirdi Aşıq Usuf Şəmşəddin mahalına getmişdilər. Toyların birində Şərif bəy bunlara rast oldu. Xahiş elədi ki, Aşıq Ələsgər, filan vaxt toy eləyəcəm, bir yana getməyin! Bunu eşidənlər-dən, Aşıq Ələsgəri tanıyanlardan çoxusu dedi ki, o, hüllükbazın birisidir; sən onun toyuna getmə. Amma Aşıq Ələsgərdə belə bir xasiyyət var idi ki, istər ağa olsun, istər nökər olsun, istər varlı olsun, istər yox-sul olsun, hamının toyuna gedərdi. Şərif bəyə də söz verdi ki, dediyin vaxt sizdə olaram.

Aşıq Ələsgərgil söz verdikləri vaxt Şərif bəyin evinə getdilər. Bəyin toy tədarükü hələ düzəlməmişdi. Aşıq Ələsgərə dedi ki, üç gündən sonra toyu başlayacam. Şərif bəy əysik işlərinin dalınca getdi. Evdə də Aşıq Ələsgərgilə hörmət eləmədilər. Bəyin anası aşıqların “tez gəlməsinə” bir az donquldandı da. Kəndin qanan adamları aşıqları ev-lərinə apardı, yaxşı hörmət elədi.

Üç gündən sonra toy başlandı. Şərif bəy özünə layiq də toy elədi. Heç bilmədi ki, bu altı gündə Aşıq Ələsgərgilin vəziyyəti necə keçdi. Toydan sonra Şərif bəy aşıqları evə apardı. Anası qonaqlara şor-çörək qoydu. Çörək nə çörək, dari fətiri. Sonra da bir dəsmal gətirdi ki, bu da sizin toy xələti. Aşıq Ələsgər gördü ki, yox, Şərif bəy aşıqları saradı. Neçə ilin aşığı idi, başına belə bir iş gəlməmişdi. Daha bilmədi ki, Şərif bəyin elə qandığı bu qədərdir.

Aşıq Ələsgər oradan durandan sonra Şərif bəyə bir həcv dedi. Həcv iki günün içində oradakı kəndlərin hamısına yayıldı. Şərif bəy də həcvini eşitdi, qaldı yana-yana. Şərif bəy kimi adam Aşıq Ələsgərə nə edə bilərdi ki?!

Aşıq Ələsgərgil daha orada qalmadılar; toyun sabahısı günü kefləri pozğun halda Göyçəyə qayıtdılar.

Şərif bəy baş qaldırıb kənd içində gəzə bilmədi. Axırda Yekallar kəndinə gəldi. Şair Nağını tapdı, yalvardı ki, gərək Göyçəyə bir həcv deyəsən! Sən demə, Şair Nağı da ağıldan bir az yuxa imiş. Ağlına gələni yazdı, söyüslə, latayırla Göyçəni həcv elədi. Nədənsə, həcv yaman tez yayılan olur. Beş-on günün içində yaxın kəndlərin hamısı eştidi ki, Şair Nağı Göyçəni yaman bəzəyib.

Bəli, mənim əzizlərim, indi sizə haradan xəbər verim, Göyçənin Ağbulaq kəndindən. Ağbulaq kəndində Molla Əli, bir də Kalvayı İrvaham adlı iki kişi var idi. Bunların ikisi də dana alveri ilə məşgül idilər. Deməli, payız olanda gedib oradan-buradan ucuz qiymətə dana alırdılar; qışda birtehər saxlayıb, yaza çıxarırdılar. Payızın dənəndə dananın hərəsi olurdu bir cöngə. Aparırdılar şəhərlərdə birə-beş qiymətinə satırdılar.

Kalvayı İrvaham ilə Molla Əli dana almaq üçün Şəmşəddin mahalının Yekallar kəndinə gəlmİŞdilər. Bir evdə yiğincaq var idi. Molla Əliligil də burada idilər. Ona kimi Şair Nağı da gəldi buraya. Bir az o yandan-bu yandan səhbət eləyəndən sonra mərdimazarın biri dedi:

— A Şair Nağı, Göyçəni bəzədiyini de, qulaq asaq!

Şair Nağı başladı, görək nə başladı. Biz sazla deyək, siz qulaq asın:

Düşəsiniz Şəmşəddinin əlinə,
Tərlan kimi sizi yola, göyçəli!
Kənd içində olanda diliniz ötür,
Çöldə dönürsünüz mala, göyçəli!

Molla Əli ilə Kalvayı İrvaham bir rəng aldı, bir qəng verdi. Amma dillənib heç biri bir söz demədi.

Şair Nağı sözü başlayanda qoşma ilə başlamışdı, dalını çevirdi müxəmməsə:

Cavanlara qulampara,
Qocaları felmanıdı;
Ayaqlarında çöpük corab,
Çarıqları kalmanıdı;
Oxşayırlar persoylara,

Haranın müsəlmanıdı;
Səhər-səhər püs səbətin
Alırlar dala Gøyçəli.

Ağbirçək qarıları
Baş-başa kərmə çatırlar;
Ağsaqqal qocaları
Təndirə saşqı atırlar;
Yığılırlar hamısı
Kürsünün altda yatırlar;
Ala qarğı kimi püşü
Dağıdır çölə gøyçəli.

Molla Əligil elə olmuşdular ki, çırtıq vursan, qanları töküldərdi. Şair Nağıı aldı o biri bəndini:

.....
Gøyçəlinin qalağına;
İrisini arvadlar döşünə yiğir,
Xirdasını balağına;
Hər yerin nəcis eyləyir,

.....
Qanmırlar murdar, təmiz,
Vururlar şələ gøyçəli.

Ayiflarna kor olmurlar,
Bəyənmirlər bizim şoru;
Südün üzünü alırlar,
Suyu qalır qabda duru;
Qıcqırmış pendir tuturlar,
İtə versən, it quduru;

.....
Vurmaram dilə, gøyçəli!

Yahya oğlu Şair Nağıı
Düşmürmü onların yadına;
Ocaqlarına.....

Həsrət qalıblar oduna;
Mən söymüşəm
.....
Şəmşəddin əşrəfidi,
Siz qara pul, a göyçəli!

Söz tamama yetişən kimi bəziləri güldü; qanan adamlar Şair Nağıni məzəmmət elədilər ki, bu, yaxşı iş deyil! Molla Əli ilə Kalvayı İrvaham nə çörək yedi, nə də çay içdi. Oradan durdular, bilmədilər ki, nə eləsinlər. Çox fikirdən sonra belə məsləhətləşdilər ki, sözü yazıb, Aşıq Ələsgər aparsınlar. Bəlkə , bu işə Aşıq Ələsgər bir əncam çəkə. Kəndin içində bir oğlan uşağınə rast gəldilər. Molla Əli onu yanına çağırıb dedi:

- A bala, oxuyubsanmı?
- Oxumuşam, indi də oxuyuram.
- Haraya qədər oxuyubsan?
- Altıncı baba qədər.

Molla Əli əlini cibinə saldı, bir qədər xırda pul çıxartdı, dedi:
– Al bu on şahını; get Şair Nağının yanına, Göyçəyə dediyi sözü yaz getir. Gələndə on şahı yenə verəcəm.

Oğlan pulu aldı sevinə-sevinə getdi. Bir azdan sonra əlində kağız qayıtdı. Oxutdular, gördülər ki, olduğu kimi yazıbdır. Uşağı on şahı da verdilər, özləri də dana-zad almadılar, düz birbaş Ağbulağa qayıtdılar.

Molla Əli Aşıq Ələsgərlə çoxdan dost idi. Götürdü Aşıq Ələsgərə belə bir məktub yazdı: “Ey nuri-çeşmanım Aşıq Ələsgər! Atam öldü, sarsılmadım; qardaşım öldü, korşumadım; oğlum öldü, porsumadım; amma Yekaallar kəndində başımıza bir iş gəldi, bu dərdlərin hamısından betər oldu. Bir məclisdə “Şair Nağı” deyilən, bizi də pəsinmədi, Göyçənin adına bir həcv dedi. Ölüm bizə fərz oldu. Vuruş meydanı olса, ölüncə vuruşardım. Söz meydanında Göyçənin kilidi sənsən. Şair Nağının dediyi həcv yazıb sənə göndərirəm. Buradan beləsini sən özün bilərsən...”

Molla Əli Şair Nağının həcvinin üzünü köçürdü, yazdığı kağızın arasına qoydu, Kalvayı İrvahama dedi:

- Bu kağızı kimdən göndərək?
- Kalvayı İrvaham dedi:
- Heç kimə vermək olmaz; mən özüm aparacam.

Kalvayı İrvaham atını mindi, yol başladı Ağkilsə kəndinə.

Payız günü idi. Hava qarldı, yağış başladı, dalını qara çevirdi. Kalvayı İrvaham yağış-qar vura-vura günortadan xeyli keçmiş Ağkilsə kəndinə çatdı. Aşiq Ələsgərin evini xəbər aldı, atını sürdü qapıya. Aşiq Ələsgərin qardaşı Məhəmməd qapının qarını kürüyürdü.

– Salameləyküm!

– Əleyküməsalam!

– Aşiq Ələsgərin evi buradır?

– Bəli, buradır, düş!

Kalvayı İrvaham atdan düşdü, içəri keçdilər. Məhəmməd çay-çörək hazır elətdi. Çay qabağa gələndə Kalvayı İrvaham soruşdu:

– Aşiq Ələsgər hanı?

Məhəmməd cavab verdi ki, Kələbəcərə gedib.

Kalvayı İrvaham əlini dizinə vurdu:

– Bay sənin! Zəhmətim necə hədər getdi!

– Əshi, Aşiq Ələsgər evdə yoxdu, evi, qohum-qardaşı buradadır. Nə mətləbə gəlibsənsə, düzələr. Daha niyə vayışdanırsan!

– Mənə Aşiq Ələsgərin özü lazımdır.

Məhəmməd elə hesab elədi ki, toy işləri var, ona görə Aşiq Ələsgərin dalınca gəlibdir. Qonağı sakit eləmək üçün dedi:

– Əshi, çayını iç, Allah kərimidir!

Ona kimi Aşiq Ələsgərin qardaşı Məşədi Salah, Xəlil, oğlu Bəşir qapıdan girdilər, qonaqla görüşüb əyləşdilər. Çay, içdilər, çörək yedi-lər. Amma gördülər ki, qonağın boğazından çörək getmir, çox fikirlidir.

Məşədi Salah soruşdu:

– Kalvayı, nə fikir eləyirsən?

– Məşədi, fikirdir, bəs fikir deyilməti. Oradan buraya Aşiq Ələsgərin dalınca gəlmisəm, baxtımıdan, o da evdə yoxdur.

– Toyunuz havaxt başlayır?

– Əshi, nə toy, nə filan! Mənim başıma gələn iş sənin başına gəlsə, bir saat da durub dincələ bilməzsən.

– Əshi, başına nə iş golib?

Kalvayı İrvaham Yekallar kəndində başlarına gələn əhvalatı Məşədi Salahgilə nağılladı. Sonra da Molla Əli yazdığı kağızı çıxartdı. Məşədi Salah kağızı Bəşirə verdi, dedi:

– Oğul, oxu görüm, nə yazılıb!

Bəşir Molla Əlinin məktubunu da, Şair Nağının həcvini də oxudu. Bir az gülüşdülər, bir az da pərt oldular.

Kalvayı İrvaham dilləndi:

– İndi görün mənim yerimə siz olsanız, fikir eləyərsiniz, yoxsa eləməzsınız?!

Məhəmməd dedi:

– Əşİ, bu barədə heç fikir eləmə. Aşıq Ələsgər burada yoxdursa da, onun qohum-qardaşı buradadır. O içən sudan biz də içmişik. Alla-hın köməkliyi ilə Şair Nağının cavabını biz də qaytara bilərik.

Kalvayı İrvaham az qaldı ki, Məhəmmədi qucaqlayıb öpə:

– Ay sənin dilinin qadasın alım! Mənim istədiyim də elə bu deyilmi?!

Məhəmməd üzünü Bəşirə tutub dedi:

– Kağız-qələm gətir!

Bəşir kağız-qələm hazırlı elədi. Məhəmməd götürdü, görək nə de-di, Bəşir nə yazdı:

Eşitmışəm, hədyan yazıb
Bizim mahala Yahyoğlu;
Altmışında zurna tapıb,
İstəyir çala Yahyoğlu;
Gözünü tikib harama,
Baxmir halala Yahyoğlu;
Qızların odun şələsin
Alırlar dala, Yahyoğlu!

Yahya oğlu Şair Nağı
Bəyənmir kürsü, təndiri;
Odun şələsi çəkməkdən
Çiynini kəsib kəndiri;
Dədən Yahya çox yeyibdi,
Murdarramaynan pendiri;

.....
Altını qala, Yahyoğlu!

Səhər-səhər xörəyindir
Pencər, kəngər, kortun, çəşir,
Qıçı, çiriş, cincilim,
Sündürük həddindən aşır;
İçirsən dari hörrəsi,

Saqqalın, biğin bulaşır;
Görən deyir: “Ağzını sil,
Batıbdır yala, Yahyoğlu!”

Mən deyirəm bu sözləri,
Çünki sən düşəsən başa;
Yeyirsən dari cadını,
Qursağında dönür başa;

Bu oldu bədələ bədəl;
Göyçəliynən bəsə girdin,
Çox çekərsən cəngü cədəl;
Gizlənmə tülükü kimi,
Çənbərək meydanına gəl;
Şairliyin isbat olsun,
Düşsün mahala, Yahyoğlu!

Kalvayı İrvahamın əl-ayağı yerə dəymirdi; elə sevinirdi ki, elə bil,
bütün dünyani buna bağışlayıblar. Bu bəndi eşidəndə özünü saxlaya
bilmədi:

– Ay sənin başına dönüm, bax belə ha!
Məhəmməd aldı sözün tapşırmasını:

Sözümdə rəkik tutma,
Həm çobanam, həm naşıyam;
Müxənnətə xan olmaram,
Mərd yolunun peşkaşıyam;
Öz adım Məhəmməddir,
Əlesgərin qardaşıyam;
Nə sözün var, əsircəmə,
Göndər dal-dala, Yahyoğlu!

Məhəmməd dedi:
– Bəşir, oxu görüm, necə yazıbsan!

Bəşir sözü oxudu, xeyli gülüşdülər. Hərəsinin qabağına yenə bir istəkan çay gətirdilər. Birdən Məhəmməd dilləndi:

– Aha, qağam gəldi.

Məşədi Salah dedi:

– Nə bildin gəldi?

– Eşikdə ayağının qarını çırpdı. Qağamdan başqa, heç kəsin ayağının səsi içəridə eşidilmir.

Bir də gördüler ki, Aşıq Ələsgər qapıdan girdi. Xoş, beş, on beş!

Öpüşdülər, görüşdülər. Aşıq Ələsgər cuxasını çıxartdı, əl-üzünü soyuq su ilə yudu, gəlib əyləşdi. Ona da bir istəkan çay gətirdilər.

Birdən Aşıq Ələsgərin gözü Bəşirin əlindəki kağıza sataşdı.

– A bala, o nə kağızdır?

– Məhəmməd əmim Şair Nağıya deyib, odur.

– Şair Nağı kimdir?

Bu dəfə Kalvayı İrvaham dilləndi. Yekallar kəndinə getməklərin-dən başladı, başlarına nə gəlmışdisə, hamısını təzədən Aşıq Ələsgərə nağılladı.

Aşıq Ələsgər əvvəl Molla Əli yazdığı kağızı Bəşirə oxutdurdu, sonra Şair Nağının yazdığı həcvi oxutdurdu, gülümşünüb dedi:

– Zalim oğlu lap aşıqlısına vurub. Siz yazdığınıizi oxu, görüm necədir?

Bəşir Məhəmməd dediyi həcvi də oxudu. Qurtarandan sonra Aşıq Ələsgər başını buladı:

– Yox bu olmadı. Bu sözü göndərsək, biz də olarıq Şair Nağının tayı. Özgə yerə göndərilən sözdə belə latayır, belə hədyan lazım deyil. Qabaqını söysən də gərək mərifətlə söyəssən.

Ona qədər bir qab xörək gətirib Aşıq Ələsgərin qabağına qoydu-lar. Aşıq Ələsgər qabı Kalvayı İrvahamin qabağına sarı elədi. Kalvayı İrvaham dedi ki, biz bu saat yemişik, sən ye. Aşıq Ələsgər xörəyi qabağına çəkdi, iştahla yedi. Sonra də üstündən bir istəkan qaynar çay içdi, üzünü Bəşirə tutdu:

– Oğul, sazı mənə ver, özün də kağız-qələm götür!

Aşıq Ələsgər belə deyəndə hamı bildi ki, nə deyir. Bəşir sazı Aşıq Ələsgərə verdi, özü də kağız-qələm hazır elədi. Aşıq Ələsgər sazin zilini zil, bəmini bəm, sinəsində müstəkam elədi, aldı görək Şair Nağıya nə dedi, Bəşir nə yazdı:

Qarışdırma Şəmşəddini, Göyçəni,
Gəndindən gəndimə yaz, Şair Nağı!
Hərca dilin salar bəlaya səni,
Çox da bilsən, danış az, Şair Nağı!

Arvadlar ki əlin vurar qalağa,
Yuyarlar, gün vurar, çıxardar sağa.
Xub yaraşır sənin kimi ulağa.
Noxta, torba, palan, biz, Şair Nağı!

Bu bəndi deyəndən sonra Bəşirdən soruşdu:
– Oğul, yazıb çatdırı bilirsənmi?
– Ay dədə, lap sənlə bərabər gedirəm. Sən de gəlsin!
Aşıq Ələsgər aldı o biri bəndini:

Bir ocaqdı, hədyan demə təndirə,
Dədən çox yeyibdi, söymə pendirə,
Qəza vurdu, başın keçdi kəndirə,
Sağlıqdan ümidin üz, Şair Nağı!

Göyərib gicirkən, baş verib çasıır,
Doldur dağarcığı, Göyçəyə aşır.
Elə billəm qoca çaqqal ulaşır,
Olsa sənin kimi yüz Şair Nağı!

Şəmşəddin iyiddir aləmdə məşhur,
Aldədədə olur möcüzat zühr.
Əl çəkmərəm səndən dəm olunca sur,
Vaxt ikən qəbrini qaz, Şair Nağı!

Aşıq Ələsgər Bəşirə dedi:
– Oğul, oxu görüm, düzmü yazıbsan!
– Ay Dədə, qurtardın?
– Qurtardım.
– Bəs tapşırması hanı? Nə bilsinlər ki, kimin sözüdür?
– Oğul, elə kimin sözü olduğunu bilməsələr yaxşıdır. Bu sözdə də
hədyan var. Hələ oxu görüm, nə təhəri yazıbsan!

Bəşir yazdığını oxudu. Gördülər ki, çox düzgün yazıb.
Düzdü, Aşıq Ələsgər bu sözü qurtarmışdı, amma Şair Nağıya deyiləsi sözünü hələ qurtarmamışdı. O yenə üzünü Bəşirə tutdu:
– Oğul, kağız-qələmini götür, bu dəfə tapşırmalı söz deyəcəm.
Bəşir kağız-qələmini götürdü. Aşıq Ələsgər sazı sinəsinə basdı, görək bu dəfə nə dedi:

Bir adamsan, bir adama namə yaz,
Mahalı incidib, eldən danışma!
Ara qarışdırma, ay səmi diraz!
Kar çıxmaz qovğadan, qaldan danışma!

Göyçənin qonağa çoxdu hörməti,
Qaysava, qayğanaq verir ləzzəti.
Plov, dolma, kabab, əmliyin əti...
İnsaf eylə, tək motaldan danışma!

Kalman çarıq bizə adəti-nasdı,
Müsəlməna persoy deyən xənnasdı.
Ulağın eşşəkdi, yükün kirbasdı,
Əbrü ətləz, tirmə, şaldan danışma!

Əgər şairsənsə, gəl eyləyək bəhs,
Bir sözünə min söz deyim dəsbədəs.
Himarin dümbündə lağəri-məgəs,
“Zənbur mənəm”, deyib, baldan danışma!

Bu bəndi deyəndə Məhəmməd də güldü, Bəşir də. Qalan adamlar da bunlara baxıb gülüşdülər. Aşıq Ələsgər özü də güldü. Məhəmməd dedi:

– Ay Qağa, bəs deyirdin ki, özgə yerə göndərilən sözdə söyleş, latayı, hədyan yaxşı deyil.

– Əvvala, buradakı söyleş təkcə Şair Nağıni tutur; elə, mahala söylemürəm. İkincisi, bir az örtülü söyleyərəm. Çox adam bilməz ki, nə deyirəm, Şair Nağı oxuyanda hesabını qanacaq.

Kalvayı İrvaham dilləndi:

– Səni mənə yetirən Allaha qurban olum! Əsirgəmə, de gəlsin!

Aşıq Ələsgər aldı o biri bəndini:

Neçə aşiq qaçırmışam meydandan,
İstəsən, birbəbir keçirim sandan.
Gəmirib kəndərdən, içib ayrıandan
Coşub kərgədandan, fildən danışma!

Aşıq Ələsgər üzünü Bəşirə tutdu:

- A bala, yazdım mı?
- Ay Dədə, yazdım.
- Deyim, tapşırmasını da yaz!

Aşıq Ələsgər aldı, görək sözün tapşırmasını necə dedi:

Adım Ələsgərdi mərdü mərdana
On iki şeyirdim işlər hər yana.
Tülüksən, aslanla girmə meydana,
Danasan, sürtünüb, kaldan danışma!

Bəli, mənim əzizlərim, sözü tamam eləyəndən sonra, Aşıq Ələsgər bu sözü də Bəşirə oxutdu. Gördü ki, çox düzgün yazıb.

Bəşir Aşıq Ələsgərin dediyi sözlərin ikisinin də üzünü çox səliqə ilə köçürdü, Kalvayı İrvahama verdi. Kalvayı İrvaham pul kisəsini çıxardı, ağızını açdı, kağızı içində qoydu. Aşıq Ələsgər Kalvayı İrvahamdan soruşdu:

- A Kalvayı, bu sözləri kimdən göndərəcəksən?
- Molla Əli ilə bərabər özüm aparcağam.
- Aparıb kimə verəcəksən?
- Düz Şair Nağının özünə.
- Yox, Şair Nağıya verməyin; özgə adama verin. Əgər Şair Nağıya versəniz, sözləri üzə çıxartmaz. Amma özgə adama versəniz, camaat eşidəcək, Şair Nağının da qulağına çatacaq.

– Bəs kimə verək?
– O mahalda sazi-sözü qanan, mərifətli, qanacaqlı adamlardan Nəsib bəy, bir də Usuf bəy adlı iki qardaş var; aparıb onlara verərsən.

Aşıq Ələsgər fikirləşdi ki, Molla Ələgil kağızı oraya çatdırıandan sonra söz yayılacaq. Ola bilər ki, Şair Nağı bu sözlərin üstündə Molla Ələgili incidə. Yaxşısı budur ki, gəl qonaqları amanatla.

Aşıq Ələsgər yenə sazını götürdü, Bəşirə dedi:
– Oğul, kağız-qələmini götür, brini də yaz!
Bəşir kağız-qələmini götürdü. Görək bu dəfə Aşıq Ələsgər nə dedi, Bəşir Nəsib bəylə Usuf bəyə nə yazdı:

Bir şair çıxıbdı Yekaallardan,
Bəyənməyib göyçəlinin kərməsin.
Simeh tapıb, heç qurtarmaz azardan,
Onun dərdin heç gözlülər görməsin.

– Oğul, yazdın?
– Ay Dədə, yazdım.
Aşıq Ələsgər aldı, görək bu bənddə Molla Əligili bəylərə necə tapşırıldı:

Birisı molladı, biri kalvayı,
Haqq özü buyurub mehmana sayı.
Adı şair, özü himarın tayı,
İncidib, qonağa zəhmət verməsin!

Molla Əlinin məktubu Aşıq Ələsgərin yadından heç çıxmırıdı. Şair Nağının Molla Əligili o məclisdə pisikdirməsi Aşıq Ələsgərə çox yoxuş gəlirdi.

Aşıq Ələsgər aldı, görək sözünü necə tamamladı:

Molla Əli naməni yazandan bəri,
Bu söz çox incidir qul Ələsgəri.
Tavaqqam var, Şəmşəddinin bəyləri,
Acıqlanın çal köpəyə, hürməsin!..

Aşıq Ələsgər sazi köynəyinə qoydu, Bəşirə dedi:
– Oğul, Şair Nağının yazdığı həcvin də üzünü köçürt, bu sözlərin içində qoy. Nəsib bəygil bilsinlər ki, bu sözlər onun cavabıdır.

Bəşir Şair Nağının yazdığı sözün də üzünü köçürtdü, Kalvayı İrvahama verdi. Kalvayı İrvaham yenə kisəsini çıxartdı, bu kağızları da kisenin içində qoydu.

Elə bil ki, dünya varının hamısını Kalvayı İrvahama bağışlamışdır. İstədi ki, yola düşə, qoymadılar ki, axşamdır. O gecə keçdi, səhər

hamınızın üzünə xeyirliliklə açılsın, səhər açılan kimi Kalvayı İrvaham
yol başladı Ağbulağa, Ağbulaqdan Molla Əlini də götürdü, Şəmşəddin
mahalına getdilər. Nəsib bəylə Usuf bəyi tapdılар, kağızı verdilər, baş-
larına nə gəlmışdisə, başdan-ayağa hamisini bunlara danışdılar.

Nəsib bəygil Şair Nağını çağırtdırdı. Fikirləşdilər ki, birdən başqa
adam “Şair Nağı” adı ilə o həcvi yazmış olar, nahaq yerə bunu incidərik.

Nəsib bəy dedi:

– Şair Nağı, eşitmışık, Göyçəyə bir yaxşı həcv deyibsən; onu oxu,
qulaq asaq!

Şair Nağı elə hesab elədi ki, həcv onların xoşuna gəlib. Ona görə
yazdığı həcvi ürəkli-ürəkli oxudu.

Usuf bəy hirsli-hirsli dilləndi:

– İndi qulaq as, gör Aşıq Ələsgər sənə nə yazıb?!

Aşıq Ələsgərin göndərdiyi sözləri oxudular. Şair Nağı qıqpırmızı
qızardı. Usuf bəy Aşıq Ələsgərin sözünün bir bəndini təkrar bir də
oxudu:

Bir adamsan, bir adama namə yaz,
Mahalı incidib, eldən danışma!
Ara qarışdırma, ay səni diraz!
Kar çıxmaz qovğadan, daldan, danışma!

– Şair Nağı, get, bu sözləri yadında yaxşı saxla! Bir də belə iş tut-
san, qulağından elə dartaram ki, “səmi diraz olarsan!”

AŞIQ ƏLƏSGƏRLƏ HƏCƏR XANIM

Mənim əzizlərim, sizə haradan xəbər verim, Göyçə mahalının Qızıl-vənd kəndindən. Qızılvənd kəndində kimdən, İsgəndər kişidən, İsgəndər kişinin iki yaxşı oğlu var idi; birinin adı Məhəmməd, o birinin adı Məmmədsöyü. Amma Həcər adlı bir qızı var idi, çox təhərsiz gözəl idi.

Həcər 12 yaşına çatanda qızılıgül kimi açıldı. 14 yaşına yetəndə dilə-dişə düşdü, kəndin cavanları ona aşiq oldular. 16 yaşında onun gözəlliyyinin səs-sorağı bütün Göyçəyə yayıldı. Doğrudan da, Həcər bir gözəl olmuşdu, bir gözəl olmuşdu ki, gəl məni gör, dərdimdən Öl; əlini vurma, gendə durma. Aya deyirdi sən çıxma, mən çıxacam, Günə deyirdi sən çıxma, mən çıxacam. Kəndin cavanları deyirdilər ki, bizə yemək-içmək verməyələr, amma Həcərin xətti-halına, gül camalına doyunca tamaşa eləyək.

Həcərgilin kəndində Mirzə adlı bir qoçaq oğlan var idi. Bir gün bunlardan Həcərə elçi gəldi. Amma Məhəmməd Həcəri çox bikef gördü, atasına dedi:

– Ata, görürsən ki, qızı istəyən çoxdur; qız kimi bəyənsə, ona verək.

İsgəndər kişi razılaşdı, Mirzəgilin elçiləri məyus qayıtdılar.

Məhəmməd adlı bir oğlan da var idi, bu da Həcərin dərdindən ölürdü. Mirzəgilin elçiləri qayıdan kimi o, elçi göndərdi. Məhəmməd Mirzədən çox şəxsiyyətli idi. Elə hesab elədilər ki, Mirzəyə vermədi-lər, yəqin ki, Məhəmmədə verərlər. Qız buna da razılıq vermədi. Bu elçilər də kor-peşman geri qayıtdılar.

Atalar deyibdir: “Qız ağacı – qoz ağacı, hər yetirən bir daş atar”. Elçilər gedib-gəlməkdən yolları yağır elədilər, Həcər heç kəsi bəyənmədi ki, bəyənmədi.

Bir gün qəza işi əydi, Həcərin qardaşlarının əlindən xata çıxdı, iki-sini də tutdular. Məhəmməd qalaya getməmişdən əvvəl İsgəndər kişiyə dedi:

– Yeddi il bir iyidin ömründür; deməyin ki, adamımız tutulubdur, Həcər kimi bəyənsə, ona verərsən.

Həcəri də ayrıca çağırıb dedi ki:

– Bizim qayıtmağımızı gözləyib, özür-günüünü çürütmə. Özün öz vəkilinsən; kim xoşuna gəlsə, ona gedərsən.

Bəli, Həcərin qardaşları getdi, qaldı köməksiz. İsgəndər kişi o qədər vuran-tutan adam deyildi. Cavanların bəziləri fikirləşdilər ki, Hə-

cəri götürüb qaçınlar. Bu məsələ qonşudan-qonşuya gəlib Həcərin qulağına çatdı. Həcər utanmağı yerə qoydu, atasına dedi:

— Kəndin içində özgə söz danışırlar. Birdən axmağın biri gəlib qolumdan tutar, yaxşı olmaz, get mənə silah al.

İsgəndər kişi maldan-puldan verdi, bir onatılan tapança aldı. Kənddə bunu eşidən cavanlar elə kiridilər ki, elə bil qurbağanın gölünə daş atdırılar.

İndi sizə kimdən xəbər verim, Göyçənin Alçalı kəndində Dünya-malı bəydən. Dünyamalı bəy atan, vuran, varlı-karlı bir adam idi. Elə ki, Həcərin tərifini eşitdi. Arvadı ikiləmək fikrinə düşdü. Atını minib, birbaş İsgəndər kişinin evinə geldi.

Aradan bir az keçəndə İsgəndər kişi soruşdu:

— Bəy, nə əcəb, siz də bizi yada salıbsınız?

— İsgəndər kişi, sözün doğrusu, sənin qızın Həcərdən ötrü gəlmışəm.

— Bəy, yaxşı eləyib gəlibssən, amma mən bir söz deyə bilmərəm, qızın ixtiyarı özündədir.

— Yəni qız mənlə danışar ki?

— Bəli, danışar.

— Di çağır gəlsin.

İsgəndər kişi Həcəri çağırıldı, məsələ açıldı.

Həcər dedi:

— Dünyamalı bəy, gəlməyinə bir söz demirəm, amma işin axarını fikirləşməyibssən.

— İşin axırı nə təhərdi ki?

— Sənin boy-buxununa, qoçaqlığına, ad-sanına söz ola bilməz. Amma arvad-uşağıın var. Mən sənə “hə” desəm, evinə ziddiyət düşəcək. Ah-nalə də qoymaz ki, biz xoşbəxt olaq. Sən bu fikrindən əl çək.

Dünyamalı bəy nə dedisə, Həcər cavabını verdi, sözünü kəsdi. Dünyamalı bəy atını mindi, kor-peşman geri qayıtdı.

İndi sizə kimdən xəbər verim Məşədi İsədən. Məşədi İsə 18 kəndin qılavası idi. Eşitdi ki, Qızılvəngdə belə bir gözəl peyda olub, strajnikinə dedi:

— Bu saat atları minin, gedək; əvvəl xoşla, olmasa zorla o qızı gətirək.

Məşədi İsəgil atlandılar, birbaş Qızılvəngə. Bunlar kəndə yetişməkdə, Həcər də damın üstündə olmaqdə. Atlı İsgəndər kişinin qapısına tərəf sürdülər. Həcər bunları belə görəndə dedi:

– A qardaş, bura el yolu deyil; el yolu odur ha.

Məşədi İsə dilləndi:

– El yolunu bizə göstərmə, İsgəndər kişinin evini göstər.

– İsgəndər kişinin evi elə budur.

Həcər evə getdi, İsgəndər kişi atlıların qabağına çıxdı. Məşədi İsənin atının cilovundan tutdu:

– A Məşədi İsə, niyə düşmürsünüz, düşün.

– A İsgəndər kişi, düşməyəcəm. Açığım, gəlmışəm ki, verdin, Allah əmri ilə, vermədin, yan dəmiri ilə qızın Həcəri aparam.

İsgəndər kişi kövrelib dedi:

– A Məşədi İsə, kaş mənim oğlanlarım da burada olaydı, atışaydı-nız, vuruşaydımız, onları öldürəydim, qızı da aparaydın, mənə o qədər kar eləməzdi. İndi oğlanlarım qalada, bu saat özüm də eləyəm ki, bir dul arvad da qızı mənim əlimdən zorla alıb aparar. Elə deyil ki, mən sənlə meydana girem. İş qalib öz namusuna; zorla aparırsan, apar.

İsgəndər kişi belə deyəndə Məşədi İsə pis oldu, dedi:

– A İsgəndər kişi, yan dəmirini boşladım; Allah əmri ilə qızını mənə verərsənmi?

– Qızın ixtiyarı özündədir. Atdan düş, danışdır. Əgər getsə, mən nə deyirəm ki.

Atdan düşdülər, içəri getdilər. İsgəndər kişi Həcərin yanına gəlib dedi:

– Qızım, bu gələn Məşədi İsədir. Özü də 18 kəndin qılavasıdır. Gəl gör sözün nədir.

Həcər içəri gəldi, qonaqlara “xoş gəldin” elədi, soruşdu:

– Nə yaxşı gəlibsiniz?

– Ay qız, buraya gələn sənin dədənin qara qaşına, ala gözünə tamaşa eləməyə ha gəlmir, gələnin hamısı səndən ötrü gəlir. İndi de görüm, mənə sözün nədir?

– A Məşədi İsə, eşitmışəm, çox qoçaq adamsan. Yaşının keçməyi-ni hesaba almazdım, amma deyəsən, səndə hərdəmxəyalıq var.

– A qız, mənim hərdəmxəyal olduğumu nədən bilirsən?!

– Ondan bilirəm ki, anadan olanda adını qoyublar “İsə”. Bir az böyüyəndə sən bu adla razılaşmayıbsan; uşağının boğazından kəsib, zi-yarətə gedib olubsan “Məşədi İsə”. Bu ad da qalib bir tərəfdə; Nikolayın nişanını salıbsan boynuna, olubsan qlava. İndi sənin adın üçdür. Sabah da birini qondaracaqsan. Bundan bilirəm ki, sən hərdəmxəyal-san. Mən sənə gedə bilmərəm.

Məşədi İsəyə belə cavab qaytaran olmamışdı. Həcərin sözü ona gülle kimi dəydi. Bunlar da atlarını minib geri qayıtdılar.

Mənim əzizlərim, indi sizə kimdən xəbər verim, İrəvanlı Ələşrəf bəydən. Ələşrəf bəyin sürü ilə qoyunu, naxırla malı, sandıqla qızılı var idi. Özü də hələ evlənməmişdi. Həcərin tərifini eşidən kimi atını mindi. Bir heybə qızıl götürdü, tüfəngi də ciyinə salıb, birbaş Qızılvəngə gəldi.

Həcər qapı-bacanı süpürdü. Gördü ki, qonşuluqdan biri İsgəndər kişinin evini xəbər alır. İrəli yeridi ki, bir yaraşıqlı oğlandır, amma başı yaylıqla sariqlıdır (Oğlan kürd idi. Kürdlərin bəziləri papaq əvəzinə başını sariyır). Həcər elə hesab elədi ki, oğlan atdan yixilib, ona görə başını sariyibdir. Tez gəlib atasını çağırıldı. İsgəndər kişi çölə çıxdı. Oğlan atdan düşdü, içəri keçdilər, Həcər də bunların yanına gəldi. İsgəndər kişi soruşdu:

– Oğul, nə yaxşı gəlibsen?

– A İsgəndər əmi, buraya gələn nədən ötrü gəlir? Minib gəldiyim at köhləndir. Heybədəkinin hamısı da qızıldır. Bir də bu “aynalı”dır, yüz də patronu var. bircə “hə” desən, bunların hamısını qoyub gedəcəm. Nişanı, toyu da necə eləyərəm, o da mənim işimdir.

İsgəndər kişi meylləndi, Həcərin üzünə baxdı. Amma əlacı olsa, “hə” deyərdi. Həcər atasının fikrini başa düşdü, dedi:

– Oğlan, çox yaraşıqlı, boy-buxunlu, mallı-pullu oğlansan. Amma bir iş var: əgər biz evlənsək, uşaq sahibi olacaqıq. İndi, bəlkə, birdən mal-dövlət əldən getdi. Onda mənim də başımda yaylıq var, sənin də. Bəs, onda axırımız necə olar?

Ələsgər bəyin dillənməyə təhəri olmadı. Atını minib geri qayıtdı.

İndi Həcərə “Həcər” demirdilər, hər yerdə “Həcər xanım” deyirdilər.

Bəli, mənim əzizlərim, Göyçənin Kəsəmən kəndindən olan cavanlar sözbir elədilər ki, sıra ilə gedək, hamımız özümüzü Həcər xanıma göstərek, bəlkə, bizim birimizi bəyənə, bizim kəndə düşə. Elə bunun özü də bir addır.

Cavanların içində Məhəmməd adlı şəxsiyyətli bir oğlan var idi, amma kasıb idi, yaxşı paltarı da yox idi. Kimin yaxşı paltarı var idi gətirdi, kimin yaxşı cuxası var idi gətirdi... Məhəmmədi bəzədilər, başına bir çal papaq qoydular, yüz manat pulla Qızılvəngə yola saldılar.

Məhəmməd Qızılvəngə yetişdi, İsgəndər kişinin qapısında atdan düşdü. İsgəndər kişi onun əlindən tutub, halını xəbər aldı, sonra soruşdu:

- A bala, nə yaxşı gəlibəsən?
- Məhəmmədin dili tutar-tutmaz dedi:
- İsgəndər əmi, yaxşı gününüz olsun. Həcər xanımdan ötrü gəlmisəm.

İsgəndər kişi Ələşrəf bəyin boş qayıtmışından çox kəmşavağat olmuşdu. Odur ki, təzə gələnlərin üzünə baxmaq da istəmirdi. Oğlana dedi:

- A bala, birdəfəlik bilin ki, qızın ixtiyarı özündədir. Elə bu dəmdə Həcər xanım evdən çıxdı. İsgəndər kişi:

– A bala, gör bu oğlan nə deyir? – elədi, öz işinin dalınca getdi.

Həcər xanım baxdı ki, bu oğlan sir-sifətdən düzgündü, amma əynindəki paltarın heç biri yaraşmir (Andırı qalsın özgənin paltarı; kimisi gödək gəlir, bəzi yeri gen olur, bəzi yeri dar olur, xülasə, kənardan baxan kimi məlum eləyir ki, özgənindir). Həcər xanım da başa düşdü ki, əynindəki paltar özünün deyil.

Həcər xanım oğlanı içəri təklif elədi. Məhəmməd atı pəyəyə bağladı, otağa gəldilər. Bir az o yandan-bu yandan səhbət elədilər, oğlan mətləbi açdı:

- Həcər xanım, bu atı da, yüz manat da pul “hə” deməyinə gətirmişəm.

– Çox yaxşı eləyibəsən. Qal, bu axşam səhbət eləyək.

Məhəmməd elə baş düşdü ki, iş düzəlib. Öz-özünə dedi: “Məni də bəyənməyəndə, bəs kimi bəyənəcək!”

Axşam oldu, çay-çörək gətirdilər. Oğlan iştahla çörək yedi, çay içdi; elə bil ki, qayınatasının evidir. Sonra Həcər xanım oğlanı tutdu danışığa. O qədər danışdırıcı ki, baxdı gördü oğlanın başı gedib-gəlir, dedi:

– Məhəmməd, deyəsən yuxun gəlir, gəlsən yerini salam yatasan.

– Həcər xanım, salırsan, sal.

Həcər xanım yer düzəltti. O biri evə getdi. Oğlan papağını çıxartdı, ağaç çarpayının başına keçirtdi, paltarını soyundu, yerinə uzanan kimi başladı xoruldamağa. Həcər xanım iynə-sap gətirdi papağı götürdü, ağ sapla papağın içindən bir belə sıriq getdi, bir də belə. Öz-özünə dedi ki, əgər başa düşsə, bu, çal-çarpaz dağdır, onun sinəsinə çəkmisəm. Həcər xanım papağı yerinə qoydu, gedib o biri evdə yatdı.

Sabah hamınızın üzünə xeyirliklə açılsın, sabah açıldı. Məhəmməd yerindən durdu, tələsik paltarını geyindi, papağı başına qoydu. Həcər xanım otağa gələndə dedi:

– Həcər xanım, bəs mənə sözün nə oldu?

– Get, bir xəbər göndərərəm.

Məhəmməd çay-çörəyə də qalmadı. Atını mindi, yol başladı Kəsəmənə.

Məhəmməd Kəsəmənə gəlməkdə olsun, sizə kimdən xəbər verim, kəsəmənlilərin yerdə qalanlarından. Gördülər ki, Məhəmməd axşam qayıtmadı, kimi dedi: yəqin, qız söz verdi, Məhəmməd də Kəvərə parça, toy ayın-oyunu almağa getdi. Kimi dedi: paltarı, pulu götürdü qaçıdı, xərcləyəndən sonra qayıdacaq. Kimi dedi: bəlkə, qızın bəyəndiyini bildilər, qızı istəyənlər yolda-izdə öldürdülər. Xülasə, camaat yüz xəyal elədi.

Kəsəməndə Əbdüləzim adlı yaraşıqlı bir oğlan var idi. Əbdüləzimi bəzədilər. Bunun da cibinə yüz manat qoysular, yola saldılar. Tapşırıldılar ki, Məhəmmədi tapsa, qız Məhəmmədi bəyənmiş olsa, bu yüz manatı xərclesinlər. Yox, əgər qız Məhəmmədi bəyənməyibsə, Məhəmməddəki yüz manatı da alsin, bu getsin, bəlkə Həcər xanım bunu bəyənə.

Əbdüləzim Basarkeçərə çatanda Məhəmmədlə qabaqlaşdı.

– Əyə, Məhəmməd, çox şükür, sağ-salamatsan. De görüm, iş nə təhər oldu?

– Balam, qız məni axşamdan lap yaxşıca bəyənmişdi, bilmirəm arada nə mərdimazarlıq eləyən oldusa, sabah, deyəsən, fikrini dəyişdi.

– Əyə, bəs nə dedi?

– Dedi ki, get, bir xəbər göndərərəm.

– Sənin işin düzəlməyib. Allah çağırıım, mən gedim. Geyimimin hamısı yaxşıdır, amma papağım köhnədir. Papağını ver, başıma qoyum.

Papaqları dəyişdilər. Əbdüləzim Məhəmməddəki yüz manatı da aldı. Məhəmməd Kəsəmənə qayıtmaqdə olsun, Əbdüləzim Qızılıvəngə getməkdə.

Həcər xanım bulaqdan su gətirirdi. Bir də gördü ki, bir atlı düz onlara sarı gəlir; nə at o atdır, nə adam o adama, amma papaq həmin paqqıdır. Atlı qapıda İsgəndər kişi ilə salamlaşdı. Aradan nə söhbet keçdişə, ikisi də Həcər xanımıma baxmağa başladı. Həcər xanım gəlib çatanda İsgəndər kişi dedi:

– Qızım, bu oğlan səndən ötrü gəlib.

– Çox yaxşı eləyib, atdan düşsün.

Oğlan sevincək atdan düşdü. Həcər xanım sənəyi evə qoyub qayıtdı. Əbdüləzim ürəkli-ürəkli dedi:

– Həcər xanım, “hə” deməyinə ikiyüz manat pulla bu atı gətirmişəm.

– Özün çox yaxşı oğlansan, pul gətirməsən də olardı. Geyiminə də söz ola bilməz. Papağın lap xoşuma gəlir. Allah qoysa, qardaşların gələndə bu papaqdan hərəsinə birini tikdirəcəm. Ver bir onun dərisinə baxım.

Oğlan, deyəsən, sizin tərəflərdə malınızda, geyiminizdə ayrı-seçkilik yoxdur. Mən sənə gedə bilmərəm.

Elə bil ki, Əbdüləzimi götürüb, qaynar qazana basdilar. Ağ bir, qara iki dillənə bilmədi. Suyu süzülənə-süzülənə qayıtdı.

Mənim əzizlərim, indi sizə haradan xəbər verim, Göyçənin Söyünbulaqlı kəndində Hacıalioğlu molla Balıdan.

Molla Balı qardaşı Abbasa toy eləyirdi. Atlı göndərdi ki, Aşiq Ələsgəri toya gətirsən. Bu zaman Kəvərdən Molla Balya teleqram gəldi ki, pulumuz gəlib, gəlin aparın.

Molla Balı çox varlı adam idi. Elə olurdu ki, birdən şəhərə min əyəc-erkək göndərirdi. Bu il də Göyçənin Qayabaşı kəndindən olan Hacı Xidiroğlu İsgəndərlə güclü mal-qoyun aparıb satmışdilar, hərəsinin 9 min manat pulu olmuşdu. Yolda-izdə oğrunun-quldurun qorxusundan pulu Bakıdan pocta salmışdilar, özləri arxayın kəndə gəlmışdilər. İndi Kəvərdən gələn həmin pulun teleqramı idi. Hacı Xidiroğlu İsgəndər Qayabaşı kəndindən Söyünləqalı kəndinə gəldi. Molla Balının da atını yəhərləyib çölə çəkirdilər ki, Aşiq Ələsgər gəldi.

Molla Balı Aşiq Ələsgərə dedi:

– Aşiq Ələsgər, bizim pullar gəlib, biz onun dalınca gedirik. Sən rahat ol.

Allah qoysa, axşama Kəvərdəyik, sabah bu vaxtı burada. Gələn kimi toyu başlayarıq.

Molla Balığıl atları minib, Kəvərə yol başladılar. Atları bərk sürdürlər, günortadan xeyli keçmiş Kəvərə çatdilar. Yetirən kimi pulu alıb geri qayıtdılar. Günbatanda Yarpızlı kəndinə yetişdilər. Gecə qonaqcı evində Həcər xanımın söhbəti ortalığa düşdü. Yarpızlı ilə Qızılıvəngin arası yaxındır. Ona görə İsgəndər kişinin evinə gələn elçilərdən yarpızlılar halı idilər. Molla Balığıl danışılanların hamısına diqqətlə qulaq asdilar. Səhər tezdən atları minib, yola düşdülər. Kənddən azca aralanmışdilar, Molla Balı İsgəndərə dedi:

– A İsgəndər, dünyanın azını da gördük, çoxunu da. Süleymana qalmayan dünya bizə də qalmayacaq. Bu gün-sabah yىxilib öləcəyik,

dünyadan nə aparacaq?! Gəl bu on səkkiz min manatı Həcər xanımın yolunda qoyaq, hansımızı bəyənsə alaq.

– A Molla Balı, lap ürəyimdən xəbər verdin. Elə mən istəyirdim ki, ağızımı açam, sən məndən qabaq dilləndin.

Bunlar da atları sürüb, Qızılvəngə gəldilər. İsgəndər kişinin evinə yaxınlaşanda bir qadın rast oldu. Molla Balı dedi:

- A bacı İsgəndər kişinin evi hansıdır?
- Qaradaş, o ev İsgəndər kişinin evidir, damın üstündəki də İsgəndər kişinin qızı Həcər xanımdır.
- A bacı, sən də ol qiyamətin günü bizim bacımız, bir söz desək, gedib Həcər xanıma deyərsənmi?
- A qardaş, özgənin sözünü özgəyə deməyə nə var; nə deyirsiniz, gedim deyim.

Həcər xanıma de ki, o, Söyünləqlə Hacıalı oğlu Molla Balıdır. Bu saat yanında on səkkiz min manat pul var. Elə bilməsin ki, pulu buncağazdır; Söyünləqlədan Qızılvəngə qədər yüzlüyü düzdürərəm, onu üstü ilə apararm. Gör mənə sözü nədir.

Həcər xanımla bunların arası yaxın idi. Danışdıqlarının hamısını yaxşı eşitməsə də, üzlərini aydın gördü. Qadın gəlib Molla Balının dediyini Həcər xanıma çatdırıldı. Həcər xanım atlılara bir də diqqətlə baxdı, nə isə qadına dedi. Qadın geri qayıdı:

– A qardaş, Həcər xanım deyir ki, o kişi cavan vaxtında çox yaxşı imiş. Əger vaxtı keçməsə idi, pulu-zadı da lazım deyildi; canla-başla gedərdim. Bu gündən sonra o, alnını yerə qoyub, əllərini göyə qaldırib, “Allahü-əkbər deyəcək, mən də deyib-gülmək istəyəcəm. Onuna mənimki tutmaz”.

İsgəndər Molla Balıdan bir az cavan idi. İrəli yeridi dedi:
– Bacı, on səkkiz min manat da mən gətirmişəm; gör mənə sözü nədi.

Qadın qayıdır İsgəndərin də sözünü Həcər xanıma dedi. Həcər xanım bir qədər ucadan dilləndi:

– Get, ona denən ki, qabağının gözəl qəddi-qaməti var; bunda heç o da yoxdu. Mən ona getmərəm. Getsin, itiyini axtarsın!

İsgəndərgil bu sözləri öz qulaqları ilə eşitdilər, qadının qayıtmاسını gözləmədilər. Atların başını döndərdilər, ölüleri olmuş kimi korəşman kəndə tərəf üz qoydular. Günorta olmamış Söyünləqləliyə çatdırılar.

Camaat gördü ki, Molla Balıgil çox məyusdur. Soruşdular ki, yoxsa qaçaq-quldura rast gəldiniz?

Molla Balı dedi:

– Kaş, yolda bizi öldürüb, pulumuzu da aparayıdlar, amma başımıza bu iş gəlməyə idi.

Molla Balı başlarına gələni danişdi. Biri dedi, Məşədi İsəyə belə deyib... Xülasə, Həcər xanım kimə nə demişdissə, hamısını bu məclis-də danişdilar.

Aşıq Ələsgər iki gün toyda qaldı, ağır məclis keçirdi, evlərinə qayıtdı. Yolda fikir elədi ki, Həcər xanım bəyi bəyənmir, qlavani bəyənmir, mollanı bəyənmir, hacını bəyənmir, məşədini bəyənmir, tacırı bəyənmir, bəs kimi bəyənəcək. Yəqin ki, bunun meyli aşiqdadır. Get, bir bunu yoxla.

Aşıq Ələsgər evə çatan kimi dəllək çağırıldı, saqqal-başını yaxsı düzəltti, getməyə hazırlaşdı.

Böyük oğlu Bəşir Aşıq Ələsgərdən soruşdu:

– Ay dədə, haraya gedirsən?

– Oğul, Qızılvəngə gedirəm; toya çağırıblar.

Aşıq Ələsgər atını mindi, sazını ciyninə saldı, yol başladı Qızılvəngə. Yolda üst-başına fikir verdi, gördü ki, hər geyimi yaxşıdır, amma məsti bir az köhnə kimidir.

O zaman Şuşa qalasından Həmid adlı bir çəkməçi var idi. Basar-keçərdə işleyirdi. Həmidin gəldiyi bir ilə yaxın olardı, amma Aşıq Ələsgəri görməmişdi. Arzu eləyirdi ki, bir onun məclisinə düşəydi. Bir də gördü ki, bir canlı kişi gəldi, ciynində də saz var.

– Salaməleyküm!

– Əleykümsalam!

– Usta, hazır məstin var?

– Bəli, var.

– Zəhmət çək, bir cüt mənə ver.

Yeddi cüt hazır məst var idi. Heç biri Aşıq Ələsgərin ayağına olmadı; xırda gəldi.

Aşıq Ələsgər dedi:

– Usta, bir təzəsini tik.

Həmid Aşıq Ələsgərin ayağının ölçüsünü götürdü.

Aşıq Ələsgər soruşdu:

– Usta, nə zaman hazır olacaq?

– Sabah bu zamana hazır eləyəcəm.

Aşiq Ələsgər gördü ki, iki gün burada gözləyə bilməyəcək. Özünən dedi ki, əşı, kimdi sənin ayağına diqqət eləyən, elə belə gedim. Həmidə dedi:

– Usta, onda məsti tik, sabah bu zaman gəlib apararam. Amma məsti əməlli tikərsən; altına padəş qoyarsan, üstü də ki yaxşı xromdan olacaq.

– Baş üstə!

O zaman məstin birini on şahıya tikirdilər, Aşiq Ələsgər bir manat verdi.

Həmid soruşdu:

– Əşı haralısan?

– Ağkilsədənəm.

– Adın nədir?

– Ələsgərdir.

Həmid axtardığını tapmışdı. Heç işin üstünü vurmadı.

Aşiq Ələsgər atını minib, Qızılvəngə yola düşdü. Həmid o saat nə qədər xromu var idi, nə qədər padəş var idisə, götürdi, seçdi, bir cüt sən deyən məst tikdi. Aşiq Ələsgər verən manatı da içində qoydu, götürüb saxladı. Bir cüt də dağarcıqdan boyanma dəridən cələvi bir məst kimi şey kökərtləqi, bunu da götürüb saxladı.

Həmidin müştəriləri çox idi. Tez-tez onun yanına gəlib-gedirdilər. Gördülər ki, Həmid əlindəki işi yarımcıq qoydu, iki cüt məst tikdi. Brini elə tikdi ki, lap qızqaytaran; o birini başından elədi. Ermənilər-dən biri soruşdu:

– Usta, nə təhər şeydir ki, əlinin işinin ikisi bir-birinə oxşamadı?

Həmid məsələni açdı:

– O məstin ikisini də Aşiq Ələsgərə tikdim. Elə mən onu görmək istəyirdim. Allah öz ayağı ilə yetirdi. Deyirlər, çox hazırlıq yapmışdır. Mən onu sınayacam.

– Həmid, qəza səni dolaşdırıb. Özünü biabır elətdirəcəksən. O çox belə sınaqlardan çıxıb.

– Biabır elətdirsem də, sınayacam.

– Yaxşı, nə zaman gələsidir?

– Sabah bu zaman.

Bu məsələ ağızdan-ağıza yayıldı. Sabah hamınızın üzünə xeyirlik-lə açılsın, sabah açıldı. Basarkeçərin saz-söz həvəskarları çəkməsinin yanına yiğişdilər. Aşiq Ələsgərin yolunu gözləməyə başladılar.

Mənim əzizlərim, bunlar Aşıq Ələsgərin yolunu gözləməkdə ol-sunlar, sizə Aşıq Ələsgərdən deyim.

Aşıq Ələsgər atını sürüb, Qızılvəngə yetişdi. Qızılvəngli Aşıq Usuf Aşıq Ələsgərin şeyirdlərindən idi. Aşıq Ələsgər birbaş Aşıq Usufgilə gəldi. Aşıq Usuf onu çox böyük hörmətlə qarşılıdı. O saat bir erkək kəsdi, yaxşı yemək-içmək hazırladı. Aşıq Ələsgərin gəldiyini bilən qonşular oraya toplaşdırılar. Aşıqlar bir qədər çaldılar, oxudular, bir xeyli də o yandan-bu yandan söhbət elədilər, axşam oldu. Adamlar dağlıandan sonra Aşıq Usuf dedi:

– Ələsgər əmi, nə yaxşı gəlibssən?

– A bala, Həcər xanımı görməyə gəlmışəm. O nə qədər artıq adamdır ki, heç kəsi bəyənmir, hərədə bir eyib tapır.

– Ələsgər əmi, o kişi kimi bir qızdır, dilinin də qoruq-qadağası yoxdur. Gedərsən, sənə ağır cavab qaytarar, el içində yaxşı olmaz.

– Yaxşı ola, yaxşı olmaya, gərək onu görəm, sözümü deyəm.

Aşıq Usuf gördü ki, Aşıq Ələsgər əl çəkəsi deyil, dedi:

– Ələsgər əmi, İsgəndər kişi sınızçıdır. Sabah mən qolumu boy-numdan asım, guya ki, at yixibdir. Gedək İsgəndər kişisinin yanına. On-da, yəqin ki, Həcər xanımı görəcəksən. Nə sözün olsa, deyərsən.

Aşıq Ələsgər bu fikirlə razılaşdı. Gecə yatdılar, sabah tezdən çay-çörəkdən sonra Aşıq Ələsgər sazını götürdü, Usuf da qolunu boynundan asdı, İsgəndər kişigilə getdilər.

İsgəndər kişi Aşıq Ələsgəri görəndə həddindən artıq şad oldu. Xoş, beş, on beş... Qonaqları içəri təklif elədi. Həcər xanım sənəyi götürüb, su gətirməyə getdi. Aşıq Ələsgər İsgəndər kişiyə dedi ki, Usuf atdan yixilib, onun qoluna bax.

İsgəndər kişi Usufun qolunu yoxladı, dedi:

– Qırığı yoxdur, bir az ağıriyibdir. Heç bir şey olmaz.

İsgəndər kişi Aşıq Ələsgərin nə fikirlə gəldiyini bilmədi, qızından giley eləməyə başladı; elçilərin gəlib-getməyindən uzun-uzadı danışdı.

Həcər xanım sudan qayıtdı, çay-çörək hazırlamağa başladı. Məh-lənin adamları Aşıq Ələsgərin buraya gəldiyini eşitdi, İsgəndər kişisinin evinə toplaşdırılar. İsgəndər kişi vəziyyəti belə görəndə Aşıq Ələsgərə dedi:

– Aşıq Ələsgər, camaat buraya nədən ötrü yığılıb?

Aşıq Ələsgər cavab vermək əvəzinə, sazı köynəyindən çıxartdı. Çalmağa başlayanda Həcər xanım da gəlib, məclisin bir tərəfində da-

yandı, diqqətlə tamaşa eləməyə başladı. Aşıq Ələsgər nə qədər gözəl görmüdüsə, bələsini görməmişdi. Aldı, görək Həcər xanımı nə dedi, ordakılar nə eşitdi:

Həcər xanım, qaşın, gözün təhrində
Xətt yazsam, Quranda ayə düşərmi?!
Götürsən niqabı məh camalından,
Hüsnün nuri-təcəllaya düşərmi?!

İsgəndər kişi sazdan-sözdən o qədər başı çıxan adam deyildi. Gör-dü ki, Aşıq Ələsgər Həcəri tərifləyir, çox şad oldu. Həcər xanım sözə diqqətlə qulaq asırdı. Bu bəndi eşidəndə qızılıgül kimi açıldı. Aşıq Ələsgər qızı belə görəndə fikirləşdi ki, gəl sözünü bir az açıq de, görək nə cavab verir. Aldı, sözün o biri bəndini:

Saxlasan, qapında mən ollam nökər,
Diqlərin mirvari, dodağın şəkər.
Səni sevən bu dünyadan əl çəkər,
Daha qeyri təmənnaya düşərmi?!

Gözəl arif olub mətləb qanmasa,
Yayınıb, yaşınib, daldalanmasa,
Aşıq müştəq olub, qəlbə yanmasa,
Bir bu qədər ilticaya düşərmi?!

Həcər xanım bir kəlmə də olsun dillənmirdi. Elə bil ki, sözlərin hamısını sinəsinə yazırırdı. Aşıq Ələsgər aldı o biri bəndini:

Qamətin mələkdi, hüsnün pəridi,
Könül gözlərinə çox müştəridi.
Camalın şoxundan cismim əridi,
Zülfündən üstümə saya düşərmi?!

Yazlıq Ələsgərin var etiqadı,
Möhr olunub gözəlliyyin baratı.
Cismiñ sadağısı, hüsnün zəkatı
Sayıl olan binəvaya düşərmi?!

Bu sözləri eşidən kimi Həcər xanım gülə-gülə o biri evə getdi. Aşiq Ələsgər elə hesab elədi ki, iş düzəldi. Sazı köynəyinə qoydu, Usufa dedi ki, gedək. Məclis dağıldı. Aşiq Ələsgər Usufgilin qapısına çatanda dedi:

- A bala, atı çölə çək.
- Əşı, nə danışırsan, bu gün qal.
- Qalmağa təhərim yoxdur, gedəcəm.

Aşiq Ələsgər gördü ki, çəkməçinin yanında bir məclisin adamı var. Erməni dostlarından Səfəroğlu Hovanes, Ağabəy, Aspadur, Yanıq Tatos, Qara Tatos-zad hamısı burdadır. Bilmədi ki, nə işdir. Çəkməsi dəğarcıqdan tikdiyi məsti Aşiq Ələsgərə uzatdı:

- Buyur.

Aşiq Ələsgər məsti əlinə aldı, gördü ki, çəkməçi buna kələk gəlib, dedi:

- Usta, axı biz belə danışmamışdıq. Şən söz verdin ki, yaxşı məst tikəsən.
- Yaxşı məst deyil, bəs nədir?! İki gündür, bunun üstündə əlləşirəm.
- Əlləşməyə bir söz demirəm, amma bir şey tikə bilməyibəsən.
- Əşı, xoşuna gəlir, pulunu ver, apar; xoşuna gölmir, başqasına sataram.

Aşiq Ələsgər gördü ki, dillə dava çəkməklə olmayıacaq. Çəkməçi pulu da danmaq fikrindədir. Yavaşça sazı köynəyindən çıxartdı. Sazın səsini eşidən kimi bazarda nə qədər adam var idisə, hamısı oraya yığıldı. Aşiq Ələsgər görək çəkməciyə nə dedi, qulaq asanlar nə eşitdi:

Danışdıq, barışdıq mərhəmət ilə,
İnciklik araya qatma, hayıfsan!
Şən tacir olmazsan bir manat ilə,
Namusu qeyrəti atma, hayıfsan!

Həmid dedi:

- Əşı, nə manat?!
- Oğul, dünən verdicəyim manatı deyirəm, da!
- Əşı, sən havaxt mənə pul verdin? Düzdür, əlində bir manat var idi, yenə qaytarıb cibinə qoydun. Elə bilibəsən ki, mənə verdin.

Aşiq Ələsgər aldı sözün o biri bəndini:

Mövlam məni nəzərindən salmayıb,
Huşum cəmdi, ağlım heç azalmayıb,
Fani dünya Süleymana qalmayıb,
Oyan, bu dəftərdən, yatma, hayıfsan!

Siz təlaş eylərsiz iynə-biz ilə,
Bizim barat gəlib-gedir yüz ilə.
Əyri ol əyriyə, düz ol düz ilə,
Hər yetəni sən aldatma hayıfsan!

Həmid dedi:

– Allah xatırınə, pulunu da istəmirəm, məsti apar, yaxamdan əl çək!

Aşıq Ələsgər gördü ki, bu, çox ağır söz oldu. Haraya gedəsən, hörmətin başdan artıq ola, bir çəkməçi səni biabır eləyə...

Aldı sözün o biri bəndini:

Düşəndə məclisə, ağır yiğnağa,
Bizə hörmət qoyur irəncbər, ağa...
Söz uzansa, həcv çıxar qurşağa,
Sözün dalın çox uzatma, hayıfsan!

– Ay camaat, görün bu məstin malından yaxşı mal var ki, aşiq bunu bəyənmir?!

Aşıq Ələsgər aldı, görək tapşırmada nə dedi:

Qəsəm olsun xudkeşlərin sərinə,
Yalan söz iyidi salar dərinə.
Köhnə dağarcığı tumaş yerinə
Aşıq Ələsgərə satma, hayıfsan!

Ətrafına baxanda, Aşıq Ələsgər gördü ki, buradakı dost-tanışların hamısı gülür. Özgə zaman olsaydı, işə qarışardılar, ona tərəfdar çıxarıdlar. Başa düşdü ki, burada bir iş var.

Həmid o biri məsti çıxartdı:

– Aşıq Ələsgər, sənə qurban olum, mənim gəzdiyim elə bu idi. Buyur, məstini götür.

– Aşıq Ələsgər məsti aldı. Baxtı gördü ki, zalim oğlu elə tikib ki, elə bil heç üstündə əl gəzməyib; iki göz gərək tamaşa eləyə. İçinə ba-

xanda gördü ki, həmin verdiyi manat içindədir. Manatı çıxartdı, ney-lədisə, Həmid almadı, dedi:

– Sənə peşkəş tikmişəm. Amma qadan alım, bu söz burada qalsın, özgə yerde oxuma.

– Qorxma, toydan başqa heç yerdə oxumaram.

Aşıq Ələsgərin bu sözünə də hamı gülüşdü. Səfəroğlu Hovanes Aşıq Ələsgəri evlərinə təklif elədi. Aşıq Ələsgər getmədi; dedi ki, tə-ləsiyirəm, vacib işim var.

Aşıq Ələsgər atını mindi, birbaş Ağkilsəyə gəldi.

Ağkilsə kəndinin qonşuluğundakı Zod kəndində Bəhlul adlı bir kişi var idi. O həmişə qoyun alveri ilə məşğul olurdu. Aşıq Ələsgər kəndə çatan kimi Bəhlula xəbər göndərdi ki, 5-10 heyvan satacam, səhər gəl, sövdələşək.

Mənim əzizlərim, zodlu Bəhlula xəbər getməkdə olsun, sizə de-yim Həcər xanımdan. Aşıq Ələsgər sazı köynəyinə qoyanda Həcər xanım gördü ki, Aşıq Ələsgər şaddır. Aşıq Ələsgərgil gedəndən bir qədər sonra Həcər xanımın ağlına gəldi ki, Aşıq Ələsgərə bir cavab vermədim. O bədbəxt özgə xəyalə düşəcək. Hörmətli adamdır, el içində sonra biabır olacaq. Yaxşısı budur ki, nə deyəcəksənsə, kağıza yazdır, xəlvətcə özünə göndər, qoy rahat olsun. Qonşuluqdan bir uşaq göndərdi ki, get, buraya bir molla çağır.

Bir evdə yiğincaq var idi. Kəndin oxumuşlarının hamısı burada idi. Oğlan gəldi, yiğincağın ayağından dedi ki, Həcər xanım bir molla çağırır. Məclisdə bir oxumuş adam var idisə də durdu, beş oxumuş adam var idisə də. Bir-birinin dalınca Həcər xanımgilə yüyürdülər. Həcər xanım bunları belə görəndə dedi:

– Mən birınızı çağırmışam. Bu qədər adam nə gəzir?!

Biri irəli yeriyib dedi:

– Həcər xanım, oğlan demədi ki, Həcər xanım hansımızı çağırır; ona görə hamımız gəldik.

Molla Məhəmməd adlı biri var idi, çox yaxşı da xətti var idi, həm də əhli-hal idi. Həcər xanım bunu saxladı, qalanları getdilər.

Molla Məhəmməd kağız-qələm hazır elədi. Həcər xanım dedi, Molla Məhəmməd gözəl xətlə yazdı, bir paketə qoydu. Həcər xanım paketin üstünə yazdırdı ki, “çatacaq Ağkilsə kəndində Aşıq Ələsgərə.”

Bivədə idi. O günü Həcər xanım bir adam tapıb kağızı göndərə bilmədi. Sabah tezdən gördü ki, tanımadığı bir oğlan qonşu evdə atı-

nın belindəki yükü açdı, ev sahibindən bir qədər pul aldı. Atını minib getmək istəyəndə Həcər xanım irəli gedib soruşdu:

- A qardaş, kirəcisən?
- Bəli, kirəciyəm.
- Hansı kənddənsən?
- Böyük Qaraqoyunludanam.
- Adın nədir?
- Camaldır.
- Camal, Ağkilsə ilə sizin kəndin arası yaxındırmu?
- Bəli, yaxındır.
- Kirəçilik eləyən günü nə alırsan?
- Nə bilim, olur da, altı abbası, bir manat alıram.
- Camal, həm evinizə gedərsən, həm də bu kağızı aparib Ağkilsə-də Aşıq Ələsgərə verərsən. Al, bu da bir manat sənin zəhmət haqqın.

Camal gördü ki, bu ele bir gözəl qızdır ki, yemə, içmə, bunun xətti-halına, gül camalına tamaşa elə.

- Əshi, pul-zad lazımlı deyil, apararam.
- Həcər xanım pulu güclə verdi.
- Camal kağızı da, pulu da cibinə qoydu, ata dəydi.
- Camal Ağkilsəyə gəlməkdə olsun, sizə xəbər verim Aşıq Ələsgərdən.
- Aşıq Ələsgər tezdən çobana tapşırılmışdı ki, qoyunu kəndin qırğında otar, müştəri gələcək, heyvan satacam.

Zodlu Bəhlula xəbər yetişdi. Gün bir az qalxmışdı, Bəhlul gəldi.

- Salaməleyküm!
- Ələykəssalam!
- Aşıq Ələsgər, heyvan satacaqsan?
- Bəli, satacam. Bir az pul lazımdır. Əgər alacaqsansa, heyvanlar kəndin qırğındadır, gedək, bax.

Aşıq Ələsgərlə Bəhlul getdilər sürüünün yanına. Aşığın nə qədər heyvanı olacaq idi ki! Aşıq Ələsgər bir-bir qoyunları göstərdi, Bəhlul hamısına baxdı. Bu zaman Aşıq Ələsgər gördü ki, Hüseynqulaglı yolu ilə bir atlı gəlir. Atlı gəlib arxa çatanda döndü, başladı arxla enişə onlara tərəf getməyə. O saat Aşıq Ələsgərin ürəyinə damdı ki, bu atlida bir xəbər var. Bəhlula dedi ki, heyvanlara baxdın, gedək, qiymətini evdə danışaq.

Atlı bunlardan qabaq çatdı, çatan kimi də qayıtdı. Aşıq Ələsgər Bəhlulu otağa apardı, özü evə getdi. Gördü ki, oğlu Bəşir əlində bir kağız oxuyur, amma gah gülür, gah rəngi qaçıır.

– Oğul, nə kağızdır?

– Nə kağız olacaq?!

Durdun, durdu, saqqalının ağı vaxtında özünü biabır elətdirdin.

– Oğul, kağızı gətirən kim idi, göndərən kimdir?

– Qaraqoyunlu Camal gətirdi, göndərən də Həcər xanımdır.

Bələ deyəndə Aşıq Ələsgərin dizi qırıldı. Ona qədər Aşıq Ələsgərin qardaşı Məşədi Salah evə gəldi. Aşıq Ələsgər dedi ki, qonaq var, otağa get. Məşədi Salah gedəndən sonra dili tutar-tutmaz Bəşirə dedi:

– Oğul, oxu görüm, nə yazıb?

Bəşir kağızı oxumağa başladı, görək nə oxudu; biz də sazla oxuyaq, siz qulaq asın:

Loğmadan kəs olan, nüftədən əyri,
Yüz dərs alsa, pür kamala yetişməz.
Bir qul düz dolansa haqqın yolunda,
Qəza tapmaz, ona bəla yetişməz.

– Oğul, burada nə var ki! Bu, çox nəsihətli sözdür. O biri bəndini oxu görüm.

Bəşir o biri bəndini oxudu:

Gər hökmün işləsə Qaf ilə Qafa,
Bihuda xərc çəkmə, əfsana cafa.
Qəvvas tapar ləli satar sərrafa,
Nə aşığa, nə abdala yetişməz.

Aşıq Ələsgər gördü ki, Həcər xanım burada yaman toxunub. Həm də işarə eləyib ki, fikrini dəyişdirib, özünü xərcə-borca salma, düzələsi iş deyil. O saat yadına Bəhlul düşdü.

Bəşir sözün o biri bəndini oxudu:

Eşit bu sözləri, saxla yadigar:
Gözəllərdə həya, iyidlərdə ar.
Axmaq köpək qaysavadan pay umar,
Nahaq düşüb o xəyalala, yetişməz.

Aşıq Ələsgər gördü ki, zalimin qızı bu bənddə lap belinin nəziyindən vurub. Bəşir də çox pərt olub dedi:

- Bunumu isteyirdin?!
 - Hə, a bala, burada bir balaca toxunub.
 - Balaca yox, lap yekəcə toxunub; lap biabır eləyib.
- Bəşir sözün o biri bəndini oxudu:

Qəza insanatı tənabdan asar,
Leyli-nahar-muşudu, cəhd eylər, kəsər,
Əjdaha ayaqdan çəkər sərasər,
Əlləşər, barmağı bala yetişməz.

- Ay Dədə, mən bundan bir şey başa düşmədim. De görüm, nə deyir?
 - Oğul, bu bəndin mənası çox dərindir. El arasında deyərlər ki, Əzrayıl bir qızmış dəvə donunda insani qovar ki, öldürsün. İnsan ha yana qaçsa, dəvə dalınca gələr. İnsan axırda gəlib bir quyunun yanına çıxar. Görər ki, quyunun üstündə ağaca bağlı bir kəndir var. Kəndirdən tutub aşağı sallanar ki, dəvədən canını qurtarsın. Bu zaman görər ki, bir ağ siçanla qara siçan gəlib kəndiri kəsməyə başladılar. Aşağı baxar ki, quyunun dibində bir əjdaha var; ağızını açıb ki, düşən kimi onu kamına çəksin. İnsan gözünü quyunun qırğına gəzdirəndə görər ki, bir çöl arısı burda yuva salıb. Bu zaman insan dəvəni də yadından çıxardır, siçanlar kəndiri kəsmeyini də, quyunun dibindəki əjdahanı da; çalışır ki, arının yuvasından bal çıxardıb yesin. Başı o qədər qarışar ki, siçanlar kəndiri kəsər, insan gumbultu ilə quyunun dibinə düşər. Oğul, ağ siçanla qara siçan gündüz ilə gecədir ki, insanın ömrünü kəsir. Əjdaha cəhənnəmdir ki, ağızını açıb, hazır durub; gözləyir ki, kəndir üzülsün. Quyunun qırğındakı ari yuvasında olan bal da dünya malının şirinliyi deməkdir; dünya malı insani aldadır, ölümü, cəhənnəmi yadından çıxardar, bir gün yixılar olır. Oğul, bir də burada onu deyir ki, qəzadan qaçıb qurtarmaq olmaz. Ha yana getsən, nə tədbir görsən, ölüm insanların boynunda haqqıdır; buna əlac olmaz.
 - Dədə, aferin bu qızın kamalına! Çox qiymətli sözdür.
 - Oğul, o biri bəndini oxu görüm!
- Bəşir sözün tapşırmasını oxudu:

Var Həcərin gözəllikdə isbatı,
Zər libasa naxış vurur xəyatı.
Olar gözəllərin xümsü, zəkatı,
Cavana yetişər, çala yetişməz.

Sözə fikir verəndə, Aşıq Ələsgər gördü ki, Həcər xanım onun qocalığına da işarə eləyib, ləp ümidi üzüldü, Bəhlulun yanına qayıtdı, Bəhlul dedi:

– Əşİ, haraya getdin, gəl qoyunların qiymətini de, tələsiyirəm.

Qoyunun biri gedirdi beş manata. Aşıq Ələsgər dedi yeddi manata. Nədir ki, almasın. Bəhlul nə qədər elədisə, Aşıq Ələsgər aşağı enmədi. Bəhlul çıxdı getdi.

Aşıq Ələsgər Bəşirin yanında özünü vermədi; Həcər xanım onun ciyərinə dağ çökmişdi.

Gün gəldi axşam oldu. O gecə ilan vuran yatdı, Aşıq Ələsgər yatmadı. Öz-özünə deyinməyə başladı: “Belə də iş olarmı! Sən Aşıq Ələsgər olasan, mollaya, alimə, müctəhidə cavab verəsən, bir qız səni bu abira sala!”

Aşıq Ələsgər tezdən durdu, atını yəhərlədi ki, yola düşə, Bəşir soruşdu:

– Ay Dədə, haraya gedirsən?

Aşıq Ələsgər istədi ki, bu məsələni heç kəsə bildirməyə, Bəşirə dedi:

– Toya çağırıblar.

Bəşir gördü ki, dədəsi toya çağırılana oxşamır, dedi:

– Düzünü de görüm, haraya gedirsən?

Aşıq Ələsgər gördü ki, cidanı çuvalda gizlətmək olmaz; bu məsələ açılaçaq, dedi:

– Həcər xanımla deyişməyə gedirəm. Allah ya ona verər, ya mənə!

Bəşir üzəngisini basdı, gülümsünüb dedi:

– Yaxşı yol! Amma gözlə ki, dünənki müştuluq olmasın.

Aşıq Ələsgər yol başladı Qızılvəngə.

Mənim əzizlərim, Aşıq Ələsgər Qızılvəngə getməkdə olsun, sizə kimdən xəbər verim, Qızılvəngdə Məşədi Əhməddən.

Məşədi Əhməd oğluna toy eləyirdi. İstədi ki, toyu başlaya, camaat bir səslə dedi ki, əgər Aşıq Ələsgəri gətirməsən, sənin toyuna gəlməyəcəyik. Məşədi Əhmədin əlacı kəsildi, atını mindi, yol başladı Ağkilsəyə. Qoşabulaq suyunda Aşıq Ələsgərlə qabaqlaşdırılar.

– Salaməleyküm!

– Əleykəssalam!

Məşədi Əhməd başladı Allaha şükür eləməyə. Aşıq Ələsgər soruşdu:

– Əşİ, nə olub, de görüm?

– Aşıq Ələsgər, oğlumun toy yuxası bişib, sənə məəttəlik. Bu gün burada olursan, sabah Qarabağda, biri gün Qazaxda... səni evdə tapmağımı heç ümidiyim yox idi. Ona görə sükür eləyirəm ki, Allah səni yoluñ ortasında mənə yetirdi. De görüm, haraya gedirsən?

– Mən də elə düz sizin kəndə gedirəm.

– Xeyir ola, nə işdən ötrü gedirsən?

– Bilmirsənmi, sazlı gedəndə xeyir olar. Sözün doğrusu, Həcər xanımla deyişməyə gedirəm.

– Aşıq Ələsgər, Həcər xanım bilsə ki, sən onunla deyişməyə gəlibsen, sənin meydanına çıxmaz. Yaxşısı budur ki, sən heç işin üstünü vurma, toyu başla. Mən Həcər xanımı da toya gətirdim, nə sözün var, orada de.

Aşıq Ələsgər bu fikirlə razılaşdı, gedib toyu başladı. Həcər xanımı da toya gətirdilər. Bundan əvvələ toyda kişilərin mərəkəsi ayrı olardı, arvadların mərrəkəsi də ayrı. Aşıq Ələsgər kişilərin mərəkəsində bir neçə qatar oxuyandan sonra dilavər qadınlardan biri xəbər gətirdi ki, Həcər xanım deyir ki, bizi Allah yaratmayıb?! Aşıq Ələsgər gəlsin, bir az da bizim üçün oxusun. Həcər xanımın məqsədi Aşıq Ələsgəri götürüb, onun hərəkətindən bilmək idi ki, görsün yazdırıb göndərdiyi söz xatırınə dəyməyib ki.

Aşıq Ələsgər arvadların məclisinə gələndə gördü ki, Həcər xanım tovuz kimi bəzənib, başda əyləşib. Amma aq ipək qoftanın altından tapançanın ucu görünür. Aşıq Ələsgər tapançanı görəndə bir az ehtiyat elədi. Amma baxdı ki, Həcər xanım açıqlı adama oxşamır. Fikirləşdi ki, Həcər xanım qorxmur ha. Əgər o günü sözlərim xoşuna gəlməsə idi, gülə-gülə getməzdi. Ola bilər ki, kağızı istəməyənin biri Həcər xanımın dilindən yazar göndərər. Yaxşısı budur ki, hələ deyişmək fikrindən əl çək; bundan soruş ki, axı sənin ərə getmək vaxtin keçir, bu qədər istəyəndən niyə birini bəyənmirsən.

Aşıq Ələsgər sazin zilini zil, bəmini bəm, sinəsində müstəkəm elədi, görək Həcər xanıma nə dedi, məclisdəkiler nə eşitdi:

Bilmirsənmi, subay gəzmək günahdi,
Şəriətə, yol-ərkana nə dedin?!
Hər könül özünə bir padişahdı,
Sındırdın, döndərdin qana, nə dedin?!

Həcər xanım başa düşdü ki, Aşıq Ələsgər bu sözləri buna deyir. Diqqətlə qulaq asmağa başladı. Aşıq Ələsgər aldı o biri bəndini:

Yüz iyiddən birin bəyən, boyun əy,
Gələnin, gedənin az qəlbinə dəy.
İmirzə, Məhəmməd, Dünyamalı bəy
Az qalib eşqindən yana, nə dedin?!

Aşıqam, gedirəm hər xeyir-şərə,
Eşitcək vəsfini yazdım dəftərə.
O gümüş vəznəli gələn bəylərə
Bilirsənmi, sən zənana nə dedin?!

Aşıq Ələsgər gördü ki, Həcər xanım gülümsünür. Öz-özünə belə mülahizə elədi ki, o kağızı mənə özgə adam yazıbmış. Başladı ürəyində deyinməyə: “Camalın kağızı getirən evi yixılsın”. Bircə ayaq gec gəlsə, heyvanları satmışdım, işim də düzəlmüşdi. Bir də mən Bəhlulun dalınca necə adam göndərəcəm... Götürdü sözün o biri bəndini:

Kəsəmənli nə cür geyir papağı,
Sənə nə dəxli var, bimürvət yağı?!
Onların köysünə çəkibsən dağı,
Heç sağalmaz o nişana, nə dedin?!

Həcər xanım gördü ki, Aşıq Ələsgər burada haqlı danışır. Özünü saxlaya bilmədi; qızılquş kimi yerindən durdu, elə hesab elədi ki, Həcər xanım onu tapança ilə vurmaq istəyir. Bir az geri çəkildi. Həcər xanım utanlığı yerə qoydu dilləndi:

– Aşıq, niyə məni suala tutubsan?! Qəbahətini qanmayanlara nə deyəcəksən de, bir hesabdır. İndi qulaq as, gör nə deyirəm.

Həcər xanım hörüklerindən birini ayırdı, sinəsinə basdı, Aşıq Ələsgərin çaldığı hava ilə başladı:

Arif olan bu sözlərə inansın,
İzin verib ata-ana, deyirəm.
Anlamaz anlasın, qanmayan qansın,
At surməsin bu meydana, deyirəm.

Aldı Aşıq Ələsgər:

Məşəd ısə gəldi səni görməyə,
Kimin nə həddi var, qəlbinə dəyə,

Baş əymir, sərdara, sultana, bəyə,
Söylə görüm, o tərlana nə dedin?!

Aldı Həcər xanım:

İnanma hədyana, lafi-kəzzafa,
Bu sevdaya düşən heç tapmaz şəfa.
Əlac haqqa qalib, insaf – sərrafa,
Yetirsin gövhəri kana, deyirəm.

Ona qədər kişilərin məclisinə xəbər oldu ki, Həcər xanım Aşıq Ələsgərlə deyişir. Kimi saxlamaq olardı; hamı gəlib qulaq asmağa başladı.

Aldı Aşıq Ələsgər:

Bilmirsən, ərz edim, olgunan hali,
Onlara möhtacdı Goyçə mahalı;
Sana müştaq oldu bəy Molla Valı,
İsgəndər tək ac aslana nə dedin?!

Aldı Həcər xanım:

İşim yoxdu dövlət ilə, var ilə,
Əhdim var xudayı-kirdigar ilə.
Gül xar ilə uymaz, tərlan sar ilə,
Qarğɑ qonmaz gülüstana, deyirəm.

Aşıq Ələsgər fikirləşdi ki, xalqın dərdi sənəmi qalib; öz mətləbini de, gör nə cavab verir. Aldı tapşırmasını:

Ələsgər də hər elmdən halıdı,
Mövla baratıdı, öz kamalıdı.
Çəkdiyim özgənin qılıü-qalıdı,
Axırında, mən cavana nə dedin?

Həcər xanım Aşıq Ələsgərin fikrini əvvəldən başa düşmüşdü. Gördü ki, burada lap ağ elədi. Fikirləşdi ki, qanana bir işarə bəsdir, acılı söz nəyə lazım. Aldı görək Aşıq Ələsgərə nə cavab verdi:

Mən Həcərəm, əbrü ətlaz geymərəm,
Öz-özünə sultan mənəm, bəy mənəm.
Şövq əhlisən, xətirinə dəymərəm,
Səhv düşübən sən pirana, deyirəm.

Aşıq Ələsgər sazını yerə qoydu, üzünü camaata tutub dedi:

– Mən bu yaşa gəlmışəm. Hələ belə tutarlı cavab eşitməmişəm.
Həcər xanım məni bağladı.

Həcər xanım yerindən dilləndi:

– Yox, ay Aşıq Ələsgər, səni heç kim bağlaya bilməz. Mən qıfil-bənd deyib səni aciz qoymamışam ha.

– Həcər xanım, mən qıfilbəndlə bağlamağı bağlamaq hesab eləmirməm. Ola bilər ki, biri yerdən, göydən cənnətdən, cəhənnəmdən sual verə, o biri cavabını bilməyə. Bu, tapmacadır. Aşıqlıq aləmində əsl bağlamaq odur ki, birinin oxuduğu sözün qafiyəsində ondan yaxşı, sanballı söz deyəsən. İnsaf məqamına qalandı, sənin sözlerin mənim-kindən qiymətlidir. Ona görə dedim ki, məni bağladın. Bu gündən belə mən sənin atanam, sən də mənim qızım. Kimi ürəyin istəsə, ona gedərsən; toyunu da mən özüm eləyəcəm. Amma gününü keçirtmə.

– Ələsgər əmi, bilirəm nə deyirsən. Bu qədər istəyənin birini bəyənmədim, anacaq əhdim var.

Aşıq Ələsgər bildi ki, Həcər xanım qardaşlarının gəlməyini gözləyir, dedi:

– Qızım, Allah əhdinə çatdırınsın!

Aşıq Ələsgər o gecə Qızılvəngdə söhbət elədi, səhər evlərinə qayıtdı.

Mənim əzizlərim, gün o gün oldu ki, Həcər xanımın qardaşlarının ikisi də sağ-salamat qayıtdılar.

Qızılvəndin özündən Musa adlı bir oğlan var idi. Atmaqda, vurmaqdə, iyidlikdə o qədər adı-səni yox idi, amma ağılda, mərifət-qanacaqla tək bir oğlan idi. Bunların elçiləri gəldi, Həcər xanımı ona verdilər. Toy tədarükü görüləndə Həcər xanım qardaşı Məhəmmədə dedi:

– Toyu Aşıq Ələsgər eləyəcək.

Atlı göndərdilər, Aşıq Ələsgər gəldi, toyu başladı. Üç gün üç gecə Tufarqanlı Abbasın nağılını danışdı. Məclisin axırında Həcər xanımgilə xoş gün dilədi, uzun ömür arzuladı.

Həcər xanımla Musa ömürlərinin axırına qədər şad və xoşbəxt yaşıdlılar. Sizi də ömrünüzün axırına qədər şad və xoşbəxt yaşayasınız!

BƏŞİRİN MOLLA RƏHİMİ VURMASI

Mənim əzizlərim, sizə haradan xəbər verim, Göyçənin Ağkilsə kəndindən. Ağkilsə kəndində kimdən, Aşıq Ələsgərdən.

Aşıq Ələsgərin ana tərəfdən qohumları çox idi. Onun anası Göyçənin Zərzibil kəndindən idi. Adı da Pərizad idi. Onlar doqquz bacı olublar. İndinin özündə də Göyçədən başqa, Gəncə, Qarabağ, İrəvan tərəflərdə bu bacıların törəmələrinə çox rast gelərsən.

Aşıq Ələsgərin Ağkilsədəki xalasının Rəhim adlı çox yaraşıqlı, qanacaqlı-mərifətli bir oğlu variydi. O vaxt uşağı oxutmaq çətin idi. Atası gördü ki, Rəhim çox sərrast uşaqdı, varına-yoxuna baxmadı, onu mollaxanaya qoydu. Uşaq vaxtından tez Quranı çıxdı. Bir kitab qoymadı; əlinə keçənlərin hamısını oxudu. İrədan gəlmış mollaların, müctəhidlərin yanında bir neçə il də oxudu, bir molla kimi xalq içində ad qazandı. Qazı ona ölü götürməyə, kəbin kəsməyə icazə verdi. İndi ona “Rəhim yox, Molla Rəhim” deyirdilər.

Molla Rəhim xasiyyətcə bir qədər tünd idi. Heç sözgötürən deyildi. Bir deyənə beş cavab qaytarmasayıdı, ürəyi soyumazdı.

Molla Rəhim bir gün kənddə birisi ilə sözə gəldi, vuruşdular. Molla Rəhim onu öldürdü.

Qohumlar Molla Rəhimin xətrini çox istəyirdi. Nə qədər çalışıdlar, Molla Rəhimin işi yüngül keçmədi. Ölüm işi olduğuna görə, ona 25 illik Sibir sürgünü kəsdilər. Molla Rəhim qolubağlı getdi.

O vaxtı Sibirə göndərilənlərdən tək-tək adam qayıdırıldı. Kimə ki Sibir kəsib apardılar, elə bil ki, bir daş bir quyuya düşdü. Çoxunun səsi-bəsi kəsilərdi. Sibirdən qayıdanlar yüzdə bir adamdan xəbər gəti-rərdilər ki, filankəsi gördüm...

Qohumlar, istəyənlər 4-5 il gözlədilər, onu gördüm deyən olmadı... 25 il tamam oldu, vaxtdan iki il də keçdi, Molla Rəhim gəlmədi. Qohum-qardaş onun tələf olduğunu yəqin elədilər və ümidilarını tamam üzdülər.

Molla Rəhimdən söz düşəndə çoxları onun öldüyünü güman eləsə də, Aşıq Ələsgər deyirdi: “Molla Rəhim sağdı. Onun polad kimi sağlam bədəni var; Sibirin əzab-əziyyətlərinə davam gətirər. Atalar deyib: öydə birim ölüncə, çöldə beşim olsun. Öldü xəbəri çıxanlardan çoxu gəlib. Allaha pənah!”

Molla Rəhim tutulandan sonra evdə onun qoyduğu çox şeyləri yerindən tərpətmışdır. O, içində qara neft olan bir şüşə qabı iplə evin dirəyindən asmışdı. Gündə onu neçə dəfə görsəydilər, Molla Rəhimini yada salib kökslərini ötürərdilər...

Molla Rəhimin getdiyi 28-ci ilə ayaq qoymuşdu. Bir cün evdə nəhar elədikləri zaman bir sıqqılıt onları səksəndirdi. Gördülər ki, dirək-dən asılmış şüşənin ipi çürüdüyü üçün düşüb qırılıb. Bunu hərə bir cür yozdu: kimi dedi, Molla Rəhim indiyə qədər sağlıydısa da, indi öldü; kimi dedi: Molla Rəhim azad oldu, şüşənin qırılmağı tilsimin sınmağıdı... Coxları şüşənin qırılmağını xeyirliyə yozdu.

Bir müddət keçdi, şüşə söz-söhbəti də kəsildi.

Mənim əzizlərim, bunlar burda qalmaqdə olsun, indi sizə Molla Rəhimdən deyim. Molla Rəhim tutulandan sonra çox müsibətlər görüdü. Onu həftələrlə, aylarla piyada apardılar. Yoruldu, əldən düşdü, ayaqları qabar oldu. Xülasə, uzun müddətdən sonra Sibirə çatdı. Burda dustaqlara çox ağır işlər gördürürdülər. Ayazda çoxlarının əl-ayağını soyuq apardı. Neçələri tab gətirmədi, xəstələndi, öldü. Molla Rəhim bu əzab-əziyyətə dözdü. İki il keçəndən sonra orada evləndi, vəziyyəti yaxşılaşdı.

Göyçə, qohum-qardaşları Molla Rəhimin heç yadından çıxmırıldı. O elə bir yerdəydi ki, orada poçt-filan yox idi. Molla Rəhim illəri sañayırdı. 25 il düzələndə onun azadlıq kağızını verdilər. Molla Rəhim gəlmək fikrinə düşəndə, oradakı qohumları onu buraxmaq istəmədilər. Elə oldu ki, arvadı xəstələndi, vəfat elədi. Bundan sonra qayınması, qayınanası onu qalmağa məcbur eləmədilər. Molla Rəhimin Mikayıll adlı 25 yaşında bir oğlu da var idi. Molla Rəhim oğlunu da götürdü, uzun müddət yol gəldi, nəhayət, gəlib Göycəyə yetişdi.

Bir gün camaat gördü ki, Zod yolu ilə bir athı elə gəlir, elə gəlir ki, toz dumana qarışır. Atlı o gəlişə Aşıq Ələsgərin qapısına yetişdi. Aşıq Ələsgəri görən kimi dedi:

– Aşıq Ələsgər, müştuluğumu ver, Molla Rəhim gəldi!

Sevindiyindən Aşıq Ələsgərin ağılı az qaldı, başından çıxa. Bilmədi ki, nə eləsin. Müştuluqdan soruşdu:

– Hardadı?

– Qəfərgildədi.

Qəfər Aşıq Ələsgərlə, Molla Rəhimlə doğmaca xaloğlu idi. O, Yar-pızlıqda olurdu. Müştuluğa gələn də o kənddən idi. Üst-başından bilmədi ki, kasıbdı. Qəfər özü onu göndərmüşdi ki, yoxsulluğun daşın atsın.

Camaat, qohum-qonşu müştuluqçu gəldiyini eşitdi, Aşıq Ələsgərin evinə toplaşdı. Kimin qolundan nə qopurdusa, müştuluqçuya xələt verdi. Aşıq Ələsgər sandığın ağzını açdı, əli az tutar az, çox tutar çox, qızıl verdi.

Aşıq Ələsgər, onun qohumları, kəndin bir çox adamları atlarını mindilər, müştuluqçu ilə birlikdə Yarpızlıya – Molla Rəhimin qabağına getdilər.

Qəfər qurban kəsib, yaxşı bir qonaqlıq təşkil eləmişdi. Yemək-içməkdən sonra Molla Rəhimi də gətirib Ağkilsəyə gəldilər.

Molla Rəhimin yanında sariyağız, pəhləvan kimi bir cavan oğlan var idi. Bu, onun oğlu Mikayıl idi.

Kəndə çatan kimi qurban kəsdilər. Camaat Molla Rəhimin görüsünə gəldi. Gecənin bir vaxtına qədər yedilər, içdilər, çaldılar, oxudular, danışdılar, gülüşdülər...

Camaat durub evlərinə gedəndən sonra Molla Rəhim burada qalan cavanları tanımağa çalışdı. Bəzilərini tanıdı, bəzilərini tanımadı. Onun gördüyü uşaqlar bu 28 ildə böyüüb, doğrudan da, tanınmaz olmuşdu-lar. O gedəndən sonra neçələri dünyaya gəlmışdı. Tanımadıqlarını bir-bir soruşurdu ki, bu kimdi? Sıra Bəşirə çatanda, Aşıq Ələsgər dedi:

– Bəşirdi – böyük oğlumdu.

Molla Rəhim Bəşirin üzünə diqqətlə baxdı, “Həə” dedi. Aşıq Ələsgər başa düşdü ki, bu “həə”də bir şey var. Amma işin üstünü vurmadi. Molla Rəhim tanımadığı o biri cavanların da kimliyini öyrəndi. Gecə yatdılar. Sabah hamınızın üzünə xeyirliklə açılsın, sabah açılan-da cavanların hərəsi bir işin dalınca getdi. Aşıq Ələsgər, Molla Rəhim, Məşədi Sallah, Xəlil gəlmisdən-getmişdən söhbət eləyirdilər. Amma axşamdan bəri Aşıq Ələsgəri bir fikir narahat eləyirdi. Daha səbr edə bilmədi, üzünü Molla Rəhimə tutub dedi:

– Xaloğlu, dünən Bəşirə baxanda niyə “hə” elədin?

– Aşıq Ələsgər, nə bilim, elədim da.

Aşıq Ələsgər gördü ki, Molla Rəhim sözlü adama oxşayır, əl çəkmədi:

– Xaloğlu, sənin bizdən gizlin nə sirrin ola bilər?!

Molla Rəhim dedi:

– Aşıq Ələsgər, mənim sizdən gizli heç bir sirrim, heç bir sözüm ola bilməz. Burada elə bir deyiləsi söz də yoxdur.

Gördülər ki, Molla Rəhim dilini sürüyür. Qəlbindəkini demək istəmir. Aşiq Ələsgər dedi:

– Xaloğlu, əgər deyiləsi söz deyilsə, demə.

Bundan sonra heç kəs dillənmədi; hamı fikirləşdi ki, görəsən, nə sözdür ki, Molla Rəhim demək istəmir?

Molla Rəhim gördü ki, hamı narahatdı, deməsə olmayıacaq; gülümsünüb dilləndi:

– Aşiq Ələsgər, mən Sibirə getdiyim vaxtdan iyirmi il keçmişdi. Oraya bir baxıcı gəldi. Dedilər ki, hər şeyi bilir. Mən də taleyimə baxdırdım. Fikrində tutdum ki, öz yerimə salamat gedib çıxacağammı? baxıcı dedi: qorxma, sən burada nə qədər çətinliyə düşsən də, ölüm yoxdu. Öz torpağına sağ-salamat gedəcəksən. Sənin əcəlin öz qohumlarından ya Həşim, ya da Bəşir adlı bir oğlanın əlindədi. Dünən sən Bəşiri mana tanıdanda, həmin baxıcının sözü yadına düşdü. Düzü ki, ona görə “hə” elədim.

Hərə bir yandan Molla Rəhimini yasaladılar ki, heç elə bir şey ola bilməz. Baxıcı yalançının biri imiş, ağlına gələni danışmış...

Bu söz elə burada da qaldı; nə Bəşirin, nə də başqalarının qulağına çatmadı. Amma baxıcının belə deməsi, Bəşirin də dəlisovluğu Aşiq Ələsgəri fikrə salmışdı. Hər dəfə Bəşir tüfəngi əlinə alanda deyirdi:

– Oğul, qadan alım, ehtiyatlı ol. Tüfəng əlində açılıb adama dəyə!

Bəşir də belə cavab qaytarırdı:

– Mən uşağam ki, əlimdə açılıb adama dəyə?!

Bir müddət keçdi.

Novruz bayramına iki gün varydı. Hamı hazırlıq görürdü. Küsülüller barışırıldı, ürəyi istəyənlər bir-birini qonaq çağırırdı, gecələr tonqal yandırırdılar, gündüzlər kəndin cavanları yumurta döyüsdürdülər, nişana qoyub, gülə atırdılar... Bir şadlıq varındı ki, gəl görəsən.

Aşiq Ələsgərin dayısı Kalvayı Bayram Aşiq Ələsgəri, Məşədi Salahi, Xəlili, Məhəmmədi, bir də Molla Rəhimlə oğlu Mikayıl Zərzibil kəndinə qonaq çağırılmışdı. Sabah tezdən Kalvayı Bayram özü gəldi, çay-cörəkdən sonra bu adamları da götürdü, Zərzibilə yola düşdülər. Zərzibilnən Ağkilsənin arası iki kilometr ancaq olar. Bu adamlar bir-birinin dalınca qarın üstündəki ciğira cərgələnib, piyada gedirdilər.

Ağkilsə kəndində tüfəngi olanlar o günü nişana qoyub gülə atdılar. Bəşir təzə bir şışlikli berdanqa tüfəng almışdı. Nə qədər gullə atan var idisə Bəşirdən yaxşı vuran olmurdu.

Mərdimazarın biri dedi ki, görəsən, bu tüfəngin gülləsi Zərzibilə çatarmı? Burdakıların bəzisi dedi, çatar, bəzisi dedi, çatmaz. Bir qonaqlıqdan mərc gəldilər.

Aşiq Ələsgərgil az qalmışdilar ki, Zərzibilə çatalar. Dedilər ki, o gedən adamların başının üstündən bir gullə atın, əgər gullə Zərzibilə addasa, o adamlar viyiltisini eşidəcəklər. Onlar Zərzibildən qayıdanda xəbər alarıq.

Bəşir ağılsız-ağılsız tüfəngi çevirdi adamlara tərəf. Bir qədər hündür, bir qədər də yana tutdu. İstədi ki, tətiyi çəkə, yeznəsi Abdulla (Bəstinin əri) “eyə, atma,” – deyib, qolundan dartdı. Bəşirin tətiyi çəkməyi ilə Abdullannın onun qolundan tutmağı bir oldu. Gullə atıldı. Bəşirin Abdullaya bərk acığı tutdu ki, niyə qoluma dəyedin!

Gördülər ki, Zərzibilə gedən adamlar toplaşdırılar. Bəşir özünü döyüd ki, yəqin gullə Dədəmə dəydi.

Bəşirgil buradan o adamlara tərəf yüyürdülər. Zərzibilə gedən adamlardan da biri ayrıldı, Ağkilsəyə tərəf yüyürdü. Yolun yarısında qabaqlaşdırılar. Gördülər ki, Xəlildi.

Bəşir soruşdu:

- Gullə Dədəmə dəydi?
- Yox, Molla Rəhimə dəydi.

Bəşir bu fikrə düşmüşdü ki, əgər gullə Aşiq Ələsgərə dəyibsə, özünü öldürsün.

Bəşir oradan qayıtdı, qalan adamlar Molla Rəhimin harayına getdilər. Bəşir atını mindi, tüfəngini də ciyninə saldı, aradan çıxdı.

Molla Rəhimi Ağkilsəyə qaytardılar. Aşiq Ələsgər Hacı Nağını gətirməyə adam gönderdi.

Hacı Nağı Göyçənin Qanna kəndindən idi. Cox bilən həkim idi. Ortasından gullə keçmiş olan çox yaralıları sağaltmışdı.

Hacı Nağı gəldi, Molla Rəhimə baxdı, başını buladı. Hansı xəstə sağalası olmasa, hacı Nağı ona baxanda, başını bulayardı.

Aşiq Ələsgərin ümidi üzüldü. Amma yenə həkimə yalvardı:

- Hacı, qadan alım, gör neyləyirsən!

Hacı Nağı astadan Aşiq Ələsgərin qulağına dedi:

- Aşiq Ələsgər, sağalası deyil; gullə haram iliyi qırıb.

Hacı Nağı çox qalmadı. O gedəndən sonra hamı Molla Rəhimdən əlini üzmüdü. Molla Rəhim özü də ölücəyini başa düşmüdü. Tez-tez huşunu itirirdi. Üzünü qardaşı İsmayıla və oğlu Mikayıla tutub dedi:

– Qiymətin günü yanına üzü qara gələsiniz, əgər mənim qanımı Bəşirlə dava eləsəniz! Mən qanımı Bəşirə hala eləyirəm. Bəşiri tapın gətirin; gözümün qabağında barışın!

Dedilər ki, Bəşir hökumətin qorxusundan atını minib, Kəlbəcər tərəfə aşıb.

Molla Rəhim dedi:

– Aşıq Ələsgərin əlindən öpün, onunla barışın!

İsmayıł da, Mikayıł da Aşıq Ələsgərin əlindən öpdü.

Aşıq Ələsgər özünü saxlaya bilmədi; bir gözü oldu, min yaşı, hönkür-hönkür ağladı. Buradakı adamların hamısı ağlaşdı, bir-birinə qarışdı. Molla Rəhimi də ağlamaq tutdu, dedi:

– Xaloğlu, elə bilmə ki, mən ölümümdən ötrü ağlayıram; sənin ağlamağın məni ağlatdı. Kaş mən ölüb, Sibirdə qalaydım, amma sənin belə ağlar gününü görməyə idim! Bəşirin Molla Rəhimini güllə ilə vurması xəberi bütün kəndlərə yayıldı. Hökumət adamları da bunu eşitdi, həmin günün səhərisi Ağkilsəyə gəldilər, silist aparmağa başladılar. Üzdə özünü dost kimi göstərən, amma əslində Bəşiri istəməyənlərdən bir neçəsi şahid keçdi ki, gülləni Bəşir atdı, özü də qəsdən atdı. Əgər Bəşir atmayıbsa, niyə qaçıbdir?! Odur ki, o biri şahidlər Bəşiri nə qədər müdafiə edib, “Bəşirin günahı yoxdur; Molla Rəhimə naməlum bir adamın atdığı yaylım gülləsi dəyib,” – desələr də, polisləri inandıra bilmədilər. Bəşirin günahkar olması tösdiləndi. Amma onu da deyim ki, polis işçilərindən Aşıq Ələsgərə xəlvətcə deyəni də oldu ki, əgər bu adamlar sözlerini dəyişsələr, Bəşirin işi yüngül keçər, bəlkə də, təqsirkar sayılmaz...

Bir gün də keçdi. Novruz bayramı Ağkilsə kəndində əvvəlki illərdə olduğu kimi qarşılanmadı. Qohumların hamısı qəm-qüssə içində idi. Molla Rəhimin vəziyyəti çox ağırlaşmışdı. Tez-tez huşunu itirirdi. Birdən özünü doğruldub, yastığa dirsəklənmişdi, üzünü Aşıq Ələsgərə tutdu:

– Xaloğlu, sənin sazin-sözün dünyaya səs saldı. Amma mənim bəxtim qoymadı ki, sənin çalışıb-oxumağına doyunca qulaq asam. Fikrimdən keçirdi ki, bu günlərdə bir söhbət eləyərsən. İndi də belə.

Molla Rəhim belə deyəndə onun yanına yiğilanların hamısı ağlaşdı. Aşıq Ələsgər gözünün yaşını sildi, son nəfəsində saz-söz isətyən xalası oğluna və onun ətrafına toplaşıb ağlaşanlara dərdini sazsız dedi:

Ələstü bürəbbüm, qalu bəladan
Mərdin mövlasına nökər olmuşam.
Sürtmüşəm üzümü xaki-payına,
Elm tapıb, sinədəftər olmuşam.

On bir aydı, mənim üzüm gülmədi,
Qəza dəhri məndən heç üzülmədi,
Yaxşı dostlar yaman gündə gəlmədi,
Dost sarıdan çox mükəddər olmuşam.

Vaxt yatanda, qohum-qardaş yad olu,
Məğrurluq eylərəm namurad olu.
Bayram günü islam olan şad olu,
Mən qəmgin olmaqla kafər olmuşam.

Ələsgərəm, düşdü qəza qəhrinə,
Fələk top bağladı ömrüm şəhrinə,
Eynim yaşı dönüb Ceyhun nəhrinə,
Ağlamaqdan zarü müztər olmuşam.

Aşıq Ələsgər “Sızıldatma kərəmi” havası üstündə astadan ağlaya-ağlaya oxuyurdu. Hər bənddən sonra ağlaşanların səsi ucalırdı.

Aşıq Ələsgərin əvvəlki xoş günləri, gözəl dövranları, sazlı-sözlü məclisləri... gözünün qabağına gəlirdi. Gördü ki, yox, bu müsibət yerə-göyə sığışası deyil. Əvvəlki günlər hara, indiki hara?! Gözünün yaşını sildi, görək bu dərdini ordakılara necə bildirdi:

Çarx dolandı, baxtım tapdı tənəzzül,
İqbalın sıkara döndü, nə döndü!
“Can” deyən dostların, şux gözəllərin
Ovsunalmaz mara döndü, nə döndü!

Fərhad gördü, sevdı Şirin camalın,
Şirin dost əlindən şirin cam alın.
Şirincə dövlətin, şirincə malın
Axırı zəhrimara döndü, nə döndü!

Dad sənin əlindən çarxı-kəsmədar,
Günüm qara keçdi, işim ahu-zar.
Hay verrəm, qıy vurram, eyləmir şikar,
Tərlan baxtim sara döndü, nə döndü!

Molla Rəhim ağır-ağır nəfəs alırdı. Arada bir gözünü açıb, Aşıq Ələsgərin üzünə baxırdı. Dillənməyə halı yox idi.

Görək, Aşıq Ələsgər sözünə necə davam elədi:

Qəza qədərinə fəhm eylə, bir gül,
Tərəqqidən təvvəllüdü tənəzzül.
Müşriki göndərdi hakimi adil,
Şümr sitəmkara döndü, nə döndü!

Bu dərd qaldı Ələsgərin canında,
Haqq-nahaqq seçilər haqq divanında.
Gövhər zibil oldu nadan yanında,
Dünya mana tara döndü, nə döndü!

Molla Rəhim yenə gözünü açdı. Camaatın ağlaşdığını görəndə, nəfəsi kəsilə-kəsilə dedi:

– Ağlaşmayın! Bü gün bayram günüdür. Mən Sibirdə olanda, gecə-gündüz əllərimi göyə qaldırıb yalvarırdım ki, ey məni yaranan, burada mən öz cəzamı çəkirəm. Elə et ki, mən öləndə vətənimdə məni torpağa qoysunlar. Allaha çox şükür eləyirəm ki, mənim diləyimi tutdu. Öz elimin-günümüzün içində dünyadan gedirəm. Belə ölüm toy-bayramdı ki, bayram gününə də düşübdür.

Molla Rəhim yenə hushunu itirdi. Bir qədərdən sonra gözünü açıb, üzünü Aşıq Ələsgərə tutdu:

– Xaloğlu, baxıcının dediyi düz çıxdı. Mənim də alnıma belə yazılibmiş.

Molla Rəhim belə deyəndən sonra gözlərini yumdu, sakitləşdi. Aşıq Ələsgər onun nəbzini tutdu və “xaloğlu”, – deyib hönkürdü.

“Xaloğlu” deməklə xalоğlu hardayı; gördü ki, canını tapşırıb.

Qohum-qardaş, yiğilənlərin hamısı vay-şivən qopardılar...

Molla camaati sakitləşdirdi. Quran oxumağa başladı. Oxuyub qurtarandan sonra üzünü Aşıq Ələsgərə tutub dedi:

- Aşıq Ələsgər, bizə bir məsələ aydın olmadı.
- Hansı məsələ?
- Molla Rəhimin dediyi “baxıcı” məsələsi.

Molla Rəhim gələndə Aşıq Ələsgərgilə söylədiklərini, onun əcəlinin Bəşir adlı bir oğlanın əlində olduğunu Aşıq Ələsgər də buradakı adamlara söylədi. Hami heyvət elədi...

Molla Rehimi yuyub kəfənlədilər, bayırə çıxarıb, namazına durdu-lar. Molla Quran oxudu. Cənəzəni yerdən qaldırmaq istəyəndə, Aşıq Ələsgər dedi:

– Bir az dayanın. Bu kişi dünyasını dəyişdi, canını qurtardı. İndən belə zülmə qalan, canı odlara qalanan mənəm. Deyiləsi sözüm var.

Camaat Aşıq Ələsgərə diqqət elədi. Aşıq Ələsgər başladı:

Nagah badi-sərsər əsdi üzümə,
Ömür bostanımın tağı kəsildi.
Öz əlimdən xəta dəydi gözümə,
Bədəndən qolumun sağı kəsildi.

Qəza tutdu, qədər məni budadı,
Ağlatdı dostları, güldürdü yadı,
Zəhrimara döndü ağızımın dadı,
Əlimdə şərbətin ağrı kəsildi.

Könlüm yasdan çıxmır, qəlbim qaradan,
Bu dərdi möhnətdən, bu macəradan.
Dövlət getdi, hörmət qalxdı aradan,
Qapımızdan dost ayağı kəsildi.

Aşıq Ələsgər gördü ki, ona hər yandan zülm oldu; Həm nər kimi xalası oğlu öldü, həm də Bəşir evdən didərgin düşdü. Ya qismət, onu da hökumət tutub başına nə iş gətirə?! Görək, bu barədə nə dedi:

Müqərrərdi, qaçmaq olmaz ölümdən,
Fələyin qılınçı dəydi belimdən,
Bir tülək tərlanım getdi əlimdən,
Ürəyimin bəndi, bağlı kəsildi.

Çox qaçdım qəzadan, olmadı çara,
Bir vurmuşdu, bir də vurdı dübara,
Çinovniklər istədilər qurtara,
Dostlarım özümə yağı kəsildi.

Aşıq Ələsgərin deməli sözü çox idi. Dərdindən nə qədər danışsa, qurtarası deyildi. Amma gördü ki, cənazəni yerdə çox saxlamaq yaxşı deyil, sözünü belə tamamladı:

Yazlıq Ələsgər, işin müşküldü, müşkül,
Dərdini deməyə yoxdu əhli-dil,
Döy başına, fəğan eylə müttəsil,
Daha deyib-gülmək çağrı kəsildi.

Mənim əzizlərim, söz tamama yetişəndən sonra, cənazəni götürdülər. Molla Rəhimini aparıb haqq evinə qoydular.

Aşıq Ələsgər Bəşiri qurtarmaq üçün xeyli əziyyət çəkdi. İsmayılda, Mikayıl da şikayətçi olmadılar. O biri şahidlər sözlərini dəyişdilər. Bəşir həbs edilmədi.

Allah heç kimin işini çətinliyə salmasın!

Allah hamınıizi qəzadan, bədbəxt hadisələrdən uzaq eləsin!

AŞIQ ƏLƏSGƏRLƏ DƏLİ ALI

Mənim əzizlərim, sizə haradan xəbər verim, Gəncəbasarın Qarasuçu kəndindən. Qarasuçu kəndində kimdən, Dəli Alıdan.

Alı cavan vaxtlarında çobanlıq eləyirdi. Bir gün xərc üstündə yüzbaşı bunların ailəsini incitdi. Alı axşam evə gələndə məsələni eşitdi. Gəlib xəncərlə yüzbaşını öldürdü, qaçdı. Hökumət Alının qohumlarına bu işin üstündə çox əzab-əziyyət verdi. Bunların da çoxu qaçıb, Alının dəstəsinə qoşuldu. Az bir zamanda Alının dəstəsi böyüdü.

Hökumət neçə dəfələrlə Alının üstüne silahlı adamlar göndərdi ki, onu tutsun, bacarmadı; Alı gələnlərin hamısını qırdı. Qazan dağında, acıbulaqda, Qarasuçuda, Samixda, Zincirlidə olan vuruşmalarda Alının dəstəsi yüzlərlə adam qırmışdı, sel kimi qan axılmışdı. İyidliyinə görə xalq ona “Alı” yox, “Dəli Ali” deyirdi.

Dəli Ali 25 il idi ki, qaçaq idi. Onun səddi-sorağı Nikolaya da yetişmişdi. Nikolayın qızı Nikolayın əmisindən xahiş eləmişdi ki, gedər o iyidin şəklini çəkdirər, mana götürərsən.

Qoşaqlıqda, qəhrəmanlıqda Dəli Alının adı söyləndiyi kimi, aşiq-lıqda da Aşiq Ələsgərin adı bütün Qafqazı götürmüdü. Amma bu qədər vaxtda nə Dəli Ali Aşiq Ələsgəri görmüşdü, nə də Aşiq Ələsgər Dəli Alını.

Dəli Alının Zeynalabdın adlı bir bacısı oğlu var idi. Dəli Ali onun xətrini çox istəyirdi. Bir gün Zeynalabdını evləndirəmk fikrinə düşdü. Öz-özünə fikir elədi ki, heç belə şey olmaz ki, Aşiq Ələsgərin adı dünyani götürə, sən onun məclisində olmayasan. Gərək nə cür olsa, Zeynalabdının toyuna Aşiq Ələsgəri getirəm.

Yaylaq vaxtı Zincirlidə olanda toy tədarükü görməyə başladı. Sabah ertə Dəli Ali yoldaşları ilə bərabər Göyçəyə gələn yolun qıraqında əyləşmişdi. Bir də gördülər ki, bir dəstə adam gəlir. Gələn adamlar Dəli Alığılı tufəngli görəndə qorxdular, istədilər ki, aylaqlarını saxlaşınlar. Dəli Alının yoldaşları əl elədilər ki, qorxmayıñ, gəlin. Adamlar gəlib yetişdi.

– Salameleyküm!

– Ələyküməsəlam!

Dəli Ali soruşudu:

– Niyə bizi görəndə dayandınız?

– Düzü ki, ehtiyat elədik.

– Gelişiniz haradandır?
– Arandan, fəhləlikdən.
– Bu dəstə Dəli Alının dəstəsidi. Bizim camaata xeyrimizdən başqa, ziyanımız dəyməz. İndi deyin görüm, haradasınız?
– Başına dönüm, Ağkilsədənik.
Bunlar belə deyən kimi, Aşiq Ələsgər Dəli Alının adına düşdü.
– Bir kağız versəm, aparıb Aşiq Ələsgərə verə bilərsinizmi?
– Verərik, özgə nə tapşırığın da olsa, yerinə yetirərik.
Dəli Alı tez kağız yazdırdı, adamların birinə verdi.
Fəhlələr Ağkilsəyə gəlməkdə olsun, sizə kimdən xəbər verim,
Ağkilsədə Aşiq Ələsgərdən.

Aşiq Ələsgərin oğlu Bəşir böyümüşdü; evlənmək vaxtı idi. Aşiq Ələsgər fikirleşdi ki, payız girən kimi Bəşirin toyunu eləsin. Yavaş-yavaş tədarük görməyə başladı.

Ot biçininin vaxtı idi. Araba ilə dağdan kəndə ot daşıyırıldılar. Arandan gələnlər axşam kağızı gətirib, Aşiq Ələsgərə verdi. Aşiq Ələsgər kağızı Bəşirə oxutdu, gördü ki, Dəli Alı göndərib. Kağızda yaziş ki, xeyir işimiz var, gəl məni Zincirlidə tap.

Aşiq Ələsgər bərk fikrə düşdü. Bəşir soruşdu:

– Ay Dədə, nə fikir eləyirsən?
– Oğul, işin-güçün bu vaxtında bilmirəm necə gedim.
– Ay Dədə, işdən sarı fikir eləmə. Otu Əbdüləzimlə mən daşıyıram, üç-dörd günə qədər də özün gələrsən.

Sabah hamınızın üzünə xeyirliklə açılsın! Sabah açılında Aşiq Ələsgər Daşkəndə də, Büyük Qaraqoyunluya da xəbər göndərdi, bir azdan sonra şeyirdləri Aşiq Nəcəfle Aşiq Əsəd sazlarını götürüb gəldilər.

Aşiq Nəcəf soruşdu:

– Ələsgər əmi, bu vaxtı hara belə?
– Oğul, bir yerə çağırıblar.

Aşiq Əsəd soruşdu:

– Ələsgər əmi, hara çağırıblar?
– Yaylağa toya çağırıblar.

Aşiq Ələsgər də sazını götürdü atlarını mindilər, yola düşdülər. Gelhagəl, gəlib Layışqırılana yetişdilər. O tərəf-bu tərəfə baxdılar ki, heç bir şey görünmüür. Bir az da irəli gedəndə gördülər ki, Sarı Məyəlin döşündə bir dəstə atlı töküllüb. Ehtiyat elədilər, atların başını çəkib dayandılar. Elə bu vaxt üst tərəf qayadan səsləndilər:

– Ey, a yolla gedənlər, niyə dayandınız? Atlarınızı sürün, düz o görünən adamların yanına!

Aşiq Ələsgərgil atlarını sürüb, adamların yanına yetişdilər.

– Salaməleyküm!

– Əleyküməsalam!

Aşiq Ələsgər gördü ki, bunların içində dağışanformu geyinmiş, başında qabardını buxara papaq olan bir adam var. Həmin adam yerindən dilləndi:

– Aşiq, atdan düşün!

Aşiq Ələsgərgil atdan düşdülər. Sonra o adam yoldaşlarına dedi:

– Əyə, aşıqların atlarını tutun!

Tez gəlib, aşıqların atlarını tutdular.

– Aşiq, əyləşin!

Aşiq Ələsgərgil dinməzcə əyləşdilər.

Həmin dama üzünü Aşiq Ələsgərə tutub dedi:

– Aşiq, adın nədi?

– Adam Ələsgərdi.

– Yoxsa göyçəli Aşiq Ələsgər sənsən?

– Bəli, mənəm.

– Bəs bu aşıqlar kimdi?

– Bunlar də mənim şeyirdlərimdi.

– Aşiq Ələsgər, bəs, Allah qoysa, səfəriniz harayadı?

Aşiq Ələsgər gördü ki, burda yaman dolaşdı. Əgər desə ki, Dəli Alı çağırıb, oraya gedirdik, bəlkə də, Dəli Alının düşmənlərindəndi, sözsüzsə öldürəcəklər. Yox, əgər desə ki, özgə yerə gedirik, bəlkə, elə bu, Dəli Alıdı, deyəcək ki, səni mən çağırtdırmışam, məni qoyub hərəya gedirsən?! Yenə yaxşı olmayıacaq. Bir də fikir elədi ki, düzünü demək hamisindən yaxşıdır. Əgər düşmən adamdı, səni öldürsə də, Dəli Alı eşidər, qanını yerdə qoymaz. Dost adam olsa da, səni Dəli Alının yanına aparar. Aşiq Ələsgər dedi:

– Alı çağırıb.

– Nə bilim, o qədər Alı var ki, hansını deyirsən?

– Qaçaq Alı çağırıb.

– Qaçaq dəstələrinin çoxunda Alı adlı adam var. Haraya, hansı dəstəyə getmək isteyirsən?

Aşiq Ələsgər gördü ki, olmadı, dedi:

– Dəli Alı çağırıb. Oraya gedəcəyik,

– Dəli Alını görübəsən?
– Yox, görməmişəm.
– Əşİ, bəs, bir dəlinin sözündən ötrü niyə dağlara, daşlara düşüb-sən? Yaxşı olsa “Ağıllı Ali” deyərdilər də!..

– O, qoçaq adam olduğuna görə “dəli” deyirlər. Bu dəli ağılsız də-lilərdən deyil. Dəli Ali çox adlı adamdır.

– Dəli Alının özünü görməyibsən, bəs, hansı işlərini eşidibsən ki, deyirsən adlı adamdır?

Aşıq Ələsgər Dəli Alının qoçaqlıqlarından danışmağa başlayanda, söhbət elədiyi adam dedi:

– Aşıq, deyəsən axı, sən Aşıq Ələsgər deyilsən?!
– Niyə, nədən bildin ki, mən Aşıq Ələsgər deyiləm?
– Əgər Aşıq Ələsgər olsan, Dəli Alının haqqında nə bilirsənsə, sözlə deyərdin; sən Dəli Alının haqqında eşidibsənsə, mən də Aşıq Ələsgər haqqında eşitmışəm.

Aşıq Ələsgər gördü ki, çox hesabı söz deyir. Sazı köynəyindən çı-xartdı, zilini zil, bəmini bəm, sinəsində müstəkəm elədi, aldı görək Dəli Alının haqqında buradakı adamlara nə dedi:

Gün kimi aləmi tutubdu adı,
İyidlər sultani, xanı Dəli Ali.
Pirim – Şahi-Mərdan verib muradı,
Artırıb şövkəti, şanı Dəli Ali.

Götürüb süzəni, minəndə ata,
Fələk əhsən deyir boy'a, büsata.
Nərə çəkib, təpinəndə saldata,
Sel kimi axıdır qanı Dəli Ali.

Aşıq Ələsgər gördü ki, bunu danışdırın adamdan başqa, o biri adamların hamısı gülümsünür. O saat bildi ki, burda bir iş var. Üzünü həmin adama tutub, görək bu dəfə nə dedi:

Naməndlər əlindən çəkirlər haşa,
Namuslu iyidsən, səni yüz yaşa!
Tüfəngin güləsi işləyir daşa,
Tək qaytarır yüz düşmanı Dəli Ali.

Aşiq Ələsgər yanılmamışdı; doğrudan da, bu, Dəli Alı idi. Dəli Alı gördü ki, Aşiq Ələsgər onu tanıdı, daha dillənib bir söz soruşmadı.

Aşiq Ələsgər bir Dəli Aliya baxdı, bir yoldaşlarına baxdı, gördü ki, bir-birindən say-seçmə oğlanlardır. Bunların axır günlərini fikirləşdi ki, görəsən, necə olacaqdır; hansı vuruşmada başlarına nə iş gələcək? Elə olaydı ki, arxayınlıq olaydı, sazla, sözlə belə məclisləə keçirə idilər. Aşiq Ələsgər aldı, görək bu dəfə Dəli Aliya, onun yoldaşlarına nə arzuladı:

Dərs alıbdı o, Əliyyi-əladan
Xof eyləmir Xeybər kimi qaladan.
Gəzən zəlzələdən, yaman bələdan
Hifz eyləsin kərəmkəni, Dəli Alı!

Məclisində duran canlar sağ olsun!
Həmişə məclisdə bu damaq olsun!
Sərdar bağışlaşın, üzün ağ olsun!
Sən sürəsən bu dövranı, Dəli Alı!

Dəli Alı dedi:

– Aşiq Ələsgər, Dəli Alı mənəm. Sənə kağız göndərən də mənəm. Xeyir işimiz var, səni bir ay saxlayacam.

Dəli Alı belə deyəndə, Aşiq Ələsgərin evdəki işləri: otun daşınması, Bəşirin toy işi yadına düşdü. Gördü ki, bir ay burada qalsa, taxılın biçini də düşəcək, işlər kənddə bir-birinə qarışacaq. “Qalmıram” demək də olmaz. Fikirləşdi ki, gəl de ki, işlərimi pəjmürdə qoyub gəlmışəm; bəlkə, bir az tez buraxa. Aldı, görək bu dəfə öz işlərinin vəziyyətini Dəli Aliya necə bildirdi:

Ələsgərin toy işi var əlində,
İşi təhər tapıb Göyçə elində.
Sənin kimi mərd iyidin yolunda
Qurbanı aşığıñ canı, Dəli Alı!

– Aşiq Ələsgər, yoxsa səni özgə yerə toya çağırıblarmış, onu qo-yub buraya gəlibsen?

– Yox, a Dəli Alı, sizinkilərlə bərabər Allah sağ eləsin! Öz oğlu-ma toy tədarükü görürəm. Ona toy eləyəcəm.

– Bir xırda toy da bizim var. Sənə ona görə zəhmət vermişəm. Hə-lə hər şeydən qabaq, səndən bir xahişim var: gərək “Həcər xanımın əhvalatı”nı danışasan qulaq asaq!

Bəli, mənim əzizlərim, Aşıq Ələsgər Qızılvəngə gedib, Həcər xanımla deyişəndən sonra bu məsələ bircə ilin içində bütün Azərbaycana yayılmışdı. Məclislərin çoxunda camaat aşıqlara bunu danışdırırdı.

– Aşıq Ələsgər, bu pul olsun oğlunun toy xərci. İndi zəhmət çəkin, bizim yaylağa gedin. Üç gündən sonra gəlib toyu başlayacam.

Dəli Alı Aşıq Ələsgərə bu sözü deyəndən sonra ucaboy, cavan bir oğlana üzünü tutub dedi:

– Zeynalabdin, aşıqları apar, alaçıqda rahat olsunlar. Zenaba da de ki, tədarük görsün, üç gündən sonra gəlib toyu başlayacam.

Zeynalabdin Aşıq Ələsgərgil Xəsbulaq yaylağına gətirdi. Dəli Alının bacısı Zeynab aşıqlara “xoş gəldin” elədi, sonra alaçıqa aparıb çay-çörek qoydu.

Bir qədər keçəndən sonra Aşıq Ələsgərgil alaçığın qapısına çıxdılar. Gördülər ki, alaçıqdan xeyli aralı çoxlu at var, amma hamısı höruk-lüdür. Sayıdalar ki, düz qırx atdır. Aşıq Ələsgər Zeynalabdından soruşdu:

– Oğul, o hörukdekilər nə atdır?

– Ələsgər əmi, Alı dayımındı. Atları yorulduqca gəlib dəyişdirirlər.

Aşıq Ələsgər gördü ki, dağın döşündə üç sürü qoyun otlayır. On-dan aşağıda-dərədə bir naxır camış var. Bu tərəfdə bir naxır mal otla-yır. Gözünü o təref-bu tərefə gəzdirdi, Dəli Aligilin alaçıqlarından başqa, nə bir oba gördü, nə bir alaçıq. Zeynalabdından soruşdu:

– Oğul, bu mal-heyvan hansı kəndindir?

– Ələsgər əmi, burada nə qədər mal-heyvan varsa, hamısı Alı da-yımındır.

Aşıq Ələsgər neçə ilin aşığı idi, belə dövləti heç kəsdə görməmişdi.

Gecə yatdlar, sabah hamınızın üzünə xeyirliklə açılsın, sabah açıl-di. Aşıq Ələsgərgil gördülər ki, beş-altı ulaq hazır oldu. Zeynabla Zeynalabdının danışığından başa düşdülər ki, bu ulaqları Şəmkirdən düyü gətirməyə göndərirlər. Ulaqları iki adamın qabağına qatdular, bunlar getdi. Aradan bir az keçməmiş beş-altı ulaq da hazır elədilər. Aşıq Ələsgər bu dəfə Zeynalabdından soruşdu:

– Oğul, bu ulaqları haraya göndərirsin?

– Ələsgər əmi, Gəncəyə göndərirəm, oradan qənd, şirniyyat gətir-sinlər.

İki adam da bu ulaqları götürüb getdi.

Bir azdan sonra gördüler ki, iki adamın da qabağına dörd ulaq qatıb yola saldılar. Aşıq Ələsgər yenə Zeynalabdindan soruşdu:

– Oğul, bəs, bunları haraya göndərdin?

– Ələsgər əmi, onları da Sarıyaldan yağı gətirməyə göndərdim.

– Oğul, Allaha şükür, bu qədər mal-qoyununuz var, niyə özgələr-dən yağı gətirirsiniz?

– Ələsgər əmi, dayım dedi ki, yağı oradan gətirin. Oranın yağı yaxşıdır.

Aşıq Ələsgərgil bu gördüklerinə inanmırıldı; fikir eləyirdilər ki, bunun yüz qonağı olar, yüz də özləri olar, bu eləyək iki yüz. Daha bu qədər düyü, bu qədər qənd, bu qədər yağı... nəyə gərəkdir? Elə belə fikirlərlə o günü keçirtildiler.

Səhər Aşıq Ələsgər gördü ki, doğrudan da, düyüyə, qəndə, yağa gedənlər ulaqları yüklü gətirdilər.

Üçüncü günə keçəndə qonağın ağızı açıldı. Dəli Alının dostları gəlməyə başladılar. Zeynalabdin gələn qonaqlar üçün heyvan kəsdir-di, kabab verdi. Günorta olanda, bir də gördülər ki, dağın döşü ilə Dəli Alının dəstəsi gəlir. Bir dəstə bu yandan töküldü, bir dəstə o yandan...

Bəli, toy başlandı. Qonağın arası kəsilmirdi, elə hey gəlirdi. Ya-ğışdan ehtiyat eləyirdilər; iki yerdə böyük mağar tikdilər. İncəvara, yağış-zad olmadı, hava çox xoş keçdi.

Axşam Aşıq Ələsgərgil söhbəti başladı. Ortaya dəsmal açıldılar. Aşıqlar oxuduqca qızıllar cinqılıtı ilə dəsmalın üstünə töküldü. Elə olurdu ki, adlı qaçaqlar bir-birinin bəsinə şabaşa beş manat qızıl verirdilər. Qaçaqlardan başqa, ayrı-ayrı yerlərdən bir çox adlı-sanlı adam-lar da toya gəlmışdilər.

Məclisi yola salan, hər işə qarışan, zəhmli bir adam var idi. Bu da dağıstan formu geyinmişdi. Üst-başı yaraqlı-yasaqlı idi. Aşıq Ələsgər öyrəndi ki, Dəli Alının qardaşı Aslandır.

O gecə keçdi. Sabah haminizin üzünə xeyirliliklə açılsın, sabah ye-mək-içməkdən sonra qaçaqlar meydan düzəlttilər, at oynatıldılar, gül-lə atıldılar, cıdına çıxdılar... Axşama qədər bir şənlik, bir vurhavur oldu ki, gəl görəssən.

Dəli Alının qonağı bir ucdnan gəlib, bir ucdnan gedirdi. Toy on beş gün idi ki, davam eləyirdi. Hər gecə bir-birindən şərafətli məclis dü-zəldib, xoruz banına qədər aşıqları oxudurdular.

Aşıq Ələsgərgilin hər gün nə qədər xeyiri olurdusa da, yenə dari-xirdi; fikirləşirdi ki, görəsən, ot necoldu, taxılın biçini düşdümü?..

Aşıq Ələsgər başının tükü sayı toy eləmişdi, amma nə ağanın, nə bəyin, nə heç kəsin belə məclisini görməmişdi. Fikrindən keçirdi ki, bu toya bir tərif desin, amma bu məclisdə deməyi lazımlı bilmirdi, çünki məclisəkilər elə hesab eləyirdilər ki, Aşıq Ələsgər bu tərifi nəmər almaq üçün dedi. Bu fikirdə idi ki, kəndə qayıdanda, ya da başqa bir toy məclisində burda gördükələrini desin. Çox götür-qoy elədi, gördü ki, doğrudan da, bu ondan çox şərafətli düşər.

Aşıq Ələsgər öyrəndi ki, gələn qonaqlar toya beş min manat xələt gətiriblər. Qəssabdan halı oldu ki, xırda toğludan başqa, yüzə qədər erkək-öyəc kəsilib.

Dəli Alı iki dəllək getirmişdi ki, gələn qonaqların üz-başını qırx-sin, amma pul almasın, hesabını yadında saxlasın. İki nalbənd gətirdib tapşırılmışdı ki, Göyçədən Arana, Arandan Göyçəyə nə qədər atlı, ulaqlı keçsə, hamısının atının, ulağının nalını təzələsin, amma heç biringdən pul almasın, hesabını yadında saxlasın.

Elə ki qonaqlar bir az seyrəkləşdi, Dəli Alı Aşıq Ələsgərə dedi:

— Aşıq Ələsgər, bilirəm, evdən sarı darixırsan. Amma mənim indən belə on gün qonağım gələcək. Bu on günü də qala bilirsənsə, qal, yox əgər getmək istəyirsənsə, yaxşı yol! Nə təmənnan da var, de, utanma!

— A Dəli Alı, çox sağ ol! Elə sənin sağlığın mənə bəsdir. Əgər icazə versən, gedərəm. İndi bizim taxılın biçini düşdü.

Dəli Alı aşıqların atlarını gətirtidirdi. Aşıq Ələsgər gördü ki, atlарın hərəsinin belinə bir Qarabağ yəheri qoyublar, nəyə desən dəyər. Aşıq Ələsgərgil atlarını mindilər. Xudahafızlaşışb ayrılan vaxtı Dəli Alı dedi:

— Aşıq Ələsgər, dünya bu saat oğru ilə, quldur ilə doludur. Birdən sənin toydan getdiyini bilib, yolunu kəsərlər, onda dünya malından ötrü özünüyü güdəza verməyin. Qoy, sizi soysunlar, amma canımız salamat qurtarsın. Sizi soyanlardan bircəciyinin nişanını yadınızda saxlayın, mənə deyin. Onları tapıb, özüm hesablaşaram.

Mənim əzizlərim, Aşıq Ələsgərgil yol başlayıb, Göyçəyə gəlməkdə olsun, sizə kimdən xəbər verim, Xuluflu Məşədi Yolçudan.

Məşədi Yolçu da qaçaq idi. Özü də Dəli Alının dostlarından idi. Dəli Alının toy eləməsi xəbəri bir az ona gec çatmışdı. Aşıq Ələsgər-

gil atlarını minib, Xəşbulaqdan ayrılandan azca sonra Məşədi yolcu gəlib çıxdı. Gec gəldiyinə görə üzrxahlıq eləyəndən sonra soruşdu:

– Aşığınız varmı?

Dəli Ali dedi:

– Varıydı, elə indicə yola düşdülər.

– Kim idi?

– Aşıq Ələsgər idi.

Məşədi Yolcu aşağı gəlib çata bilmədiyinə görə çox heyifsiləndi.

O, Aşıq Ələsgər haqqında çox eşitmışdı, amma özünü görməmişdi. Soruşdu ki, burada olduğu neçə gün idi?

Dəli Ali dedi:

– On beş gün idi.

– Bəs, özündən bir söz, təzə tərif-zad dedimi?

– Öz sözündən də çox oxudu, amma bu toya bir söz demədi. Dütü, mənim də ürəyimdən keçdi ki, bir tərif desin, amma üzümdən gəlmədi ki, eşitdirim.

– Bəlkə, o heç Aşıq Ələsgər deyilmiş, səni aldadıb?

– Aşıq Ələsgər olmağına, Aşıq Ələsgər idi; toydan əvvəl, tanışlıq verməmiş mən sınamışam.

– Əgər Aşıq Ələsgər olsaydı, bu toya tərif deməmiş olmazdı. Gərək nə cür olsa, mən də onu sınaqdan keçirdəm. Əgər o sübut elədi ki, Aşıq Ələsgərdi, baxtı kəsdi; yox, sübut eləyə bilmədi, gərək məndən inciməyəsən. Onda onun toyunu da mən özüm eləyəcəm.

Dəli Ali bir az fikirləşdi, dedi:

– A Məşədi, yox, hər kim olursa-olsun, hamı bilir ki, o bizim toydan gedir. Bu bizə əskiklik gətirər. Amma elə-belə yoxlamaq istəyir-sənsə, o, sənin işində.

– Əshi, elə şey olar ki, bir bulağın başında bir qız görməkdən ötrü ona bir sicilləmə tərif desin, amma burda bu qədər cah-calalı görsün, nə qədər də xeyiri olsun, bircə qatar da söz deməsin! Onu yoxlamasaq olmaz!

– Yoxlamaq istəyirsən, yoxla, amma bayaqkı sözümüz yaddan çıxartma!

Məşədi Yolcu özündən başqa, doqquz adam da götürdü, hərlənib Mataluçanın ayağında yolu kəsdi.

Aşıq Ələsgərgil şad-xürrəm, söhbət eləyə-eləyə Qoşqarın döşü ilə Bəzirgan yolu gəlirdilər. Bəzirgan bulağına çatanda gördülər ki,

yolun qıraqında bir adam əyləşib, amma tüfəngliyi, düz adama oxşamır. Ehtiyat elədilər, istədilər ki, geri qayıdalar. Bu zaman yolun üst tərəfindəki ağ qayalardan səsləndilər:

– Aşıq, nə üçün dayandınız?! Yolunuzla düz gedin!

Yuxarı baxdılara ki, qayadan tüfənglər ilan kimi boğazlarını uzadıblar. Bunları belə görəndə qorxdular. Bilmədilər ki, nə eləsinlər. Aşıq Ələsgər astadan Nəcəflə Əsədə dedi:

– A bala, keçib, qorxmayıñ, gəlin! Nə olacaq, olacaq! Həmişə ehtiyatlı olun ki, qorxun ki, qəza sizi tapmasın. Elə ki, tapdı, daha qorxmağın faydası yoxdur. Gərək mərdana durasan.

Atları sürüb, qabaqdakı adama yetişdilər.

– Salaməleyküm!

– Ələyküməsalam! Atdan düşün!

Aşıq Ələsgər özünü o yerə qoymayıb dedi:

– Sağ ol! Yolumuz uzaqdır, gedəcəyik.

– Məni lağa qoyursan?! Düşmürsünüz, özüm düşürdüm!

Bu adam belə deyəndən sonra tüfəngi hərlədi. Aşıq Ələsgərgil gördülər ki, iş özgə cürdür, atdan düşdülər. Həmin adama boz-boz soruşdu:

– Haradan gəlirsiniz?

Nəcəf də sərt cavab verdi:

– Nenirsən, haradan gəlirik?!

Ona qədər Əsəd dilləndi:

– Mədəndən gəlirik.

– Əyə, xalası göyçək, mədənin yolunu mənə öyrədirsin?! Düzünnü deyin görüm, haradan gəlirsiniz?

Aşıq Ələsgər fikir elədi ki, düzünü demək yaxşı olar. Bəlkə də, Dəli Alının dostudur? Dedi:

– Yaylaqdan gəlirik.

– Necə yaylaqdan?

– Xəşbulaq yaylağından. Dəli Alı toya çağırılmışdı.

– Dəli Alı-zad tanımırıam; toydan gəlirsiniz, gətirin görüm, nəyiniz var?!

Bu adam belə deyəndə, Dəli Alının tapşırığı Aşıq Ələsgərin yadına düşdü. Dəli Alının əvvəl verdiyi pulu dillənməzcə çıxardıb, kisəli-zadlı qoydu yerə, toyda yiğilan pulu göstərmədi. Bu kişi yoldaşlarından birini çağırıdı ki, gəl say, görək adama nə düşür?

Qayadakı adamlardan biri gəldi, kisənin ağızını açdı, pulu yerə tökdü, kisəyə saymağa başladı. Aşıq Ələsgər özü bilmirdi ki, Dəli Alının verdiyi bu pul nə qədərdir. Pul Aşıq Ələsgərin gözünün qabağında sayıldı, gördülər ki, üç yüzdən beşcə manat əksikdir. Əvvəlki kişi kisənin ağızını bağlayıb dedi:

– Allah bərəkət versin! Yüzlərlə erkək aparıb satan çolvdarları soyanda, bu qədər pul çıxmırıd.

Aşıq Ələsgər dedi:

– Allah o pulu verən iyidlərin kisələrinə bərəkət versin! Aşığın dədəsinin bangımı var?!

Qayadan biri səsləndi:

– A Məşədi, aşıqların o boz atı nə yaxşı atdı. Onu aparacam, nökərçəniz minsin.

Aşıq Ələsgər bu qədər qızılı verdi, dillənmədi, amma atı almaq istəyəndə, dayana bilmədi:

– Nə çoxdur at. Gör o kisədə neçə atın pulu var?!

Kişi dedi:

– Uzün danışma!

– Dünya dərəbəylikdir ki, həm pulu alasan, həm də atı alasan, özümü piyada qoyasan?!

– Dərəbəylik olmayanda bəs nədir?! Pulunu almışam, atını da alacağam. Piyada qalmaq istəməsən, başına da bir gülə vurub, tullayacağam bir dərəyə. Görüm kim gəlib, sənin qanını kimlə dava eləyəcək!

Aşıq Ələsgər gördü ki, çox pis yerdə axaşamlayıblar, Dəli Alıdan da haray olmadı. Fikirləşdi ki, gəl tanışlıq ver, bəlkə, hörmət eləyə. Onun sözünü haqlayıb dedi:

– Öldürməyinizə bir söz demirəm; fürsət əlinizdədir. Onu da bil ki, mən Aşıq Ələsgərəm. Məni hamı tanırı. Mənim bu yaylağa atlı gəlib, piyada getməyim mənə ölümdən artıqdır.

– Aşıq, sən Aşıq Ələsgərsən?

– Bəli, Aşıq Ələsgərəm.

– Bəs onlar kimdir?

– Onlar da mənim şeyirdlərimdir.

– Əgər sən Aşıq Ələsgərsənsə, Dəli Alının toyunun necə keçdiyi ni gərək bizə sözlə deyəsən. Düzdür, mənim Dəli Ali ilə yoxumdur, amma eșitmışəm ki, toyu necə keçir. Əgər düzünü dedin, canını qurtardin. Atını da özünə verəcəm. Yox, düzünü deməsən, üzünü bir-birinizə söykəyib, bircə gülə vuracam.

Aşıq Ələsgərə belə bir fürsət lazım idi. O saat sazi köynəyindən çıxardı, zilini zil, bəmini bəm, sinəsində müstəkəm elədi, aldı görək bu yolkəsənlərə Dəli Alının toyundan nə xəbər verdi, Deyək, şad olun:

Dəli Alı bir sədd açıb
Şah Abbas dövrəni kimi;
Yanında yoldaşları var
Azərbaycan xanı kimi.
Zeynalabdin bəy bəzənib
Misirin sultani kimi.
Hər yana kağız dağıldı,
Süleyman fərمانı kimi;
Yetmiş iki millət gəldi
Ərəsət divanı kimi.

Aşıq Ələsgər bu bəndini deyəndə, Məşədi Yolçu bir daşın üstündə oturdu, qayadakılar da tüfənglərini geri çəkdilər, diqqətlə qulaq asmağa başladılar. Məşədi Yolçu dedi:

– Aşıq, dağın başında Dəli Alı bu “yetmiş iki millət”in azuqəsini haradan aldı? Elə şey de ki, adamin ağlı kəssin.

Aşıq Ələsgər aldı sözün o biri bəndini:

Neçə çinovniklər gəldi,
Çox ağır keçdi yığnağı;
Bir yanı Qanıq, Qavri,
Bir yanı Qoşqarın dağı.
Aləm çırəqban göründü,
Xoddananda cil-çırağı.
Şəmkirdən düyü çəkildi,
Sarıyaldan gəldi yağı;
Hər yana qəflə işlədi,
Xotkar bəzirganı kimi.

Məşədi Yolçu dilləndi:

– Aşıq, gərək nə görübənsə, düzünü deyəsən ha!... İstəmədiyim adamı mənim yanımda yalandan tərifləsən, işin yaxşı olmaz.

Aşıq Ələsgər bu dəfə görək nə dedi:

Günün günorta vaxtında
Gəldi Alının dəstəsi;
Hər birisi bir iyiddir,
Bir qoşunun sərkərdəsi;
Gördüm asmana dayandı
“Öldürrəm”, “oldürrəm” səsi.
Yaponyadan tüfəng gəlib
Yeddi ağac vurur gülləsi;
Zərbindən dağlar titrəyir
Bərqin dirəxşanı kimi.

Məşədi Yolçu yenə dilləndi:

– A kişi, onu niyə bu qədər işiştirdirsən?! Onun gülləsinə də bələ-dəm, tüfənginə də. Bir adama ki, “dəli” deyələr, ona bu qədər tərif yaraşarmı?!

- O, dəli olsa, o qədər cah-calalı olmaz.
- Axı, nə qədər cah-calalı var?
- Qulaq as, gör nə qədər cah-calalı var, dəlidir, yoxsa necədir:

İyidliyin səbəbinə
Ona deyirlər “Dəli Ali”;
Şücaətlə Qəhrəmandı,
Loğmana bənzər kamalı;
Barilahim, irəhm eylə,
Pozulmasın bu calalı;
Bir sərkarda camışı var,
Üç sərkarda qoyun-malı;
Mehtərdə qırx atın gördüm
Cəlalı türkmanı kimi.

Ala kimi iyid yoxdu,
Onu tək doğub anası;
Süzən əldə, ətək beldə,
Var iyidlik nişanası.
Vallahiləzim, belədi,

Açıq, sözün mərdanası.
On beş gün şülen çekildi,
İşlədi aşpazxanası:
Erkek yan-yana kəsildi
Minanın qurbanı kimi.

- Aşıq, toy on beş gün çəkdi?
- Mən toyda on beş gün oldum. Toy hələ davam eləyir. Allah bilir, hələ nə qədər də çəkə. Mən tələsirdim deyin tez gəldim.
- Dəli Alının bu qədər ki dövləti var, səxavəti də varmı?
- Onda qulaq as:

Ali məclisə gələndə,
Mətəl qaldım işlərinə;
Atanın sərdar oğludu,
Sərim qurbanı sərinə.
Səxavətdə əla gördüm,
Yazdım Hatəm dəftərinə;
Şabaşı beşlik qızıllar
İşlədi qəpik yerinə;
Neçə mücrilər açıldı
Sərrafın dükanı kimi.

Aşıq Ələsgər bu bəndi deyəndən sonra toyda yiğilan pulu da belindən açdı, qoydu ortalığa. Məşədi Yolçu gördü ki, bu kisədə beş bayaqqı boyda qızıl var. Sayıb eləmədi. Bunu da qoydu o biri kisənin yanına, dedi:

- Aşıq, deyəsən, axı dediklərinin hamısı düzdür. Onun dəstəsində Alıdan başqa, Ali kimi iyid adam varmı, yoxsa elə təkcə özüdürmü?
- Qulaq as, gör varmı:

İyidlikdə yox əvəzi,
Afərin dedim Aslana;
Dağıstanformu geyinib,
Təmkini qızılbaşyana;
Süzən tūfəng cingildəyir,
Patronu səyrişir qana;

Koroğlu tək nərə çekir
Coşub girəndə meydana;
Tüf dağıdır, ordu pozur
Qüdrətin aslanı kimi.

– Yox, Aşıq Ələsgər, bu olmadı. Mən Aslanı tanıyıram; Dəli Alının qardaşıdır. Doğrudur, o da qoçaqdır, amma ondan qoçaq oğlanlar var. Sən iki qardaşı tərifləməkdə düz eləmədin. İyidlik, qoçaqlıq bu nəslin adına yazılmayıb ha!.. Dəli Alı saygısız adamdır. Qaçağın da sürü ilə qoyunu, naxırla malı, ilxı ilə atı olarmı?! Qaçağın bir atı olar, bir tüfəngi, bir qatar da patronu; bax mənim kimi. Bir gün görərsən ki, Dəli Alını arvadının yanında yatdığı yerdə tutdular. Görüm ondan sonra iyidliyi harada qalacaq?! Qaçaq bu gün bu dağda səs verər, sabah o dağda.

Aşıq Ələsgər Xəşbulağa çatıb bu cah-calalı görəndə, onun da ağıllına belə şey gəlmışdı. Amma axşamtərəfi görmüşdü ki, bir dəstə silahlılandı, Kəpəz dağına getdi. Zeynalabdından soruşmuşdu ki, bunlar kimdir? Zeynalabdın demişdi ki, Kəpəzdə gözətçilər var, bunlar gedir ki, onlar gəlsin.

Məşədi Yolçu belə deyəndə, bu da gəldi Aşıq Ələsgərin yadına düdü, aldı görək nə cavab verdi:

Ata-baba iyiddilər,
Bəyənmişəm əсли-zatın;
Doğruluğun səbəbinə
Mövlam veribdi baratin.
Əli kəmərbəstəsidi,
Cəm eyləyib hər büsatın;
Fürsəti düşmənə verməz,
Əldən qoymaz ehtiyatın;
Kəpəzdə ovun gözləyir
Alvizin tərlanı kimi.

Cəfər ağa bir iyiddi
Girəndə meydan içünə;
Yalaviyır şışmək kimi,
Bələnir al qan içünə;

Zərrəcə gəlməz eyninə
Düşsə yüz düşman içində;
Şəninə dastan yazıram
Rüstəmin dastanı kimi.

İçlərində bir seyid var,
Onlara rəhbər kimidi.
O ki Məşədi Məhəmməddi,
Bir nər oğlu nər kimidi;
Qızılhacılı Allahverdi
Maliki-Əjdər kimidi.
Min yaşasın İsmayılı,
Nərəsi Heydər kimidi;
Xəşbulaqda meydan açdı
Koroğlu meydanı kimi.

Məşədi Yolcu dedi:

– Aşıq Ələsgər, qaçaqların qorxusundan onların hamısını tərifləyirsən; yalan-getsək, bizi inandırırsan. İndi de görüm, qaçaq olmayan adamlardan da o məclisdə elə adlı-sanlısı, qoçağı var idi, yoxsa yox?

Aşıq Ələsgər aldı, görək bu bənddə kimlərin adlarını çəkdi:

Orucu çox bəyənmişəm,
Məhəbbətim var Qəfərə.
Qaşımı mərdana gördüm,
Vəsfini yazdım dəftərə.
O kişilik, o səltənət
Halal olsun İsgəndərə;
Unudub dünya cifəsin,
Tabe olub peyğəmbərə;
İbadəti var məscidin
Qareyi-Qurani kimi.

– Aşıq Ələsgər, o qədər ki, qonaq gəldi, on beş gün yemək-içmək oldu; deyə bilərsənmi, Dəli Alının bu toyda xərci çox olardı, yoxsa ona gətirilən nəmər?

– Mən gördüyümü deyim, siz hesablayın:

Beş min manat nağd yığıldı,
Dalda qalanın bilmədim;
Yüz erkək-öyəc kəsildi,
Toğlunun sanın bilmədim;
Xərcindən bərxurd olmadım,
Nəfin, ziyanın bilmədim;
Nisye qalan xələtlərin
Doğru, yalanın bilmədim;
Nağdından mətləbim verdi
Kişi kərəm kani kimi.

Məşədi Yolçu daha dillənib bir söz demirdi. Aşıq Ələsgər aldı söyü tapşırmasını:

Biçarə Aşıq Ələsgər,
Gəldin getdin hər nə isə;
Haqq səni sərraf yaradıb,
Qiymət qoy yaxşıya, pisə.
Tatoğlu, Bala Məşədi,
Onlar gələndə məclisə,
Hamıdan çox pul verdilər,
Qızıl ilə doldu kisə;
Aşıqlar güzəran tapdı
Bəylər güzəranı kimi.

Aşıq Ələsgər sazı köynəyinə qoyan vaxtı, səkkiz nəfər də qayadan çıxdı, oldular on. Aşıq Ələsgər gördü ki, bunların çoxusu toydakı adamdır. Məşədi Yolçu pul kisələrini Aşıq Ələsgərin qabağına qoyub dedi:

– Aşıq Ələsgər, bil ki, sənin qabağını kəsən bu adamlar Dəli Alının dostlarıdır. Çox sağ ol! O ad sənə halal olsun! Doğrudan da, deyilənlərə görə varsanmış. Pulunu götür!

Bu dəfə Aşıq Ələsgərin ayağı yer aldı:

– Yox, götürməyəcəyəm! O pul götürüləsi olsayıdı, heç kisədən çıxmazdı. Mən pul təmənnasında deyiləm. Atımca özümə verin, bəsdir mənə!

Məşədi Yolçu əlini cibinə salıb, bir onluq qızıl çıxartdı, kisənin üstünə qoydu. Qalan yoldaşlarının hərəsi də bir onluq qoydu, yüz manat oldu. Məşədi Yolçu dedi:

– Aşıq Ələsgəri, hamımız təvəqqə edirik ki, bunu da bizim dövrən pulu hesab eləyəsən. Sənin bu söhbətin on beş günlük söhbətin həmisiyə dəydi. Belə tərif indiyə kimi heç bir yerdə deyilməyib.

– Mən Dəli Aliya, onun yoldaşlarına, keçirdiyi toy məclisinə çox böyük tərif demək fikrində idim. Amma siz elə elədiniz ki, yarı-yarımcıq oldu. Fikrimdə olanların çoxusu durur. Onları evə çatanda deyəcəm.

– Yəni, deyiləsi sözün yenə qaldı?

– Burada nə dedim ki?! Siz sual verdiniz. Mən də cavab verdim. Tərifi evdə deyəcəyəm.

– Di yaxşı, pulu götür!

– Sənə dedim ki, götürməyəcəyəm.

Məşədi Yolçunun yoldaşlarının hamısı xahiş elədi, Aşıq Ələsgər əvvəlki pulları götürdü, bunlar yiğdiyi yüz manatı götürmedi.

Məşədi Yolçu ilə gələn adamların içində yaxşı yazan bir adam var idi. Məşədi Yolçu tapşırımdı ki, Aşıq Ələsgər nə söz desə, onu yazsın, Dəli Aliya aparsınlar. Həmin adam Aşıq Ələsgərin dediyi bu tərifin qayanın dalında tər-təmiz yazmışdı. Elə ki Aşıq Ələsgər dedi ki, Dəli Alının tərifini evdə deyəcəm, Məşədi Yolçu sözü yazan adamı Aşıq Ələsgərlə Göyçəyə göndərmək fikrinə düşdü. Ondan başqa bir adamı da bir az o tərəfə çağırıb tapşırıdı:

– Aşıqlarla bərabər gedərsiniz. Aşıq Ələsgəri Dəli Aliya nə tərif desə, onu yazıb gətirərsiniz!

Məşədi Yolçu Aşıq Ələsgərgilin yanına qayıdıb dedi:

– Aşıq Ələsgər, yolda oğruya, əriyə rast ola bilərsiniz; deyirəm, uşaqların ikisi sizlə getsin.

– Siz bilərsiniz.

Məşədi Yolçu o yüz manatı o adamlara xəlvətcə verib, Aşıq Ələsgərgillə yola saldı.

Bəli, mənim əzizlərim, Aşıq Ələsgərgil Ağkilsəyə gəlməkdə olsun, sizə xəbər verim Ağkilsədən.

Aşıq Ələsgərgil Dəli Alının çağırışına gedəndən üç gün sonra Ağkilsədə onların yolunu səbirsizliklə gözləməyə başladılar. Dörd gün gözlədilər, gəlmədilər; beş gün gözlədilər, gəlmədilər; bir həftə gözlədilər, gəlmədilər...

Bu dəfə qorxuya düşdülər ki, yəqin başlarında bir iş var. Aşıq Ələsgərgilin gəlmədiyi xəbəri hamını narahat eldədi. Qonşu kəndlərə də xəbər yayıldı. Kimi dedi: toydan sonra Gəncəyə parça-zad almağa

getmiş olarlar, kimi dedi: bəlkə, yaylaqda çox adamın xeyir işi var olmuş, ona görə ləngidilər; kimi dedi: bəlkə, qaçaq-quldur toydan gəldiklərini bildi, qabaqlarını kəsdi; kimi dedi: bəlkə, Aşıq Ələsgər Dəli Alının xətrinə dəyəsi söz oxudu, öldürdülər... Hərə bir fikir eləyirdi. Bəşir hazırlaşdı ki, dallarınca gedə, camaat yalvar-yaxar elədi, qoymadı. Qorxdular ki, gedər, bunun da başına bir iş gelər. Kəndin ağsaqqalları Aşıq Ələsgərgilin qohumlarına ürək-dirək verirdi ki, qorxmayıñ; Aşıq Ələsgər olan yerdə salamatçılıq olar.

On altı gün idi ki, Aşıq Ələsgərgil getmişdi. Günortadan xeyli keçmiş, bir də gördülər ki, Zod kəndindən bəri beş atlı çıxdı. Boz atın üstündəki iri adamlardan tanıdlılar ki, bunlar Aşıq Ələsgərgildir. Gəlhagəl, gördülər ki, bunların ikisi aşiq deyil; bunların ciyinlərindəki tüfəngdir.

Bəşirgil dağda idi. Tez dağa, qonşu kəndlərə müştuluğa qaçdilar. Aşıq Ələsgərin dostları, tanışları, istəyənləri axşama qədər xəber tutdu, Aşıq Ələsgərin evinə toplaşdilar. Bəşir iki erkək kəsdi. Çayçörəkdən sonra Bəşir soruşdu:

- Ay Dədə, niyə belə gec gəldiniz?
- Oğul, hələ tələsdim; toyu yarımcıq qoyub gəlmışəm.

Hamı gülüdüdü. Elə bildilər ki, Aşıq Ələsgər gec gəlib deyin, zarafatla belə deyir.

Bəşir dedi:

- Yaxşıca tələsiyibsən.

Bəşirin bu sözünə də gülüşdülər.

Aşıq Nəcəf yerindən dilləndi:

- Niyə gülüşürsünüz?! Ələsgər əminin birdən ikiyə yalan danışdıǵı var?! Biz toyda on beş gün olduq, hələ indən belə on gün də davam eləyəcək.

Aşıq Əsəd də, qonaqlar da Nəcəfin sözünü təsdiq eləyib, camaatı inandırdılar. Hamı bu toya təəccüb elədi.

Aşıq Nəcəf burdan yola düşməklərindən başladı, ta qayıdana qədər başlarına nə gəlməsdişə, hamisini camaata danışdı. Aşıq Ələsgərin Dəli Aliya onun yoldaşlarına dediyi tərifləri Əsədlə bərabər oxudular.

Aşıq Ələsgərgilin 16 günlük qorxulu səfərdən sonra sağ-salamat qayıtdıqlarını eşidən Göyçə aşıqlarının çoxu onlarla görüşməyə gəlmışdı. Yaxın kəndlərdə olan şeyirdlərinin biri də qalmamışdı. Bəziləri bu səfərdə olmadığına çox heyif silənirdi.

Aşıq Nəcəfgil söhbəti qurtarandan sonra Aşıq Ələsgərin qardaşı oğlu Aşıq Qurban dilləndi:

– Ay Dədə, maşallah, bu sözlərin də çox gözəldir. Barı adlarını çəkdiyin adamlar bu tərifə görə varmı?

– Oğul, olmasa, deməzdim; var ki demişəm. Hələ deyiləsi sözü-mün çoxu durur. Sazımın bəm siminin biri qırılıb. Onu qos, mənə ver.

Aşıq Qurban Aşıq Ələsgərin sazını köynəkdən çıxartdı, qırılmış simin yerinə təzəsini qoşdu, düzəltdi, Aşıq Ələsgərə verdi.

Aşıq Ələsgər üzünü şeyirdlərinə tutub dedi:

– Dəli Alı kimi bir iyidin bizim torpaqda olması hamımızın başının ucalığıdır. Onun toyunda gördüğüm adamların çoxusu heç Dəli Alıdan əksik deyillər. Məsəl var ki: “Qoyun ayağı gödəlir, quzu ayağı uzanır.” Mənim yaşım keçib. Bəlkə, uzaq yerlərə gedə bilmədim. İndən belə söz də, söhbət də sizindir. Odur ki, sizə tapşırığım var; gərək əməl eləyəsiniz.

Şeyirdlərinin hamısı bir ağızdan dilləndi:

– Ələsgər əmi, buyur, nə tapşırığın olsa, canla-başla yerinə yetirərik.

Məşədi Yolçunun göndərdiyi adamlardan biri kağız-qələm çıxartdı, hazır dayandı. Məclisdəkilərin hamısının gözü dikildi Aşıq Ələsgərə. Aşıq Ələsgər sazı sinəsinə basdı, görək “Baş müxəmməs” havası ilə şeyirdlərinə nə tapşırıdı, məclisdəkilər nə eşitdi, Məşədi Yolçunun göndərdiyi adam nə yazdı:

Dəli Alının vəsfini
Yazmışam dastana, – deyin!
Afərin, şeyirdlərim,
Gedəndə hər yana deyin!
Eşidib Göycə mahalı,
Külli-İrəvana deyin!
Addayın Şahtaxtından,
Təbrizə, Tehrana deyin!
Üz tutun Alosmana,
Qarsa, Qağızmanı deyin!
Təmkini, hər büsatı
Bənzər Pənah xana, – deyin!
Qorxmayıñ, utanmayın,

Mərd durun, mərdana deyin!
Kor olsun düşmanları,
Qalsın yana-yana, deyin!

Sözün bu bəndini deyəndə, Aşıq Qurban güldü, soruşdu:
– Ay Dədə, bu nə təhər söz oldu? Müxəmməs səkkizdən, ondan
olar; sənin bu bəndin düz on altı yarpaq oldu.
– Oğul, mən də bildim, artıq oldu. Düzü ki, söz sinəmə dalbadal
gəldi, mən də arasını kəsmək istəmədim. İndən belə bəndləri dedikcə
yarpaqlarını sayaram.

Aşıq Ələsgərin belə deməyinə də güldülər.
Aşıq Ələsgər aldı o biri bəndini:

Gedərsiniz Alosmana,
Qərib qeyri ləzzətdədi;
Hamısının mərhəməti
Aşığa məhəbbətdədi;
Paşalar dəfə, qəsdində,
Şahzadalar sovetdədi;
Soruşsalar: “Əcəm” oğlu,
Ər hansı məmləkətdədi?!
Emin Allah, paşa əfəndim,
Get Gəncəbasana, – deyin!

– Oğul, artıq olmadı ki?
Bu sözə də güldülər. Qurban dedi:
– Ay Dədə, çox gözəldir, dalı gəlsin.
Aşıq Ələsgər götürdü o biri bəndini:

Gülüstan-İrəmə bənzər
Yaylağının hər büsati;
Yönü qibləyə çeşmənin,
Car olur Abi-həyatı.
Ağ alaçıq, əlvan çadır
Naxış vurubdu xəyyatı.
Samuğun, Qarasaqqalın

Gəlibdi hər mevəcatı;
Evinin ətri-ənbəri
Bənzər İrizvana, – deyin!

Sərim qurbanı sərinə,
Ay atanın nər balası!
Tüf dağıdır, ordu pozan,
Səf yaran, sərdar balası!
Səxavətdə misli-Hatəm,
Səddə İsgəndər balası!
Qurşayıb kəmərini
Şahi-Qəzənfər balası;
Qəniminə qan ağladır,
Bac vermir düşmana, – deyin!

Hansı yerdə dava düşüb,
İyidlik Aslan eləyib;
Şahmar kimi gərdən çəkib,
Düşman bağın qan eləyib;
Xod verib beşatana,
Dağıdır, şan-şan eləyib.
Mirzələr qəzetə yazıb,
Aşıqlar dastan eləyib;
Mərhəba, əhsən, afərin,
Can belə oğlana! – deyin!

Hansı yerdə dava düşüb,
İyidlik Aslan eləyib;
Şahmar kimi gərdən çəkib,
Düşman bağın qan eləyib;
Xod verib beşatana,
Dağıdır, şan-şan eləyib.
Mirzələr qəzetə yazıb,
Aşıqlar dastan eləyib;
Mərhəba, əhsən, afərin,
Can belə oğlana!, – deyin!

Sidqin Allaha bağlayıb,
Çağırır şahi-Heydəri;
Öz nəslindən, öz soyundan
Var bir neçə iyidləri;
Hər biri qovğa günündə
Pozur bir fövci-ləşgəri.
Saxlayır aşpazxanada
Neçə zəlili, müztəri;
Hatəm kimi bir qapısı
Açılıb ehsana, – deyin!

Molla Qasım kamandardı,
Əsədi gördüm mərdana;
Əl-ayağı od ələyir,
Elə ki, girdi meydana.
Mağar hündür tikilmişdi.
Alçaqdaydı aşpazxana;
Məcməyilər qol ağrıldı,
Zəhmət verdi çox cavana;
Bu sözlər çapa vurulsun,
Getsin bir zamana, – deyin!

Balçılı Kalvayı Əli
Cavan bir oğlan kimidi;
Şəriətdən mətləb qanır,
Təriqətdə xan kimidi;
Həqiqətdən kələm kəsir,
Ləli-Bədəxşan kimidi;
Hüsndə Yusifi-sani,
Kamalda Loğman kimidi;
Padışah vəzir götürər
Addasa İrana, – deyin!

Selistçi, doxdur, pristav
Bezənhabezən yeridi;
Əyri işlərə sıgal çəkib,

Verməyə düzən yeridi.
Dəli Alı əl belində,
Çiyində süzən yeridi.
İsmayıł Mələk əl-mövt tək
Candan can üzən yeridi;
Dedi: “Brat, bajalüstə*,”
Gəlməsin oğlana, – deyin!”

Bəşir yerindən dilləndi:

– Ay Dədə, bu nə təhəri haqq-hesabdır?

– Oğul, padişah tərəfindən adam göndərmışdır ki, Dəli Alının şəklini çəksinlər. İsmayıł o tərəfdən bəri çıxanda, həmin adamlardan biri bərk qorxdı; xahiş elədi ki, o oğlana deyin, yaxın gəlməsin.

– Gələn adamlar Dəli Alının şəklini çəkdilərmi?

– Dəli Alının da şəklini çəkdilər, bizim də şəklimizi çəkdilər.

Aşıq Ələsgər aldı sözün o biri bəndini:

Eldarda Qəhrəman koxa,
Gəncədə Alı söylənir;
Dövləti, həşəməti,
Şəni-calalı söylənir;
Səddə İsgəndər kimidi,
Hatəm səxalı söylənir;
Zəfəranlı ağ plovu,
Əmliyi, balı söylənir;
İlahim bərhəm vurmasın
Bu qurğu-dövrana, – deyin!

İyidlikdə yoxudu əvəzi,
Sağ olsun Bala Məşədi!
Girəndə meydan içində,
Alınmaz qala Məşədi;
Vəsfini dastan edirəm,
Düşsün mahala Məşədi;
Köhlən at üstə çıxanda,

* Bajalüstə – “pojaluysta” sözünün təhrif olunmuş formasıdır.

Hamıdan əla Məşədi;
Rüstəmin Rəxşı kimi
Gətirir cövlana, – deyin!

İyidlərin sərkərdəsi
Məşədi Məhəmməd hanı?!
Gəzən afatdan, bəladan
Hifz eləsin kərəm kanı!
Sidqin Allaha bağlayıb,
Çağırır Şahi-Mərdanı;
Yeddi ağacdan-yeddi ağaca
Gözü görəndə düşmanı,
Süzən tūfəng cingildəyir,
Güllə qaçır qan, – deyin!

Hər məclisdə duaçıyam,
Günbəgün ucalır səsim;
Barilahim, irəhm eylə,
Yerə düşməsin nəfəsim;
Oğul ver iki qardaşa,
Bir qurban da özüm kəsim.
Mən deyirdim çox iyiddi
Əsəd ilə Molla Qəsim;
Köhnə kişilər deyirlər:
“İyid Bayramxana deyin!”

Min iki yüz doxsan dörddə*
Ələsgər tapdı əsəri;
Eşq ilə nəfs məni
Dolandırır bəhri-bəri;
Dilimdə ahi-canən,
Sərimdə zəhmətin təri;
Qəddini xəm eləyib
Qəhri-qəzanın qədəri;
Xacə Nəsirdir, gəlib
Çıxb bu meydana, – deyin!

Mənim əzizlərim, söz tamam olandan sonra, Məşədi Yolçunun göndərdiyi adamlar dəftər-qələmi yiğisdirdilər. Bu zaman Aşıq Ələsgər sözü yazana dedi:

– Oğul, oxu görüm, düzmü yazıbsan.

Həmin adam yazdığını oxudu. Gördülər ki, Aşıq Ələsgərin ağızından necə çıxıbsa, olduğu kimi köçürüb.

Aşıq Ələsgər sazı köynəyinə qoydu. Məşədi Yolçunun göndərdiyi adamlar elə hesab eləyirdilər ki, dövrənpulu yiğilacaq. Amma gördülər ki, pul-zad yiğilmədi, bu barədə heç söz də düşmədi. Aşıq Ələsgər həmişə səfərdən qayıdanda, camaata pulsuz söhbət eləyərdi.

Camaat Aşıq Ələsgərdən çox razı qaldı. Hərə öz evinə getdi.

Məşədi Yolçunun göndərdiyi adamlar gecə qaldılar, səhər tezdən atalarını mindilər getdilər.

Qonaqların hamısı gedəndən sonra Aşıq Ələsgər üzünü Aşıq Nəcəfə tutub dedi:

– A bala, pulumuzu gətirin, bölün.

Aşıq Nəcəf pulları ortalığa qoydu. Bu zaman Aşıq Əsəd də xırda-ca bir bağlama çıxardıb, pulların yanına qoydu.

Aşıq Ələsgər üzünü Aşıq Əsədə tutub soruşdu:

– A bala, bu nədir?

– Ələsgər əmi, bizlə gələn qaçaqlar gedəndə mənə verdi. Özü də tapşırıldılar ki, biz tamam uzaqlaşmayınca Aşıq Ələsgərə bildirmə.

Aşıq Ələsgər bildi ki, bu bağlamadakı Məşədi Yolçugilin yiğdiği pullardır. Təzədən nə eləmək olardı.

Aşıq Nəcəf Dəli Alının siftə verdiyi pulu Aşıq Ələsgərin yanına qoydu, o biri pulları sanamağa başladı. Sayıb qurtarandan sonra Aşıq Ələsgər yanındakı pulu da Nəcəfə uzatdı.

Aşıq Nəcəf dedi:

– Qoy, o pul dursun.

– Niyə dursun?

– Onu Dəli Alı ayrıca Bəşirə toy xərcliyi veribdir.

– Dəli olma. Qat oraya. Payıma düşən pul 4-5 toy yola salar.

– O pulu Dəli Alı təkcə sənə verib.

Aşıq Ələsgər gördü ki, cəhl uzun çəkəcək, kisənin ağızını açdı, dəlindən qaldırdı, dedi:

– Siz aşiq olandan bəri, sizdən artıq bir qəpik pul götürmişəm?

İkisi də dedi:

– Yox.

– Ortadakı üç yüz manatdan yüz manatı öz payıma düşür. Ömrü-mün çoxu gedib, azı qalıb, siz də razı olmayın ki, iki yüz manatdan öt-rü mənim adıma ləkə gəlsin!

Gördülər ki, çox qiymətli sözdür, heç biri dillənmədi. Aşıq Ələsgər o pulu da qatdı, üç yerə böldü.

Aşıq Nəcəflə Aşıq Əsəd pullarını götürüb şad-xürrəm evlərinə getdiilər.

Aşıq Ələsgər Bəşirin toyunu çox şərafətli keçirdi.

Siz də həmişə toyda, nişanda, kefdə, damaqda olasınız!

QOCA BAXTIM

Mənim əzizlərim, indi sizə hardan xəbər verim, Ağkilsə kəndindən. Ağkilsə kəndində kimdən, Aşıq Ələsgərdən. Aşıq Ələsgər çox zaman qış aylarında aran torpağında aşıqlıq eləyordı, yaz-yay aylarında öz kəndində əkin-biçinlə çalışardı.

Bir il Aşıq Ələsgər arana gedəndən sonra Göyçədə mala azar düşdü. Çoxlarının mal-heyvani qırıldı. Aşıq Ələsgərin də malı elə qırıldı ki, bir kaldan başqa, dördayaqlıdan bircə “mə” deyəni qalmadı.

Yaz əkininin vaxtı yetişdi. Gözlədilər, Aşıq Ələsgər gəlib çıxmadı. Qorxuya düşdülər ki, görəsən, başında nə iş var.

Yazın düz bir ayı gedəndə Aşıq Ələsgər geldi. Hərə bir işin dalınca getmişdi. Ələsgər qapıdan giriəndə gördü ki, Anaxanım tekçə oturub, cəhrə əyirir. Görüşdülər. Anaxanım soruşdu:

- A kişi, niyə belə gəldin?
- Arvad, xeyir iş çox olduğuna görə camaat buraxmadı.

Anaxanım tez ocağı qaladı, çay qoydu.

Aşıq Ələsgər soruşdu:

- Arvad, kənddə nə var, nə yox, salamatlıqdır mı?

Anaxanım cavab vermək istəyəndə qəhərləndi, özünü saxlaya bilmədi, ağladı.

Anaxanım ağlayanda, dünya Aşıq Ələsgərin gözündə qaranlıq oldu, tez bir də soruşdu:

- Arvad, sən Allah, de görüm, nə olub?
- Bundan artıq nə olacaq; dövlət təmiz batdı.
- Uşaqlar, qohum-qardaş salamatdımı?
- Salamatdım.
- Allaha çox şükür! Sən ağlayanda, ürəyim üzüldü; dedim, görən uşağın başında nə iş var. Dövlətdən ötrü adam da ağlayarmı?! Heç fikir eləmə, iki elə dövlətin pulunu götirmişəm.
- Pul götirməklə haradan alacaq? Bir inəyi on inəyin qiymətinə də ala bilməzsən. Göyçənin hər yerində mal qırılıb.

Aşıq Ələsgər Anaxanıma təskinlik verməyə başladı:

– Arvad, darıxma. Atalar deyib ki, “elnən gələn qara gün toybayramdı.” Bircə canımız sağ olsun, hər iş düzüləcəkdi.

Camaat Aşıq Ələsgərin gəldiyini eşitdi, onun görünüşünə gəldi. Aşıq Ələsgər başına gələnlərdən camaata danışdı, təzə dediyi sözlərdən

oxudu. Gecədən xeyli keçənə qədər söhbət elədilər. Camaat evlərinə dağıldı. Aşiq Ələsgər durdu, pəyəyə getdi. Gördü ki, doğrudan da, dövlət qırılıb, bircə kəl qalıb. Pəyə soyuq olduğuna görə onu da çullayıblar.

Aşiq Ələsgər pəyədən evə fikirli qayıtdı. Anaxanım onu belə görəndə gülümşünüb dedi:

– A kişi, niyə fikir eləyirsən?

– Arvad, malın qırılmağından ötrü fikir eləmirəm. Ona görə fikir eləyirəm ki, yeri nə ilə əkəcəyik?

– Vaxtında gəlib çıxsaydın, bir ilə modyan olardıq. Hami taylaşıb, bircə biz qalmışıq.

Aşiq Ələsgərin fikrinə gələn bu oldu ki, kələ bir tay tapsın, bəlkə, yeri birtəhər əkə.

Aşiq Ələsgər səhər tezdən atını mindi, sazını da çyninə salıb, kələbəcər tərəfə yola düşdü. Onun buralarda dostları çox idi. Belə dostlardan biri də Çay Alxaslı kəndində Məmiş idи. Aşiq Ələsgər birbaşa Məmişgilə gəldi.

Gecə camaat Aşiq Ələsgərin gəldiyini eşidib, Məmişin evinə yığıldı. Yenə həmişəki kimi, Aşiq Ələsgər camaata yaxşı söhbət elədi.

Camaat dağılandan sonra Aşiq Ələsgər bu gəlişinin məqsədini Məmişə bildirdi.

Məmiş dedi:

– Doqquz öküzüm var; hamısı sana qurbanı! Sabah hamısını apar!

– Çox şad ol! Sənin kotanını açdırısam, camaat da mənə yaxşı deməz. Bir kəl qalıb. Bir canlı öküz aparsam, birtəhər yola gedərik.

Sabah hamınızın üzünə xeyirliklə açılsın, sabah tezdən Məmiş, seçdi, bir zorba öküz ayırdı və nökərinə tapşırıdı ki, öküyü Aşiq Ələsgərlə bərabər Goyçəyə aparsın.

Çay-çörekdən sonra nökər öküyü qabağına qatdı, Aşiq Ələsgər də atını mindi, yola düşdülər. Kəndin qirağına çıxmışdilar, bir kişi soruşdu:

– Aşiq Ələsgər, bu nə öküzdü?

– Niyə, Goyçə dağlıb ki, sən buradan öküz aparırsan?! Tək öküz nə təhəri gedəcək?!

Aşiq Ələsgər gördü ki, bu, çox tənəli söz oldu. Goyçədəki mal qırğını, başına gələnləri bir də burada nağıllaşmayacaqdı ki! Daha cavab vermədi.

Aşiq Ələsgərlə nökər yavaş-yavaş, danişa-danişa Goyçə yolu ilə gəlirdilər. Aşiq Ələsgər gördü ki, öküz heç yoldan çıxmır; atın qaba-

ğına düşüb gedir. Özünün athı, nökərin piyada olması Aşıq Ələsgəri narahat eləyirdi. Gəlhagəl-gəlhagəl gəlib Bədir bəyin yaylağına çatanda Aşıq Ələsgər nökərə dedi:

– Oğul, çox sağ ol! Deyəsən, öküz rahat gedəcəkdi. Sən qayıt, mən özüm apararam.

Nökər qayıtdı, Aşıq Ələsgər yoluna davam elədi.

Öküz bir müddət çox ağıllı gəldi. Elə ki Göyçənin axarbaxarına yetişdi, birdən atın qabağından çıxdı, geri qaçmağa başladı. Aşıq Ələsgər atı sürdürdü, öküze çatdı. Gördü ki, öküz getməyəcək. Atdan düşdü ki, atı da öküzün yanına qatsın, bəlkə, öküz atın səbəbinə gedə. Hohaho ilə birtəhər bayaqkı yerə gələndə, öküz bir də ağızını çevirdi, geri qaçıdı. Aşıq Ələsgər bir az öküzün dalınca yüyürdü. Yüyürməklə dağın kəlləsindən öküzün dalından çatmaqmı olardı. Qayıtdı ki, atı minə. Ata yetişəndə, at arxasını çevirib, ona elə qoşa təpik atdı ki, əgər tutsaydı, circa kimi söndürərdi. At da qaçıb Göllər tərəfə aşdı.

Aşıq Ələsgərin hövsələsi lap daraldı. Bir daşın üstündə oturdu. İstədi, qəlyan çəkə. Əlini atanda gördü ki, qəlyan da, kisə də belindən açılıb düşüb. Bir az axtardı, tapa bilmədi. Aşıq Ələsgər gördü ki, yox, bu hesab özgə hesabdı. İsləerin belə gəlməsi baxtın geri sarımağıdı. Gördü, dayana bilmir; ürəyini boşaltmasa olmayıacaq. Alnının tərini sildi, sazı köynəyindən çıxartdı, görək dağın başında nə dedi; biz də saz ilə deyək, şad olun:

Nə sevda tapıbsan, nəyə talıbsan,
Hansı qəflətdəsən, gəl, qoca baxtım!
Ya məndən küsübsən, ya qocalıbsan,
Bu sıniq konlumu al, qoca baxtım!

Aşıq Ələsgərin yadına kənddən bəri çıxanda o kişinin dediyi tənəlli söz düşdü. Aldı görək nə dedi:

Çəkilib pünhana, deyirsən: sən döz!
Qiyamat odunnan pisdi tənə söz.
Gümüşüm tunc oldu, zəri zibam – bez,
Qəlp çıxır aldığım mal, qoca baxtım!

Özüm aşiq oldum, oğlum gülləçi,
Bildim ki, qalacaq dövlətin üçü.

Qırıldı mal-qoyun, qalmadı keçi,
İndi də yixılıb kal, qoca baxtım!

Aşıq Ələsgər gördü ki, baxtı heç əvvəlkinə oxşamır. Aldı görək bu
dəfə nə dedi:

Mardan şirə çəkib, daşdan keçərdin,
Dəryalardan ləli gövhər seçərdin,
Pərvazlanıb, Qafdan Qafa uçardin,
Keçən günü yada sal, qoca baxtim!

Təqdir üçün yaxşı deyil bu adət;
Gah çox sevir, gah eyləyir xəcalət.
İyidər at vermir, gözəllər – xələt,
Gəlmir tənbəkiylə bal, qoca baxtim!

Səksəni, doxsanı ötübdü yaşım,
Qovğaya düşübü bələli başım.
Əzrayıl həmdəmin, məzar yoldaşım,
Daha köç təblini çal, qoca baxtim!

Ələsgər kəsilib səbrü aramdan,
Oxlayıbsan, qanlar axır yaramdan.
Sövqə qıl haqq ilə, əl çək haramdan,
Halaldan mətləbin al, qoca baxtim!

Bəli, mənim əzizlərim, söz tamam olandan sonra Aşıq Ələsgər sa-
zı köynəyinə qoydu. Fikirləşdi ki, dursun piyadaca Ağkilsəyə gəlsin.
Ayağa durdu, bir az gəlmışdı, qəlyan-kisəni tapdı. Elə bil, dünyani ona
bağışladılar. Tez bir daşın üstündə əyləşdi, qəlyanını doldurub yandır-
dı, bir-iki nəfəs aldı. Ayağa durub bir az da bəri gələndə gördü ki, at
yalın Göycə tərəf üzündə, yolun qırağında otluyur, öküz də hərlənin
gəlib, atdan bir az aralı yoluñ içində yatıbdı. Aşıq Ələsgər atın yaxını-
na gələndə ehtiyat elədi ki, yenə birdən təpik atar. Amma at yerindən
tərpənmədi; elə bil ki, bir adam onun cilovundan tutub saxlayıb. Aşıq
Ələsgər atı mindi, öküzün yanına gəldi. “Oha” deyən kimi öküz yerin-
dən qalxdı, düdü atın qabağına, ta gəlib qapıya çatana qədər bir dəfə
də yoldan çıxmadı.

Aşıq Ələsgər öküzü kələ tay elədi, kənddə əkini qalanlarla dörd-boyunluq bir kotan düzəldilər, yerlərini şumlamağa başladılar.

Aşıq Ələsgər Ağkilsə kəndinin qənşərindəki dağın dösündə iki-günlük yer şumladı, arpa səpdi, tapanladı və belə hesab elədi ki, bu yerin arpa-samanı atları da, nə qədər mal-qara olsa da, hamısını yaza çıxardacaq. Kəndin alt tərəfindəki yerlərdə də ikigünlük yer şumladı, buğda səpdi, taxıldan sarı da rahat oldu.

Aradan bir müddət keçdi, otun biçini başladı. Aşıq Ələsgər oğlanlarını da yanına aldı, otu biçdi, öküzlə kəli arabaya qoşdu, otu daşıdı, tayaya yiğdi. Otdan sarı da arxayıñ oldu.

Taxıl biçininin vaxtı yetişdi. Kimin taxılı biçiləsi idisə, qonuqosundan fəhlə tutub biçdirirdi. Aşıq Ələsgər də taxilları biçdirdi. Küleşi daşıybı xırmana tökdüler, gəm qoşub döydülər, tişa vurub sovurdular. Dəni kəndlilərə doldurdular, çuvallara yiğib gözlədilər, qalanını quyulara töküb, üstünü qayırdılar.

Xülasə, Aşıq Ələsgər məhsulu yiğışdırandan sonra öküzü sahibinə qaytarmalı oldu. Bir gün atını mindi, sazını da ciyninə saldı, öküzü qatdı atın qabağına, yol başladı Çay Alxaslısı kəndinə. Gəlib Məmişin evinə çatdı. Öküzle görüləsi işlərini qurtardığına görə, ona çox razılıq elədi.

Camaat Aşıq Ələsgərin gəldiyini eşitdi. Axşam yenə Məmişin evinə toplaşdırılar və Aşıq Ələsgərdən xahiş elədilər ki, bir nağıl danışın. Aşıq Ələsgər sazını köynəyindən çıxartdı, simləri köklədi, Qurbanının nağılını danışdı. Məclisdəkilərin hamısı razı qaldı. Buraya qonşu kəndlərdən də gələnlər var idi. Qamışının, Sarıdaşın, Ağdaşın adlı-sanlı adamlarının da bir çoxu burdayıldılar. Söhbət qurtarandan sonra ağsaqqallardan biri üzünü Aşıq Ələsgərə tutub dedi:

– Aşıq Ələsgər, eşitmışık ki, Göyçədə mal qırılıb; sənin də malla-rın tələf olub. Bu söhbətinə görə sana mal damazlığı verəcəyik.

– Versəniz də sağ olun, verməsəniz də. Men nə vaxt söhbət elə-yəndə sizdən haqq istəmişəm ki! Hər nə veribsınızsə, qəbul eləmişəm.

Yazı bilənlərdən biri kağız-qələm götürdü, bir siyahı tutdu. 18 adam hərəsi bir dana yazıldı. Məmiş dana yazılın adamların siyahısını aldı, saxladı.

Həmin ağsaqqal kişi yenə dilləndi:

– Aşıq Ələsgər, indi hələ inəklər sağılır. İnəklər quruyanda, dana-ları yiğarıq. Ya özümüz göndərərik, ya da özün gələndə apararsan.

Aşıq Ələsgər dedi:

– Məsləhət sizində.

Ağdaşlı Xanlar dedi:

– Aşıq Ələsgər, mənim nisyə ilə işim yoxdu; mən indi bir düyə verirəm.

Aşıq Ələsgər o günü qaldı. Səhər tezdən çay-çörəkdən sonra Göyçəyə yola düşəndə gördü ki, qapıda qarnibogaz bir düyə bağlanıb. Aşıq Ələsgər atını minəndə bir oğlan düyəni açdı, yedəyinə aldı, Aşıq Ələsgərə dedi:

– Ələsgərlə əmi, bu düyəni Xanlar dayım sana göndərib. Mana tapşırı ki, apar Göyçəyə.

– A bala, Xanlar dayının payı çox olsun!

Oğlan düyə yedəyində Aşıq Ələsgərlə bərabər Göyçəyə gəldi. Duyəni pəyəyə bağladılar. Oğlan səhər tezdən qayıtdı getdi.

Düyə Anaxanımın çox xoşuna gəldi. Aşıq Ələsgərdən soruşdu:

– A kişi, bu düyəni satın aldın?

– Yox, arvad, bir gecə söhbət elədim, camaat bu düyədən başqa mana 18 də dana verdi.

– Bəs, danalar hanı?

– Bir aydan sonra gedib gətirəcəm. Maldan sarı çox darıxırdın. İndi inəyin yerinə düyə bağlarsan, öküzün yerinə cöngə.

Anaxanım həddindən artıq şad oldu. Başladı günləri sanamağa. 29 gün düzələndə Aşıq Ələsgərə dedi:

– Kişi, sən o üzdən gəldiyin sabah düz bir aydı. Danaları gətirməyə gedəcəksənmi?

– Arvad, qoy bir az da keçsin, gedəcəm.

– Axı niyə?

– Dedilər ki, inəklər quruyanda, danaları apararsan. Bəlkə, eləsi var ki, hələ inəyi sağılır. İndi getsəm, danasını verəcək, inəyi quruya-caq, arvad-uşağı da qarğışçımız olacaq.

Anaxanım daha dillənib bir söz demədi.

Bir müddət də keçdi.

Havalarda soyumağa başlamışdı. Dağların başına arabir qar yağırıldı. Anaxanım Aşıq Ələsgərə tez-tez deyirdi ki, qar yağılı yolları bağlayacaq, get, danaları gətir.

Bir gün tezdən Aşıq Ələsgər atını mindi, sazını da çıyninə saldı, danaları gətirmək məqsədilə Çay Alxasılı kəndinə yola düşdü. Gəlib

kəndə yetişdi. Axşam yenə adətincə camaat Aşıq Ələsgərin başına toplaşdı. Aşıq Ələsgər sazını götürdü, çaldı, oxudu, hamının qəlbini açıldı. Amma o gördü ki, dana yazılanların çoxu bu gecə məclisə gəlmədi. Camaat dağıldan sonra yatışdırılar. Sabah hamınızın üzünə xeyirliklə açılsın, sabah açıldı. Məmiş dana borcu olanların dalınca uşaq göndərdi ki, Aşıq Ələsgər gəlib, danaları gətirsinlər.

Aşıq Ələsgərlə Məmiş xeyli gözlədilər, 18 adamdan cəmi dörd adam hərəsi bir dana gətirib, Məmişin tövləsinə qatib getdi. Qalanlarından kimisi gizləndi; kimisi dedi ki, dana ölüb; kimisi dedi ki, inəyi sağılır, yaza verəcəm... Hərə bir bəhanə elədi.

Aşıq Ələsgər axşama qədər də gözlədi, bir şey çıxmadı. Məmiş gördü ki, bu hörmətsizlik oldu. Özü kəndin içində çıxdı ki, borclu olanları danlaşın, danaları gətirsinlər. İsmayılnan İrvahamı bir yerde tapdı, dedi:

— O kişi Göyçədən burya nisyənin dalınca gəlib. Söz veribsiniz, sözünüzün üstündə durun. Danaları yiğin gətirin!

İsmayıllı dilləndi:

— Nə dana?

— Əshi, kişi bir gecə sabaha qədər sizə söhbət elədi, konlunuz şad oldu. Sizin də hərəniz bir dana söz vermədinizmi?!

— A Məmiş, o söz oxudu, bizim konlumuzu şad elədi, biz də dana söz verib, onun konlunu şad elədik; daha bizdən nə istəyir!

Məmiş o biri adamlardan da bir neçəsini gördü, bir mətləb hasil olmadı. Kor-peşman evə qayıdı.

Aşıq Ələsgər gördü ki, Məmiş çox fikirlidi. Dərdindən halı oldu. Məmiş İsmayılin cavabını olduğu kimi Aşıq Ələsgərə dedi, Aşıq Ələsgər güldü...

Axşam yenə camaat Aşıq Ələsgərin başına yiğildi. Amma dana borcu olanlardan heç biri gəlməmişdi. Aşıq Ələsgər sazi götürdü, bir qədər çaldı, oxudu. Onun ürəyində camaata deyiləsi sözü var idi. Dana yazılanların çoxunun yalançı çıxmışı, onu aldatmaları Aşıq Ələsgərə çox yoxuş gəlirdi. Aldı, görək camaata nə dedi:

Aşıq olan eşqə düşər, dərd çəkər,
Mənim kimi dərdi yüz olmaz, olmaz.
Hər ağacdan sandal, hər yarpaqdan gül.
Hər torpağın tamı düz olmaz, olmaz.

Sözün yeri gəldi, qoy deyim, barı,
Eşidənlər məni görməsin kari:
Aşığın nisyəsi, namərd ilqarı
Desələr inanma, düz olmaz, olmaz.

Aşiq Ələsgər bu bəndi oxuyanda məclisdəkilər gülüşdülər. Yerdən biri dilləndi:

– Aşiq Ələsgər, atalar yaxşı deyib ki, soğan olsun, nağd olsun. Aşığın nisyəsi yox, hamının nisyələrinin sonrası düz çıxmır. Nisyə yaxşı sövdə deyil.

Aşiq Ələsgər dedi:

– Burada sövdə yoxdur. Özünüz görüsünüz ki, neçə dəfə bu camaata səhbət eləmişəm, heç kəsdən bir şey ummamışam. Gərək onlar söz verməyəyidilər. Söyündən qaçmaq namərdlikdir.

– Allah pis adamların üzünü qara eləsin! Yanında hamımız xəcalət olduq. Sözün dalını de gəlsin.

Aşiq Ələsgər aldı, görək nə dedi:

Zikrsiz mömini şeytan aldadar,
Saygısız iyidi düşman aldadar,
Ağlısız cahalı kirşan aldadar,
Günü keçmiş qarı qız olmaz, olmaz.

Görməmişəm öküz yeriyə yorğa,
Gədadən bəy olmaz, dəlindən dargə.
Suda çimmək ilə saxsağan, qarğıa.
Göldə silkələnib, qaz olmaz, olmaz.

Ələsgər, sərrafsan, gövhəri tanı,
Dosta qurban olsun düşmanın canı.
Comərdin kisəsi, mərdlərin nani,
İnşallah, ölüncə az olmaz, olmaz.

Söz hamının xoşuna gəldi, hərə bir tərəfdən “sağ ol!” deyib, razılıqlarını bildirdilər. Bayaqkı kişi yenə dilləndi:

– Aşiq Ələsgər, keçibdi. İşə bax ki, sözyündən qaçanların çoxu haçı, məşədi, kalvayıdı. Kimə də olsa, gərək sənə firıldaq, kələk gəlməyəyidilər.

Məmiş dilləndi:

– Elə hər işləri firildaqdı ki, firildağa da düşürlər. Bir həftə bun-
dan əvvəl Məşədi Bayramalının nökəri sandıqdan yüz manatını çalıb,
o gedən gedibdi. Məşədi Bayramalı dalınca hələ də Arazın o tayına
baxır. Aşıq Ələsgər, sən işində ol.

Aşıq Ələsgər sazin kökünü dəyişdi, “baş müxəmməs” havası ilə
aldi, görək nə dedi. Biz də sazla deyək, şad olun.

Mərd iyidin məclisindən
Aşıq gəlir, at aparır;
Tər töküür, zəhmət çəkir,
Açıır hər büsət, aparır;
Bu dünyanın şöhrətidi
Demə biisbat aparır;
Məndlərə canım sadağı,
Zəhləmi bədzat aparır.

Ölmək var, dirilmək var,
Qail ol miyata, gedən;
Qəlbində şeytan mətahin
Alıb sata-sata gedən;
Sıratəlmüstəqiminən
Tapar səni xata, gedən!
Zülmünən, sələminən
Yığıb, ziyarata gedən,
Ziyarata getmək deyil,
Urusa sursat aparır.

Bilirsən ki, ölüm haqdı,
Bu nə təlaşdı dünyada?!
Kimi gördüm ki, qəzadan
Qurtardı, qaşdı dünyada?!
Çoxlarını fələk qoyub
Gözü qan-yaşdı dünyada.
Səxavətsiz dövlət, bilin,
Barsız ağaşdı dünyada;
Nəfi yox, zəhməti çox,
Sel gəlir, afat aparır.

Ovçusan, bərədə dur,
Maral gəlir, at, keçməsin.
Möminsən, qafıl olma,
Vaxtı-ibadat keçməsin.
Tülkü gəlib aslan olub,
Eşşək gəlib at keçməsin.
Nakəsin, müxənnətin
Əlinə fırsat keçməsin;
Halal harama qatır
Şeytana sövqat aparır.

Sözümün bir parasını
Saxlamışam, xəlvətdədi.
Zamana müxənnət olub,
Sur indi müxənnətdədi.
Bir az namus gözləyənin
Axır, boynu kəməndədi;
Dünyada “iyidəm” deyən
Ölüb, ya qəzəmətdədi;
Bu dünyanın ləzzətini,
Bilin, biqiryat aparır.

Bayaqkı kişi yenə dilləndi:
– Aşıq Ələsgər, örtülü-örtülü camaatı çox döydün. Yaxşı olardı ki,
səni incidən adamlardan bir-ikisinin adını deyəydin.
Aşıq Ələsgər aldı, görək nə dedi:

Qılışdı qardaşlıqlarım
Dedi bir dana, vermədi;
Çarx odlandı, iqbəl yatdı,
Döndü zamana, vermədi.
İsmayılnan İrvaham
Mərdü mərdana vermədi.
Sarıdaşlı Bayramalı
Qaçdı pünhana, vermədi;
Aşığın danasın vermir,
Yüz manatın tat aparır.

Bunu eşidəndə camaat bərk gülüşdü. Aşıq Ələsgər aldı sözün tapşırmasını:

Ələsgərəm, vəsf elərəm,
Budu təlaşın Xanlara;
Şahi-Mərdan kömək olsun
Əziz qardaşım Xanlara;
Hatəm kimi mətləb verir
Düşəndə işim Xanlara;
Nə ki aşiq gördüm, deyir:
“Qurbanı başım Xanlara”
Kimisinə mal bağışlar,
Kimi yüz manat aparır.

Mənim əzizlərim, söz tamam olandan sonra, camaat istədi ki, Aşıq Ələsgərə dövranpulu yığa, Aşıq Ələsgər dedi:

– Camaat, özgə fikrə düşməyin. Mən pul-zad götürməyəcəm. Bu söhbəti sizə pulsuz eləmişəm.

Məclisdəkilər durub evlərinə getdilər.

O gecə keçdi. Səhər hamının üzünə xeyirliklə açılsın, səhər açıl-dı. Çay-çörəkdən sonra Məmiş mallarının içindən yanı buzovlu cavan bir inək ayırdı, dünən gətirdikləri dörd dana ilə birlikdə nökərinin qabağına qatdı ki, Ağkilsəyə aparsın. Aşıq Ələsgər atını mindi, Goyçəyə yola düşdülər.

Anaxanım gözləyirdi ki, Aşıq Ələsgər 18 dana gətirəcək. Aşıq Ələsgərgil gəlib qapıya çatanda Anaxanım gördü ki, beş dana, bir də bir inək gətiriblər. Səbr eləyə bilmədi, Aşıq Ələsgərdən soruşdu:

– A kişi, bəs, danaların qalanı hanı?

Aşıq Ələsgər arvadının qəlbini sindırmaq istəmədi, gülümsünüb dedi:

– Arvad, dedilər ki, ələfiniz azlıq eləyər; danaları yaza qədər saxlayaqla, yazda gəlib apararsan.

– A kişi, Allah onların dadına yetsin! Nə yaxşı adamlardı.

O günü keçdi, sabah günorta gördülər ki, bir oğlan bir göy öküzün buynuzuna ip keçirib yedəyinə alıb, biri də arxasında əlindəki çubuqla vura-vura gəlir. Gəlib qapıya yetişdilər.

Aşıq Ələsgər bunları görəndə soruşdu:

- A bala, bu nə maldı?
- Oğlanın biri dilləndi:
- Ələsgər əmi, bu öküzü Sarıdaşlı Məşədi Bayramalının oğlu Tarhar göndərdi. Özü də xahiş elədi ki, dədəmin adını o sözdən çıxartsın.
- Aşıq Ələsgər gülüb dedi:
- A bala, mən çıxartsam da, camaat çıxartmaz. Nahaq zəhmət çəkibsiniz.

Öküzü çəkib tovlaya bağladılar. Öküzü gətirən oğlanlar gecə qalmayıq istəmədilər; çay-çörəkdən sonra qayıtdılar.

Öküz dörddoğən canlı bir öküz idi. Kələ tay olardı. Qohum-qonşu maraqlandı, Aşıq Ələsgər başına gələnləri bunlara danışdı. Anaxanım Aşıq Ələsgərin bu səhbətini eşidəndən sonra qalan danalardan gözünü kəsdi. Bir kəl, bir öküz, bir inək, bir düyə, beş də dana az dövlət deyildi. Anaxanım ürəyində buna da şükür eləyirdi...

Allah hamınızı dərddən, qayğıdan, fikirdən xilas eləsin! Allah heç bir mərdi namərdə möhtac eləməsin! Ömrünüz uzun, ruzunuz bol olsun!

DƏYİRMANÇI AŞIQ*

Mənim əzizlərim, sizə hardan xəbər verim, Goyçə mahalının. Buranın camaati da Niqalaydan çox naraziydi. Hami ona qarğıyif deyirdi: Allah, bunun çaxını çöyür! Allah, bunun taxtını tarac elə!..

1917-ci ildə Niqalay yixılanda hamı söyündü. Qurban kəsən kim, şaddix eliyan kim, toy çaldıran kim...

Gözledilər, təzə hökumət Goyçüyə gəlib çıxmadı. Oldu başdışbaşınalıx. Hərənin əlinə bir tüfəng keşdi. Kimin kimə acığı tutdusa, ortasını oddadı. Bir az keşməmiş Goyçədə daşanaxlar peyda oldular. Başdadılar camaatın əlində olanını almağa. Daşanaxların qoşunu harya gedirdisə, o kəndi soyurdu.

Bir gün daşanaxların bir dəstəsi Goyçənin Zod kəndinə gəldi. Ağsaqqalları çağırıldılar ki, bu qədər mal verməlisiniz, bu qədər qoyun verməlisiniz, bu qədər qoyun verməlisiniz, bu qədər taxıl verməlisiniz, bu qədər yağ verməlisiniz... Əyər verməsəniz, kəndi odduyajıyıx. Camaat gördü ki, bu qədər şeyi düzəldif verə bilmiyəjəhlər, daşanaxlar da kəndi odduyajax. Goyçənin say-seçmə iyid oğulları sözü bir yerə qoydular, daşanaxların Zoddakı dəstəsini qırıldılar. Əyər ki, qırmasayıdlar, bilirdilər ki, daşanaxlar kəndi oddamaxnan əl çəkməyəjəhlər; İrəvan tərəflərdə olduğu kimi, burda da camahatı qırajaxlar. Onnarın mal-heyvan istəməkləri bir mahnadı.

Daşanaxlar Zodun üstünə hücum çəhdidi. Musurman kənddəri Zoda köməyə gəldi. Ara qarışdı, atışma başdandı. Goyçədə bir vurhavur oldu, gəl görəsən...

Musurmanna daşanaxları qovdular, Basarkeçərə tofladılar. İstədi-lər ki, Basarkeçəri də dağıdalar, musurmannaın başbilennəri – Səməd ağa, Məşədi İsə bir çoxları da onnardan başqa qoymadılar ki, Basarkeçər camahatının nə günahı var?! Arada onnar qırılajax!

Bir az keşməmiş daşanaxlara ingilisdən kömək gəldi. Bu dəfə daşanaxlar üstələdi. Musurman kənddərinin çoxunu yandırdılar. Əmə gənə çataçat vuruşma gedirdi.

Goyçənin ağsaqqallarından bir neçəsi Aşıq Ələsgərin yanına gəldi, tədbir istədi ki, barışix qoyulsun.

Mənim əzizlərim, onu da deyim ki, 1905-ci ildə ermənilər gənə bu iki millət arasına çaxnaşma salmışdılar. Çox yerdə qırğıın törətmış-

* Goyçə şivə xüsusiyyəti saxlanılmışdır.

dilər. Əmə Göyçədə bir az sakitdiyyidi. Gördülər ki, Göyçədə də qırğın ola bilər; Səməd ağa, Böyük ağa, Məşədi İsə, Kor Tanrıivedi, Dəli Şirin, Aşıq Ələsgər; ermənilərdən Səfəroğlu Hovanes, Ağabəy; Aspadur, Yanıq Tataos və başqları çaxırlı kəndində Böyük Ağanın öyüne yiğişib. Qurana, İncilə əl basif, Göyçədə qırğına yol verməyəjəhlərinə and içmişdilər. Ona görə də o vaxt Göyçədə erməni-müsурман davası olmadı. Bu dəfə də camahat Aşıq Ələsgərin yanına həmən umudnan gəlmişdi.

Aşıq Ələsgər dedi:

– 1905-ci ildəkinə baxmayın; bu dəfə barışix baş tutmaz.

Dedilər:

– Niyə?

Aşıq Ələsgər dedi ki, Göyçə camahatına qalsa, bəlkə də, barışılıyadı; əmə daşnaxlarnan barışmax çətindi.

– Bəs, neyliyək?

– Köşməhdən başqa çarası yoxdu.

Camahat gördü ki, doğrudan da, davam gətirmək mümkün döyük, çoxusu qoca-qarları, əlsiz-əyaxsızları, uşaq-muşağı Azərbaycana aşırı.

Aşıq Ələsgərin Kəlbəcər tərəfdə dostdarı oxuyurdu; Qannikəndən Mərdan oğlu Abbas, Dal, Usuf, Seyid Əziz... Bunlar bir neçə ulax göndərdi, Aşıq Ələsgərgili köçürdüf apardılar.

Bəşir də, qardaşları da, o biri qohumlardan əli tüfəng tutannarın hamısı da daşnaxlarnan vuruşmaq üçün Göyçədə qaldı.

Bəşir düşmanın üstünə gülləni dolu kimi yağıdırırdı. Onun bir gül-ləsi də boşça çıxmırıldı. Bir tüfəng əlində qızıb partdamışdı. Odu ki, yanına iki tüfəng qoymuşdu; biri qızanda o birini götürürdü.

Bu minvalnan ta Noyruz bayramının 17 gün keçənə qədər Göyçənin iyid oğulları ermənilərnən vuruşdular. Ermənilərə gənə qüvvə gəldi, musurmannarın gülləsi qurtardığına görə, Göyçədən çıxmağa məcbur oldular. Həmən gün hava da sətrləşdi. Dağların aşırımında qar-boran camaatı tutdu. Nə qədər adam, nə qədər mal-heyvan qırıldı... Dizində taqəti olannar birtəhər aşib Kəlbəcərə gedə bildi. Hava bir az sakitdəşəndə Kəlbəcərin adamları gəlib meyiddəri aparıb dəfn elədilər. Çoxlarını aparmaq mümkün olmadı; elə həmən qırıldixları yerdə basırdılar...

Bəli, mənim əzizlərim, bir az keçəndən sonra Sultan bəy Aşıq Ələsgərgilin Qannikəndə gəldiyini eşitdi, adam göndərdi ki, köçürdüb öz yannarına aparsınnar. Aşıq Ələsgər dedi:

– Allah Sultan bəydən irazi olsun! Belə bir gündə ki yadına salıf; bu bizim üçün bəsdi. Dostdarın sağlığına burda da vəziyyətimiz pis döyüll. Bir də şələ-bərxanını ora dartmaq artıq əziyyətdi...

Aşıq Ələsgər Sultan bəygilin yanına gedərdi, Bəşirdən ehtiyat eli-yirdi; fikirrəsirdi ki, onnarın hər hansı bir hərəkəti, hər hansı bir sözü Bəşirə xoş gəlməz, Bəşir bir xata çıxardar. Bəşir heç sözgötürən döyüldü; kim olur-olsun, bir deyənə beş deməsə, ürəyi soyumazdı. Aşıq Ələsgər Sultan bəygilnən olan çox möhkəm dostluğu itirəcəyinnən qorxurdu. Ona görə onnarın yanına getməyə irazişlik vermədi.

Bir müddət keçəndən sonra Aşıq Ələsgər gördü ki, yox, burdakı bəzi adamlar onnara gəlmə kimi baxırlar. Göycədə Aşıq Ələsgərə “dost” deyif, həftələrnən qonağı olannarın bəziləri gəlif onun heç əhvalını da soruşmur...

Allah yoxsulluğu, ajdığı, qəhətdiyi göstərməsin. Atalar deyib: “tövbə toxluqdandı, üz-göz – yoxluxdan.” Aşıq Ələsgərin oğlannarı ailəni ajdixdan korrux çəhməyə qoymasalar da, Ələsgər Goyçənin veran edilməsini, günahsız insannın qırılmasını, indiki başdibəşinalığı özünə dərd eləmişdi.

Bir gün Bəşir onu qəmli görəndə soruşdu:

– Ay Dədə, niyə fikir eliyirsən? Coxunnan kı biz yaxşı dolanırıx.

– Oğul, bir biznən döyük ha! Görmürsənmi millət nə gündədi?!

Qaşqınların çoxusu cəhənnəm əzabını bu dünyada çekir. Ajdix, qəhətdik bir tərəfdən; bir tərəfdən də ağzının sözünü bilmiyənər onnara “qaxdağan,” - deyif, lağa qoyur. Bu heç çəkiləsi dərd döyük. Kağız-qələm gəti, deyim, dərdimi yaz!

Bəşir daha sözü çöyürmədi, kağız-qələm gətirdi. Görək Aşıq Ələsgər nə dedi, Bəşir nə yazdı:

Səyyadısan, tor qurufsan,
Dağı gözdə, gözdə sən!
Bəzirgansan, yolun kəsər
Yağı, gözdə, gözdə sən!
Hərcayıynan aşna olma,
Namərdə bel bağlama.
Müxənnət qatar aşına
Ağı, gözdə, gözdə sən!

Mənim əzizdərim, Aşıq Ələsgərin Göyçədə dostarı çoxuydu. Çamırı kəndində üç qardaş varıydı; birinin adı Həsən, birinin adı Heydər, birinin də adı Mustafa. Bunnar həm çörəkli, həm də çox iyid adamlıydılar. Mustafa şəxsiyyətdə, Mustafa yaraşlıda insan, elə bil ki, dünyaya hələ gəlməmişdi. Onu musurmənnar da, ermənilər də “hajı Nağı oğlu Mustafa” adınyan tanıydılar. O, Göyçənin bir dayağıydı.

Elə ki, ermənilər basqın elədi, Mustafagil erməniləri kəndə girməyə qoymadılar. Yüzdərnən erməni öldürdülər. Camahata da tapşırılmışdılar ki, kənddən çıxmışınnar. İki gün atasının sonra Mustafa ağır yaralandı. Gördü ki, daha kəndi qoramax çətindi, camahata xəbər gəndərdi ki, çıxsınnar. Camahat birtəhər qaçıb canını qurtardı, qardaşlar şəhid oldular. Bu xəbər Aşıq Ələsgərin də sinəsinə dağ çəkmışdi. Aşıq Ələsgər onnarı yada saldı, görək bu dəfə nə dedi, Bəşir nə yazdı:

Hanı Həsən, hanı Heydar,
Hanı sərdar Mustafa?!
Sayəyi-mərhəmətinən
Bir müddət sürdük səfa.
Axırını zay eylədin,
A bimürvərt, bivəfa;
Aç sinəmdə düyüñə bax.
Dağı gözdə, gözdə sən!
Kiğ satan, çasır satannar
Deyir “qaldağan” bizə;
Çay içib, piloy yeyənnər
Heç göstərmir nan bizə.
Olsa nüsret, versə fürsət
Qadırı-sübhan bizə,
Çoxlarına eylərəm
Nasağı, gözdə, gözdə sən.

Ələsgərnən bəd başdadın
Cavan vaxtının, fələk!
Düşgün çığı əlin üzdüün
Xabi-raxtının, fələk!
Neçə-neçə süleymanı
Saldın taxtının, fələk!

Onnar oldu dərdü-qəm
Dustağı, gözdə, gözdə sən!

İsmimdi Aşıq Ələsgər,
Çox çəkərəm bu bəhsisi:
İncidənnər, incidejək
İncidifsən hər kəsi.
Çarxi-feləyin sitəmi,
Ayrım-kürdün tənəsi
Əridifdi ürəyimnən
Yağı, gözdə, gözdə sən!

Mənim əzizlərim, söz tamam olandan sonra Aşıq Ələsgər gənə bir ah çəkdi. Bəşir kağız-qələmi yığışdırıldı.

Axşam oldu, küləfət bir yerə yığıldı. Gecənin bir vaxtına qədər gəlmışdən-getmişdən danışdılardı. Birdən eşitdilər ki, gullə səsi gelir. Çox təşvişə düşdülər ki, görəsən nə işdi. Sonra ara səngidi.

Sabah tezdən xəbər yayıldı ki, Qannıkənddən Elləzallar kəndinə uğurluğa gediflərmiş. biliflər, atışmada bir adam Qannıkənddən, iki adam da Elləzallardan öldürülfü. İndi Qannıkəndnən Elləzalların adamları hazırlaşırlar ki, bir-birini qırısınar.

Gördülər ki, işdər çox çətin olajax, kənddərin ağsaqqalları arıya düşdü, gəlif Aşıq Ələsgəri də apardılar, cavannara öyünd-nəsiyət elətilər ki, bu, Allahın kəsmişdiyidi. Qanı qannan yumazdar, hərə çəkilşin öz yerində otursun, daha qan tökülməsin.

Düzdü, cavannar ağsaqqalları eşidif əllərini saxladılar, əmə düşmançılıq qaldı. Bu kənddən o kəndə bir nəfər də gedif-gələ bilmirdi.

Bu kəndlərin işi bir yerdə çox çətinə düşmüdü; iki kəndin bir dəyirmanı variydi. Belə ağır, qəhətlik ildə əllərinə düşən bir ovuc taxılı üyütmək üçün heç kəs cürət eliyif dəyirmana gelə bilmədi. Unnan səri çox korrux çəhməyə başdadılar.

Camahat gördü ki, yox, dəyirmansız dolanmax heç cür mümkün döyü. Mərdan oğlu Abbas, Usuf, Dal, Heydar oğlu Əli bir neçə ağsaqqal da bunnardan başqa yiğilif Aşıq Ələsgərin yanına gəldilər. Aşıq Ələsgərdən xayış elətilər ki, camahat dəyirmansız çox əziyyət çəkir; heş kəs, heş bir düşman sənnən keçif, sənin yanında bir-birinə əl qaldırmaz. Ara düzələnə qədər gəl dəyirmando dur.

Bəşir əvvəl heç cür irazlaşmax istəmədi. Sonra gördülər ki, doğrudan da, camahat dəyirmansız dolana bilmir. Bir də ki, ağsaqqalların da xayışını yerə salmax yaxşı döyük. Aşıq Ələsgər günü savahdan dəyirmana getdi. O kənddən də, bu kənddən də kim dən gətirirdisə, üyüdüf aparmağa başdadı.

Dəyirman Qannıkənddi mərdan oğlu Abbasnan Seyid Fəttahınıyadı. Bir gün biri, bir gün o biri dəyirmando dururdu. Əmə Aşıq Ələsgər hər gün dəyirmana gəlirdi.

O vaxtı taxıl az tapılırdı. Bir də görürdün ki, biri bir dağarcıx arpa gətirdi; biri bir torva dari gətirdi... Onda dəyirmançılar dəyirmanı işə salar, gətirilən dəni un eliyif, camahati yola salırdılar. Dən olmuyanda, dəyirmanın suyunu soğar, axşama qədər Aşıq Ələsgərnən dünyənin gəlmişinən-getmişinən söhbət eliyərdilər.

Aşıq Ələsgərin işi – dəyirmanın yanında rahat bir yerdə əyləşif, təbiətin gözəlliklərinə tamaşa eliyə-eliyə “fələyin at işdəməz yolları”nı fikirrəşmək olardı.

Bəli, dünyaya səs salan Aşıq Ələsgəri yaşının bu qoya vaxtında zamana beləcə “dəyirmançı” eləmişdi.

Kim Aşıq Ələsgərnən görüşmək istəsə, onun söhbətinə qulaq asmaq istəsə, dəyirmana gəlirdi. Uşaqlar, ən çox qızdar tez-tez gəlib onu danışdırır, dediyi tərifləri onun öz dilinnən eşitməkdən ləzzət alırdılar.

Qannıkənddə Dərələyəzdən də qaçqın varyydı. Dərələyəzin Ayıssei kəndininən Seyid Qara da ayıləsini burya gətirmişdi. Onun Cəmil, Şəmil addı iki oğlu, Müşgünaz addı da bir qızı varyydı.

Müşgünaz saza-sözə çox maraxlıydı. Aşıq Ələsgərin qız-gəlinnərə dediyi təriflərin çoxunu əzbər bilirdi. Bir gün onun fikrinə gəldi ki, görəsən, Aşıq Ələsgər mana da bir tərif deyərmi? Bir gün keşdi, bu fikir onun yadının çıxmadı, beş gün keşdi, bu fikir onu irahat buraxmadı. Axırda gördü ki, bu fikirdən əl çəkə bilmir, gətirdi ağ yunanın bir cüt elə gözəl coraf toxudu ki, elə bil, heç üstündə əl gəzmiyif. Corafları yudu, qurutdu, götürüf saxladı.

Müşgünaz gözdədi ki, unnarı qurtarsın, qardaşları dəyirmana dən aparanda, bu da onnarnan getsin. Elə ki, unnarı qurtardı, qardaşları hərəsi bir dağarcıx dən götürdü kü, dəyirmana getsin, Müşgünaz atasına dedi ki, qızdar Aşıq Ələsgərin yanına gedir, istiyirəm, mən də Cəmilgilnən gedim. Atası irazılıx verdi. Mükünaz qonşudakı qızdara da xəbər verdi, bir dəstə bağladılar dəyirmana endilər.

Xoş bir hava variydi. Aşıq Ələsgər dəyirmanın qavağında əyləşmişdi. Qızdar gəlif yetişdilər, öz doğma nəvələri kimi, Aşıq Ələsgərin ətrafında cərgələnif əyləşdilər.

Qızdar başdadılar Aşıq Ələsgəri sorğu-suvala tutmağa: filan tərifi harda deyifsən? Tərif dediyin qız haralıydı? Kimin qızıydı?.. Qızdar-dan ən çox suval verəni Müşgünəziydi. Axırda mətləbini dedi:

– Ələsgər, əmi, burdakı qızdara da tərif yaraşımı?

Aşıq Ələsgər çox kəsə cavab verdi:

– Niyə yaraşmir!

Bunnan sonra Aşıq Ələsgər qızı suala tutdu:

– A qızım, adın nədi?

– Müşgünəzdi.

– Kimin qızısan?

– Seyid Qaranın.

Aşıq Ələsgər Seyid Qaranın qaçqın olduğunu bilirdi. O, çox məriflətdi, əqli-hal adamıydı. Bu dilli-dilavər qızın da tərbiyəli ailədə böyüdüyü onun duruşunnan, tərpənişinən bildirirdi. Qız boy-buxunu, həm də camaldan çox yaraşılıydı.

Müşgünəzin mətləbi Aşıq Ələsgərə aydın olmuşdu. Qız sözü bir də təzələdi:

– Ələsgər əmi, mana da tərif yaraşımı?

– Qızım, lap yaxşı yaraşır.

– Nə olar, mana da bir tərif de!

Aşıq Ələsgər gülümşünüb, zarafatnan dedi:

– Qızım, tərif çox bahalı şeydi. Tərif dediyim qızdarın atası, qohum-qardaşı mana at bağışdıyır, mal bağışdıyır, xələt verirdi... sənin atan qaçqın adamı, tərifin əvəzinə mana nə verəjək ki!

– Ələsgər əmi, atalar deyif ki, “bir atın əvəzi bir alma olar.” Mən də sana bir cüt corab toxuyaram.

Qızın bu sözü Aşıq Ələsgərin çox xoşuna gəldi, dedi:

– Qızım, onda qulaq as!

Aşıq Ələsgər sazsız başdadı alçaq səsnən Müşgünəzi tərifləməyə. Görək nejə təriflədi; biz saznan deyək, şad olun:

Sübhün çağı mah camalın görəndə,
Xəstə konlum gəldi saza, Müşgünəz!
Sona tək silkinib, gərdən çekəndə,
Bənziyirsən quya, qaza, Müşgünəz!

Camalın görəndə Aya bənziyir,
Sallanışın Züleyxaya bənziyir,
Qabaq ayna, qaşın yaya bənziyir,
Qiymat yoxdu ala gözə, Müşgünaz!

Dörd tərəfin bənövşəli bağ olsun,
Həməşə yediyin bal-qaymağ olsun!
Sağ-solunda qardaşların sağ olsun!
Corafları yaxşı bəzə, Müşgünaz!

Aşiq Ələsgər belə deyəndə, Müşgünaz qoynunnan corafları çıxardıf onun qabağına qoydu. Coraf, nə coraf! Süd kimi ağ toxunuf, üstündəki burma naxışları adamı valeh eliyir. İki göz gərəkdi, tamaşa eliyə.

Aşiq Ələsgər corafları əlinə alıb baxannan sonra dedi:
– Qızım, bu mərfətdə ki, əlinin işi var, bu coraf mana bir atdan artıxdı. Aldı sözün o biri bəndini:

Konul qəmgin, ürək dərddi, vərəmli,
Səni gördüm səxavətdi, kərəmli.
Bir mirzə lazımdı əli qələmli,
Mən deyən, vəsfini yaza, Müşgünaz!

Ötgün sözüm, kəskin baxtım olaydı,
Ağ otağım, zərrin raxtım olaydı,
Ələsgərəm, cavan vaxtım olaydı,
Qəddim əyib qəhri-qəza, Müşgünaz!

Sevinci yerə-göyə sığmayan Müşgünaz gəlib Aşiq Ələsgərin əlin-nən öpdü, sonra dedi:

– Ələsgər əmi, bu sözü burda dedin, burda da qaldı, bizdən başqa kim eșitdi ki?! Mirzə istədin, burda yoxuydu kü, yaza.

– Qızım, fikir eləmə. Yazan olmasa da, sabah hər yana yayılajax. Seyid Fəttah Müşgünazgilin də, o biri qızdarın da gətirdiyi dəni üyüdü, onnarı şad-xürrəm yola saldı.

Axşam Aşiq Ələsgər öyə gələndə, heybədən corabı çıxardıf, göstərdi. Anaxanım soruşdu ki, bu nə corabdı? Aşiq Ələsgər dedi:

– Seyid Qaranın qızı dəyirməna dən gətirmişdi, mənnən tərif istədi, mən tərifləmə dedim, o da bu corabı mana xələt verdi.

Öydəkilərin hamısı coraba bir də diqqətnən baxdı. Gördülər ki, elə zərif, elə gözəl toxunuf kü, iki göz gərək tamaşa eliyə. Bəşir zarafat-nan dedi:

– Ay Dədə, sən də tərifləməni de, gərək coraba görə varmı?!

Bəşir kağız-qələm hazır elədi, Aşıq Ələsgər tərifi dedikcə o yazdı, Talib da elə oradaca əzbərrədi.

Sabah Müşgünazın tərifi kənddərə yayıldı.

Bir gün Aşıq Ələsgər dəyirmannan gəlif yeni öyə çatmışdı, arxasında bir atdı da qapıya yetişdi:

– Salaməleyküm!

– Ələyküməsalam!

Atdı atdan düşdü, əl verif görüşdülər. Aşıq Ələsgər soruşmamış o, gəlişinin məqsədini dedi:

– Ələsgər əmi, məni Səməd ağa göndərdi. Dedi ki, ermənilər arıya barışix qoymax istiyillər. Xəbər göndəriflər ki, ağsaqqalları, addi-sanni adamları gətirsin, barışax, Göycənin musurmənnarı öz yerinə qayıtsın. Bəşirin dalıncax gəlmışəm.

Göycə dağılanda Səməd ağıgil Kəlbəcərin İstibulax kəndinə gəlmışdilər, orda yaşıyirdilər.

Bəşir öydə yoxuydu; Yanşağa – dayısığılə getmişdi.

Aşıq Ələsgər oğlana bir cavaf verməmiş, onu öyə təhlif elədi. Dedi ki, keçək, öydə danışax.

Bu xəbərdən Aşıq Ələsgər çox narahat oldu. Hələ ortuya çay-çörək gəlməmiş fikrini bildirdi:

– Oğul, Səməd ağıya de ki, ermənilər tələ quruf. Selikovgilin həyifini almax istiyillər. Əyər getsələr, hamisini qırajaxlar. Bu fikirdən əl çəksin!

Bu dəmdə Bəşir də gəlif çıxdı, qonaxnan görüşdü, çörək yedilər, çay işdilər.

Bəşir qonağın nə məqsədnən gəldiyini biləndə, o da irazi olmadı, dedi:

– Səməd ağıya denən, varrı, addi-sanni olsa da, Basarkeçərdə mənim dostum onunkunnan az döyüllər. Amma mən bu dəmdə ermənilərə ehtivar eliyə bilmərəm. Mən getmirem, başqalarının da getməyinə irazi döyülləm.

Gələn adam gördü ki, atanın da, oğulun da cavabı birdi. İstədi, atını minif qayıda, qoymadılar ki, axşamdı, savah gedərsən.

Qonaq savah qayıdış, Səməd ağıya xəbəri çatdırıldı.
Səməd ağa inanmirdi ki, ermənilər ona xəyanət eliyə. Çünkü müsəlmanlar Basarkeçəri dağıtmaş istiyəndə, Səməd ağa qoymamışdı. Basarkeçər erməniləri bunu bilirdilər.

Səməd ağa Göyçənin başbilənnərinən, hörmətdi, adamlarının bir neçəsini də özüynən apardı. İki gününən sonra xəbər çıxdı ki, ermənilər onnarın hamisini qırıflar. Qırılanların içində Aşıq Ələsgərin şeyirdi daşkənddi Aşıq Nəcəf də variydi. Onu soyunduruf, belinə qaynar samavar bağlıyif, çox əzafnan öldürmüdüdülər.

Bu bəd xəvər hər yerdən tez Kəlbəcərə yayıldı. Camahat qırx gün yas saxladı. Aşıq Ələsgərin bir dərdi beş oldu...

Bir gün Aşıq Ələsgər dəyirmanın qabağında əyləşif, dünyaya tamaşa eliyirdi. Bir də gördü ki, aşağıdan yedəyində yüklü at olan bir adam gəlir. Gəlhagəl, gəlif dəyirmanın tuşuna çatanda, Aşıq Ələsgəri görür dayandı. Sonra onun yanına gəldi, salam verdi.

Aşıq Ələsgər salamı alannan sonra gələn adam onun üzünə diq-qətnən baxdı, köyrək səsnən dilləndi:

– Aşıq Ələsgər, məni tanıdınız?
– Niyə tanımadım; Zoddu Həmid bəy döyülsənmi?!

Təzədən əl tutuf görüşdülər. Hər ikisi köyrəlif aqladı. Ermənilərin Səməd ağıgili qırmağınınan, camahatın güzəranının ağırrığınınan... xeyli danışdılara. Həmid bəy dedi:

– Aşıq Ələsgər, bu müsibət yerə-göyə siğmaz. Gör fələk bizi nə gütənə qoydu?! Kaş, ölüf Göyçədə qalaydım, bu günümüzi görməyəydim!
– Həmid bəy, neynəmək olar?! Çarx hərrənif, zamana dəyişilifdi. Hər zamanın bir hökmü var. İndi müxənnət zamanasıdı. Günah zama-nadadı. Yoxsa ermənilər Göyçənin başına belə müsibəti gətirə bilərdim?!

Həmid bəyi gənə ağlamax tutdu.
Aşıq Ələsgər köyrək səsnən dedi:
– Həmid bəy, ağlama, qulaq as!
Aşıq Ələsgər dodaqaltı zülməmə eləməyə başdadı:

Müxənnət zamana, ay kəcirəftar,
Sitəmindən necə kannar itifdi?!
Zülmünü nümayan eylədin aşkar,
Qurğular pozuluf, sannar itifdi.

Şər işdən nə tafdın, söyləsən, qanam,
Necoldu büsatım, dəmin, dəmxanam?!
Tülkü havalanıf, deyir aslanam,
Tüf dağıdan ac asdannar itifdi.

Müxənnət meydanda “mənəm” deyifdi,
Bu dərd Ələsgərin qaddin əyifdi,
Yapalaxlar kəhlik alif yeyifdi,
Laçın ölüf, o tərlannar itifdi.

Həmid bəy dəsmalını çıxardıf, gözünün yaşını sildi, dedi:

– Aşıq Ələsgər, hər ağrıya-ajıya dözmək olar, əmə vətən həsrəti-nə, torpxax dərdinə dözmək çətindi. İndi Göyçədə diğalar at oynadır; buna necə dözmək olar?!

– Həmid bəy, darıxma, Allah kərimdi! Harda olursunuz?
– Dəmirçidəmında.

At yükün altında əziyyət çəkirdi. Həmid bəy salamatdaş, yoluna davam elədi.

Bu görüş də Aşıq Ələsgərə bir dərd oldu. Fikrə getdi. Keçmiş ağa-li-bəyli məclisdəri gözünün qabağına gəldi...

Gün günortadan xeyli keçmişdi. Abbas gördü ki, daha dən gətirən yoxdu, dəyirmanın qapısını qıffılladı, öyə tərəf yola düşdülər. Gəlif Armitdi çəpər yaxınlaşanda gördülər ki, köç töklüf. Gəlif bunnarın yanına çatanda. Aşıq Ələsgəri tanıdlılar. Sən demə, bunnar hardasa Aşıq Ələsgəri toyda görüflərmiş. Kişiər gəlif, onun əlinnən tutuf, əhvalını soruştular, vəziyyətinən halı oldular, onun halına yandılar, çox təəssüfləndilər.

Bu köcdəkilər də ermənilərin əlinnən baş götürüf, bu tərəfə gəlmışdilər. Bir qədər dərddəşdilər, Aşıq Ələsgərin keçirdiyi toy məclis-dərini yada saldılar...

Aşıq Ələsgər gördü ki, burda beş-altı qız-gəlin var. Bunnarın biri yönü o tərəfə əyləşif, saçının hörukleri kürəyinin arasınan birdi. Utandığının üzünü çoyürüf kişilərə baxmir. On dörd gejəlik ay kimi sufati yannan görünür. Yanağının irəngi ağ kalağayıda bildirir. Bunun gözəlliyi hələ bir tərəfə, mərifət-qanacağı, avır-həyası Aşıq Ələsgərə çox xoş gəldi.

Köçün ağsaqqalı Əhməd addı nuranı bir kişiydi. Aşığın, sazin, sözün qədrini bilən adamıydı. Odu ki, Aşıq Ələsgəri söhbətə tutmuşdu, buraxmax istəmirdi. Dedi:

– Aşıq Ələsgər, elə o sazdı-söhbətdi günnərimiz olaydı! Görəsən, Allah bizə o günneri bir də qismət eliyəjəhmi?!

– Məsdahat o kişinində. Onnan başqa umud yoxdu. Qismət eləmək istəsə, eliyər.

Aşıq Ələsgərin ürəyi bu gün dolmuşdu, söz deməyə fürsət axtarır-dı. Əhmədin dediyinnən də gördü ki, o da söz istiyor, dedi:

– Əhməd, daha mənim saz çalmağımnan, toy məclisi yola salma-ğımnan keçif. Sənin xətrin üçün burda elə-belə bir-iki kəlmə deyərəm.

– Dilinin qadasın alım de!

Aşıq Ələsgər alçaxdan oxumağa başdadi. Görək, əvvəlcə köçdəki gözələ nə dedi, biz də saznan deyək, şad olun:

Gərdəninə neçə şahmar dolanıf,
Konul istər, o şahmara dolansın.
Ərzim alif, iltimasım tutmasan,
Məcnun olsun, bu dağlara dolansın.

Bəyənmişəm xəsyətini, halını,
Yaradan bol verif huş-kamalını.
Sən allah, gizdətmə mah camalını,
Şöləsinə, qoy, füqara dolansın!

Aşıq Ələsgərin yadına yoxsullux, bahalıx, qəhətdik, camahatın pis güzəranı düşdü. Aldı görək bu dəfə nə dedi, köçdəkilər nə eşitdi:

Bal ki bahalandı, qırıldı arı,
Yağ satannar mala saldı azarı,
Min manata qaldırdılar onnarı,
Nə gün çıxsın, nə sitara dolansın!

Aşıq Ələsgər hər şeyi özünə dərd eləmişdi. Həmid bəynən onun bugünkü görüşü heç yadının çıxmırıldı. Səməd ağagilin belə zülüm-nən öldürülənlərinin fikri onun ürəyində yara bağlamışdı. Özünün düşkün çağında çəhdiyi bu əzab-əziyyəti də göz qabağına götirdi, al-dı, görək bu dəfə nə dedi:

Dad sənin əlinnən, çarxi-kəsmədar!
Ürəyində yüz dərmansız yaram var.
Aşıq – dəyirmançı, ağa – çarvadar,
Sərraf gəlsin, bu bazara dolansın!

Mənim əzizlərim, elə ki söz tamama yetişdi, buradakı adamların hamısı dönə-dönə Aşıq Ələsgərə “sağ ol!” dedi. Onnan çox irazi qaldılar. Əhməd kişi yönünü qıvliya çöyürüf, əllərini göyə qaldırdı, uca səsnən dedi:

– Ey Xudaya, sən milləti bu zəlalətdən qurtar!

Hamı birağızdan “amin!” dedi.

Aşıq Ələsgərgil ordan ayrılfı öylərinə gəldilər.

Axşam gənə küləfət bir yerə toplaşanda, Aşıq Ələsgər bu gün başına gələnnəri danışdı. Onun dediyi təzə sözdəri Bəşir yazdı, eşidənnər əzbərrədilər.

Bəli, mənim əzizdərim, Aşıq Ələsgərəgili ailəsi üç il Kəlbəcərin Qannıkənd kəndində köşkün yaşadı. Ara düzələnnən sonra gənə Göyçüyə qayıtdılar, doğma Ağkilsə kəndində yaşamağa başdadılar.

Allah heç kəsə qaşqınnix, köşgünnük əzabı göstərməsin!

Allah darda qalanın hamısının dadına yetsin!

Allah heç bir mərdi namərdə möhtac eləməsin!

QEYDLƏR

1. Bax, bax

Bu qoşma 1962-ci ildə Qazax rayonunun İkinci Şıxlı kəndindən olan Aşıq Məhəmməddən əldə edilmişdir.

2. Bəylərin

Qoşmada təriflənən Bəylər (1837-1919) Göyçənin Zod kəndindən imiş. Zəmanəsinin savadlı ziyahlarından biri olan Bəylərin əldə edilmiş şeirləri onun həmdə istedadlı bir şair olduğunu göstərir.

Mirzə Bəylərin oğlu Mirzə Əlinin söyləməsinə görə, Bəylərlə Ələsgər səmimi dost imişlər. Mirzə Bəylərin evində, təxminən, 1913-cü ildə təşkil edilmiş bir ziyaftədən sonra Aşıq Ələsgər bu qoşma ilə dostunu vəsf eləmiş, Mirzə Bəylər də aşağıdakı qoşma ilə ona cavab qaytarmışdır:

Guşeyi-səhrada, tənhanişində
Sən ki yazdırın bu ünvani, Ələsgər!
Çillənin günündə, qış mövsümündə
Bahar etdin zimistəni, Ələsgər!

Naməniz qəlbimi xeyli oyatdı,
Mətləbi mövzunu, xub kəlimatdı.
Yusifin köynəyi yaquba çatdı,
Abad etdin bu Kənanı, Ələsgər!

Aşıqəm mən sənin ixtilatına,
Nəzminə, fərdinə, xoş əbyatına.
Afərin, afərin, əslili-zatına!
Sənsən Hafizi-sanı, Ələsgər!

Gərçi müləbbəssən ev libasında,
Şahidəm, şaribənən haqqın tasında.
Azərbaycanda, türk arasında
Sənin kimi şair hanı, Ələsgər!

Durmamışam məcazının qolunda,
Gəzməmişəm namərd sağü solunda.
İmtahandan çıxan dostun yolunda
Əsirgəməm, billah, canı, Ələsgər!

. . . Əcəb nəzmi, xoş əfradı yazıbsan,
Vəsfə tamam ictihadı yazıbsan,
Ləqəbi atıban, adı yazıbsan,
Unutmaram bu ziyanı, Ələsgər!

Səhv etdim, ləqəbim sətrə siğışmaz,
Ləfzi səqil salar, bəhrə siğışmaz.
İnşallah, qəzəbə, qəhrə siğışmaz,
Əfv edərsən bu üsyani, Ələsgər!

Təvəqqə edirəm, sanma qılıü-qal,
Bu gələn gəlmədən olma kəcxəyal.
Əgər oxumasan, şüglüzümmə qal
Hər məclisdə bu dastanı, Ələsgər!

Mən belə işlərə mahir deyiləm,
Baxma, öz-özümə faxir deyilmə,
Hərçəndi yazaram, şair deyiləm,
Bağışlarsan bu Mirzani, Ələsgər!

3. Dəli Ali

Şeir XIX əsrin sonu, XX əsrin əvvəllərində Çar üsul-idarəsinə qarşı silahlı mübarizə aparan Dəli Aliya həsr edilmişdir. O, Goranboy rayonunun Qarasuçu kəndindən imiş. “Aşıq Ələsgərlə Dəli Alı” dastan-rəvayətində bu barədə geniş söhbət açılmışdır.

4. Dolansın

3-cü bəndin 1-ci misrasının variantı:
Min manata qalxdı dareqan, dari.

5. Düşdü

1-ci bəndin 1-ci misrasının variantı:
Çərşənbə günündə, sübhün çağında.
3-cü bəndin ikinci misrasının variantı:
Gözəl, sən dərdlisən, mən yaraliyam.

6. Eylər

4-cü bəndin 3-cü misrasının variantı:
Mənim sözüm yoldan azan mollanı.

7. Getmə, amandı

1-ci bəndin 4-cü misrasının variantı:
Ölürəm, Loğmanım, getmə, amandı.

8. Gərəkdi

1-ci bəndin 1-ci misrasının variantı:

Aşıq olub, tərki-vətən olanın.

4-cü bəndin 4-cü misrasının variantı:

Vürdündə Məhəmməd, Əli gərəkdi.

9. Gözəldi

Bu qoşma da Aşıq Məhəmməddən yazılmışdır.

10. Məni

Bu qoşma da Aşıq Nəcəfdən əldə olunmuşdur.

11. Mənim

Bu şeri Aşıq Haqverdi Talib oğlu Aşıq Qara Mövlayevdən əldə eləmişdir.

12. Olmaz, olmaz

2-ci bəndin 3-cü misrasının variantı:

Aşığın nisyəsi, kürdün ilqarı.

13. Salamatdı

Aşıq Talibin söyləməsinə görə, 1918-ci ildə Kəlbəcərin Qanlıkənd kəndində qaçqın yaşıdlıqları zaman, bir gün Ələsgər Anaxanımın xətrinə dəymiş, o da heç kəsin xəbəri olmadan küsüb, atası evinə yollanmışdır. Belə yağışlı, çovğunlu gündə qarının Yanşağa gedə bilməsinin çətinliyini görən ailə üzvləri çox narahat olmuşlar. Səhər tezdən arvadının dalınca yola düşən Aşıq Tərtər çayının körpüsü yanında olan bir uşaqdan öyrənir ki, Anaxanım bu körpüdən sağ-salamat keçib, Yanşağa gedib. Evə sevincək qayıdan Ələsgər xəbəri oğlu Bəşirə bu şeirlə çatdırılmışdır.

14. Seçilmiş

Bu şeri Aşıq Haqverdi Talib oğlu Gədəbəy rayonundan olan Aşıq Həsəndən əldə eləmişdir.

15. Sənsən

Bu qoşma 1957-ci ildə Goyçənin Qanlı kəndindən olan Aşıq Mehdi dən yazılmışdır.

16. Telli

Bu qoşma Hümmət Əlizadə tərəfindən əldə olunmuşdur.

17. Vardır

Bu şeir İrəvanda yaşamış olan Mir Məcid adlı bir şairin eyni rədifli bağlamasının cavabıdır. “Aşıq Ələsgərin Şiniq səfəri” adlı dastan-rəvayətdə bu

qoşmaları deyişmə şəklində söyləsələr də, bunları deyişmə hesab eləmək olmaz. Kim isə Mir Məcidin bağlamasını yazıb, Aşıq Ələsgərə göndərmiş o da açmışdır.

Mir Məcidin bağlaması belədir:

Xilafət mülkünün, şahənşahının
Üç yüz altmış altı qulamı vardır.
On iki köşkdür, qırx səkkiz hücrə,
Üç əzim şəhrində nizamı vardır.

Bir gülşəndə gördüm beş qönçə xəndan,
On iki dəstə gül, on dörlü reyhan.
Bir çeşməsin gördüm nur idi əlan,
Yüz iyirmi dörd min sücamı vardır.

Bir məscidin gördüm əcəb mötəbər,
Altı min altı yüz altmış altı dər,
Altmış pəncərədi, yüz on dörd minbər,
Otuz sütun üstə davamı vardır.

Bir mehrabda gördüm əcayib Quran,
On yeddi səhifə, on səkkiz xoş xan,
İyirmi səitirdi, əlli bir bəyan,
Beş cilid içində tamamı vardır.

Əgər əсли-nəslim bilmək etsə çak,
Görüm ki, dur etsin dövrünü əflak.
Irəvan, Mir Məcid, seyyidi-qəmnak,
Bisəmər, bisəmər kalamı vardır.

18. Varılmış

Bu qoşma da Aşıq Məhəmməddən toplanmışdır.

19. Yaşıldı, yaşıł

Bu qoşmanı Aşıq Haqverdi Talib oğlu Gəncədə Aşıq İbrahim Qaraçı oğlundan yazmışdır.

20. Yazıq

Bu qoşma da Aşıq Məhəmməddən toplanmışdır.

21. Dörd kitab hər yana yolu göstərir

Aşığın şəyirdlərinin söyləmələrinə görə, Irəvan yaxınlığındakı Kankan kəndində keçirilən bir şənlik zamanı Xəstə Qasımdan söz düşmüş, onun bağ-

lamalarının hələ heç kəs tərəfindən açılmadığını demişlər. Həmin kənddə yaşayan Abutalıb (o, Aşıq Ələsgərlə siğə qardaş imiş) deyir ki, nə cür çətin bağlama olsa, Ələsgər açar. Bir atdan mərc gəlirlər. Xəstə Qasımın aşağıdakı bağlamasını “Xəstə Həsən” adı ilə yazıb, bir üzünü Aşıq Ələsgərə, bir üzünü isə Misgin Bürcüyə göndərirlər. Aşıq Ələsgər bu şeirlə bağlamani açır, həmdə “Qasım” “qaf” inandı, “Həsən” “He” yinən misrası ilə işaret edir ki, şeir Xəstə Qasımındır. Aşıq Ələsgər bağlanmanın cavabını göndərəndən bir qədər sonra Abutalıbdan ona məktub gəlir. O, məktubda əhvalatın necə olduğunu və mərcdə uduğunu Aşıq Ələsgərə bildirir.

Xəstə Qasımın bağlaması belədir:

Bir çarsıda dörd dərvishə uğradım,
Dördü bir-birilə eylər ixtilat.
Dördünün də dili ayrı, dini bir,
İki də biz onlar ilə şəş cahat,
Əslî-kainat.

Bir şəhrində gördüm padışahını,
Qulun, yasovulun, hər dəsgahını,
Üç yüz altmış altı xoş süpahını,
Onlar bir kişidən istədi sursat,
Xoş çəkir səffat.

Altı, səkkiz, doqquz idi binası,
Otuz calalı var, bəyaz sinəsi,
Altı min altı yüz məddi-mənası,
Ərəb idi, əcəm idi, türkü tat,
Bir ismə fəryad.

Altıdan qırxadək sərgərdanıdı,
İki yüz otuzda özün tanıdı.
Altı min altı yüz pasibanıdı,
Kimi “ya hu” çəkir, kimi – “əssəlat”,
Kim ister nicat.

İki dərya xoş görünmür gözünə,
İki qırx dörd çıxmaz ərin dizinə.
Bu Xəstə Qasımın şorən sözünə
Alim, molla, müctəhidlər qaldmat,
Tapmadı kəlmət.

Misgin Bürcü isə bağlamaya belə cavab qaytarmışdır:

Arif olan, bizə bir namən gəldi,
Amma ona baxdim, təlx oldu övqat.
Şair bunu nə növ ilə düzəltdi,
İmlası rəkikdi, inşası – qələt.

Verdim çaparlara, mindi səməndi,
Dəydi oymaqlara, gəzdirdi kəndi.
Nə qədər var idi alim, əfəndi,
Onlar da bu sözə tamam qaldı mat.

Apardım derderə ases: inça es?
Dedi asdeğ yegini dun uy umes.
And içdi mahrasa xaçı gidum çəs,
Pop skazal: “yeyboq ne znayem, brat”.

Sən ol əhli-xibərə, biz olaq dağlı,
Sözün məddi gərək mənənaya bağlı.
Nə çərən-pərəndi, mərhumun oğlu,
Sənəmi qalıbdı bu cəfəngiyat?!

Müsəmma Misginəm, mən ziştı-camat,
Çün adam güdmüşəm, nə qoyun, nə mal.
Sən ki cüz etmisən bu nəzmi-kamat,
Bizə lazımlı deyil, özgələrə sat.

22. Bahalıq

Bu şeir Aşıq Ədalət Nəsibovdan yazılmışdır. O isə atası Məhəmmədəli kişidən öyrənib.

23. Baxın

Bu şeri H. Əlizadə toplamışdır.

24. Dolanır

Bu müxəmməsi Aşıq Haqverdi Talib oğlu Goyçənin Toxluca kəndindən olan Zeynal Məmmədovdan əldə etmişdir.

25. Gəlin

Bu müxəmməs H. Əlizadə tərəfindən əldə edilmişdir.

26. Giləyə

Bu müxəmməsin bir qismi Aşıq Talibin, bir qismi Göyçənin Zod kəndindən olan Rəhim Hacıevin, bir qismi Şişqayali Aşıq Rəhimin hafızəsindən qələmə alınmış, Ardanış kəndindən olan Əbdüləli Kərmiovun və türkiyəli Nizaməttin Onkun topladığı variantlarla müqayisə olunaraq, şeir bərpa edilmişdir.

27. Gözəl

Bu müxəmməs H.Əlizadə tərəfindən əldə edilmişdir.

28. Həcər

Bu müxəmməs də H.Əlizadə tərəfindən əldə edilmişdir.

29. Malades

Bu müxəmməs indiki Ermənistanın Kəvər (Norbayazid, Kamo) rayonunun Ağzıbir kəndindən olan Aşıq Məhəmməd Həsənovdan yazılmışdır. Məhəmmədin deməsinə görə, o, bu şeri Qazax rayonunun Maymaqlı kəndindən olan Aşıq Calaldan öyrənmişdir.

Aşıq Talib və Göyçənin Zod kəndindən olan Rəhim Hacıevin yanında olan misralar da müqayisə zamanı kara gəlmişdir.

Göyçənin Aşağı Şorca kəndindən olan Aşıq Bəylər deyirdi ki, bu şeir Aşağı Şorca kəndində Nəbilər tayfasından olan Mamoyun qızı Zeynəbin tərifidir. Bu şeir yaranandan sonra camaat onu ölünen qədər “Malades” deyə çağırılmışdır.

30. Mələk

Bu şeri H.Əlizadə toplamışdır.

31. Şapəri

Şapəri Göyçənin Zod kəndindən olan Mirzə Əsgərin arvadı imiş. Şerin Qızılıvəngli Əsgərov Qaytarandan əldə edilmiş variantı ilə Şapərinin oğlu Hacıyev Baladan (hazırda Xanlar şəhərində yaşayır) toplanmış variant müqayisə olunarkən Aşıq Talibin yanında qalan misralar da nəzərə alınmışdır.

32. Xoş gəldin

Bu gəraylı H.Əlizadə tərəfindən toplanmışdır.

33. Kəklik

Bu şeir də H.Əlizadə tərəfindən əldə edilmişdir.

34. Öldürəcək bu qəm məni

Bu şeri də H. Əlizadə toplamışdır.

35. Düşərsən

2-ci bəndin 3-cü misrasının variantı:

Gəl yapışma gücün çatmayan daşa.

36. Gözüm qaldı bir alagöz gəlində

Aşıq Nəcəfin söyləməsinə görə, Aşıq Ələsgərlə şeyirdi Aşıq Nağı Şiniq səfərindən qayıdarkən bir evdə qonaq qalırlar. Yaşca qoca, sıfətcə çox çirkin olan ev sahibi qonaqların yanında cavan, gözəl və çox mərifetli arvadını vəhşicəsinə döyür. Aşıq Ələsgər buna tab gətirməyib, sazla bu şeri deməyə başlayır. Son bəndə çatanda, Nağı xahiş edir ki, qoşmanı onun adına tapşırsın. Aşıq şeyirdinin bu xahişini yerə salmır, “Ələsgər” yox, “Nağı” adı ilə sözü tamamlayır.

37. Xəbərin varlığı

Deyilənlərə görə, Aşıq Ələsgərin arvadı Anaxanım ondan tərif istəmiş, Aşıq onu tərifləmək əvəzinə, zarafatla bu şeri söyləmişdir. Bundan inciyən Anaxanım küsüb, atası evinə getmiş, Aşıq onun könlünü almaq və geri qaytarmaq üçün xeyli əziyyət çəkmişdir. Bu hadisə bütün tofsilatı ilə “Anaxanımın küsməyi” adlı dastan-rəvayətdə özünə yer tapmışdır.

38. Köpək oğlu

Bu həcvə Aşıq Haqverdi Talib oğlu və Goyçənin Zərzibil kəndindən olan Həbib Səmədov Gəncədə Dədə Yediyardan əldə etmişlər. Deyilənlərə görə, Aşıq Ələsgərin qohumlarından biri Kəlbəcərin meşələrində gizlicə ağac kəsər, onu boyunduruq, cüt (xış) oxu, zola və sair düzəldər və gətirib Goyçədə satarmış. Aşıq Ələsgər ona neçə dəfə tapşırır ki, bu işdən əl çəksin, lakin söz ona təsir eləmir.

Bir gün yenə də cüt oxu getirərkən yaxalanır. Aşıq onu buraxdırmaq üçün xeyli əziyyət çəkir və həmin münasibətlə bu həcvə söyləyir.

39. Qohum bildik, qoyduq adam yerinə

Aşığın qohumlarının və şeyirdlərinin söyləmələrinə görə, Aşıq Ələsgər oğlu Bəşirə toy eləyən vaxtı, dost-tanışlara nəmər paylayırlar. Goyçənin Yarpızlı kəndindən olan xalası oğlanları və digər qohumları, necə olursa, toyaya gələ bilmirlər. Aşıq bu həcvə həmin münasibətlə söyləmişdir.

40. Məhəmməd

Aşıq Talibin söyləməsinə görə, Goyçənin Hüseynqulağalı (Nərimanlı) kəndində Məhəmməd adlı bir keçəçi varmış. Qızı Xeyransanın toyuna tədarük görən Aşıq cehiz yorğan-döşək və keçə hazırlamaqdan ötrü bir neçə dəfə

Məhəmmədə xahiş edir ki, gəlib yunu atsın və keçəni salsın. Nəhayət, bu qoşma ilə hədə-qorxu gəldikdən sonra məqsədinə nail olur.

41. Olsun

Aşığın şeyirdlərinin söyləmələrinə görə, onun məşhur “Mollalar” adlı həcvi meydana çıxan kimi mollalar arasına böyük çaxnaşma düşür. Bu söz Götçənin Zod kəndindən olan Molla Tağıya da bərk toxunur.

Dünyada mən bir zad bilməm özümü,
Allah bilir, haqq yazıram yazımı.
Bu barədə qəbul eylə sözümüzü,
Məbada ki, sana nagüvar olsun.

Çuğulun sözünü bir zada sayma,
Göz aç bu xabidən, qəflətə uyma.
Heç kəs ilə pəncə-pəncəyə qoyma,
Heyifsən, bu ismin bərqərar olsun.

42. Şair Nağı

Şeir Tovuz rayonunun Yekallar kəndindən olan Şair Nağı adlı birisinin “Götçəli” rədifli həcvinə cavab olaraq deyilmişdir. Bu barədə “Aşıq Ələs-gərlə Şair Nağı” adlı dastan – rəvayətdə geniş söhbət açılmışdır.

43. Uzaq vilayətdən qız sevən oğlan

Aşıq Talibin söyləməsinə görə, Kəlbəcər rayonunun Elləzallar kəndindən Xıdır adlı bir oğlan Aşığın qızı Bəstiyə elçi düşür. Gözəl və mərifətli qızını ağıldan kasad olan bu gəncə rəva bilməyən Aşıq elçilərə “Yox” demək əvəzinə, bu həcvlə qızını “pisləmişdir”.

44. Deyişmələr

Bu ad şərtidir. Bundan əvvəlki kitablarda “deyişmə” adı ilə oxuculara təqdim olunan şeirləri deyişmə hesab etmək doğru olmaz. Bunlar biri digərindən sonra yaradıldığına görə, nəzirə (bənzətmə) sayılır. Əsl deyişmə odur ki, bir məclisdə iki aşiq (şair) qarşı-qarşıya eyni rədif, eyni qafiyə və eyni şəkildə bədahətən şeir söyləsin, bir-birinə hərbə-zorba gölsin, qifilibənd desin, müvafiq cavab alsın.

Aşıq Alının Aşıq Ələsgərlə deyişməsi barədə rəvayət var. Amma onların həmin məclisdə məhz hansı şeirləri söylədiklərini dəqiqlik demək çətindir. İndi onların əlimizdəki eyni şəkildə, eyni rədifdə və həmqafiyə olan şeirlərinin, bəlkə də, heç biri deyişmə zamanı yaradılmayıb. Bu sözləri “Şəmkirli Aşıq Hüseynin Aşıq Ələsgərlə görüşü” barədə demək olar.

Buradakı Zöhrə ilə, Qozqara kötüyü ilə və Həcər xanımla deyişmə şəklində olan şeirlərin hər iki tərəfini Aşıq özü yaratlığına görə, bunlar da deyişmə deyildir.

Molla Tağıının oğlu, xalq arasında şair kimi tanınan Məhəmməd (1830-1910) bu həcvdən qəzəblənərək, “Olsun” rədifli qoşmasını yazıb, Aşıq Ələsgərə göndərmiş, Aşıq da bu məzəmmətli qoşmaya eyni rədifli bu şerilə cavab qaytarmışdır.

Molla Tağıoğlu Məhəmmədin şeri belədir:

Yaxşı sözlər deyib, nəzmə çökibdi,
Onu görüm, bu dünyada var olsun.
Heyifdi, salmasın özün avaza,
Qorxum budu, axırında xar olsun.

Yalqız görünen cəngahada özünü,
Yəqin etməz mütaliə sözünü.
Oyansın qəflətdən, aqsın gözünü,
Beş gün bu dünyada dəm bidar olsun.

Axında əl atıb, çox da laf etmə,
Kalamım Zülfüqar, dini unutma.
Hər çuğul sözünün dalınca getmə,
Arif olan kəsdə gərək kar olsun.

Biz baxmariq o sazların rənginə,
Elmin yetməz arıflorin dənginə.
Düşərsən bir əjdahanın cənginə,
İstəmə, gen dünya sana dar olsun.

Doğrudu, xalq deyir, ondan bizə nə,
Adamdı, fikr etsin özü-özünə.
Həcv deyən qaynatanın üzünə,
Şəriətdə gərək şərmisar olsun.

Kama dərk et, özün çəkmə əlaya,
bica qılıq-qalı salma araya,
Cavansan, başını salma bəlaya,
Adın bədnam olub, iş dişvar olsun.

Kamalda acızsən, yazıq biçara,
Bir ixtiyar əldən getsə, nə çara?!
Girmə bu cəngaha, qalma avara,
Nə lazım, pis adın aşikar olsun.

MÜNDƏRİCAT

| | |
|------------------|---|
| Haqq aşığı | 4 |
|------------------|---|

ŞEİRLƏR

Qoşmalar

| | |
|--|----|
| Allahın adı ilə | 23 |
| Peyğəmbərin meracı | 24 |
| Pənc Ali-Əba | 26 |
| İmamlar | 26 |
| Arasında | 27 |
| Bax, bax | 28 |
| “Bəli” deyib, yol-ərkana gəlmışəm | 28 |
| Bəyistan | 29 |
| Bəylərin | 30 |
| Bile | 31 |
| Bu dünyada üç şey başa bəladı | 32 |
| “Can” desin | 32 |
| Çekirsən | 33 |
| Çekmiyə | 34 |
| Dağıtsın | 35 |
| Dağlar | 35 |
| Dağlar | 36 |
| Dayanmaz | 38 |
| Dəli Ali | 38 |
| Dəyməmiş | 39 |
| Dolanır | 40 |
| Dolansın | 40 |
| Döndü, nə döndü | 41 |
| Dönubü | 42 |
| Dönubü | 42 |
| Dünyada | 43 |
| Dürdanəni səngi-siyah içinde | 43 |
| Düşdü | 44 |
| Düşmüsəm | 44 |
| Eylə | 45 |
| Eyləməynən | 45 |
| Eyləmişəm | 46 |
| Eylər | 47 |
| Əvəzdi | 47 |
| Gedibdi | 48 |
| Getmə, amandı | 48 |
| Getmə göz önungdən, ay Şəkər xanım | 49 |

| | |
|-------------------------------|-----|
| Gəlibdi | .49 |
| Gərəkdi | .50 |
| Görmədim | .51 |
| Görürsənmi oğrun basan gözəli | .51 |
| Gözəldi | .52 |
| Gözəllər | .52 |
| Güləndam | .53 |
| Güllü | .53 |
| Xoş gəldin | .54 |
| Xursid | .54 |
| İçində | .55 |
| İncimərəm | .55 |
| İtibdi | .56 |
| Kamil ovçu ölməyincə usanmaz | .56 |
| Kəsildi | .57 |
| Kimi | .58 |
| Köynəyinə | .58 |
| Qabaqda | .59 |
| Qalmadı | .60 |
| Qanan ola | .60 |
| Qaşların | .61 |
| Qırmızı | .61 |
| Qoca baxtm | .62 |
| Mənəm | .63 |
| Məni | .64 |
| Mənim | .64 |
| Mənim | .65 |
| Müsgünaz | .65 |
| Nə damağı var | .66 |
| Nişanası | .67 |
| Ola | .67 |
| Ola bilməz | .68 |
| Olacaqdı | .68 |
| Olar | .69 |
| Olmaz | .70 |
| Olmaz | .70 |
| Olmaz | .71 |
| Olmaz, olmaz | .71 |
| Olmuşam | .72 |
| Oynamasın | .73 |
| Öldürür | .73 |
| Salamatdı | .74 |
| Sana qurban | .74 |
| Sarı köynək | .75 |

| | |
|--------------------------------------|----|
| Seçilmiş | 75 |
| Sənsən | 76 |
| Şirindi | 76 |
| Telli | 77 |
| Töküldü | 78 |
| Ürəyimdə | 78 |
| Üzün bürümə | 78 |
| Vardır | 79 |
| Variymış | 80 |
| Ya Əli | 80 |
| Yaxşidi | 81 |
| Yaxşidi | 82 |
| Yaxşı hörmət ilə, təmiz ad ilə | 82 |
| Yandırır | 83 |
| Yaşıldı, yaşıl | 83 |
| Yavaş get | 84 |
| Yazıq | 84 |
| Yetmədi | 85 |

Qoşayarpaq qoşma

| | |
|-------------|----|
| Düşdü | 86 |
|-------------|----|

Müstəzad qoşma

| | |
|---|----|
| Dörd kitab hər yana yolu göstərir | 87 |
|---|----|

Təcnislər

| | |
|-------------------------|----|
| Ayağa – qarqar | 89 |
| Ay ana, ana | 89 |
| A yara məndən | 90 |
| A yəməndədi | 90 |
| A yüzə tek-tek | 91 |
| Ay üzə, üzə | 91 |
| Biri “sin” | 92 |
| Bu dala, bax | 92 |
| Dağıt “əmmə”ni | 93 |
| Dal dala | 94 |
| De bir üz, bir üz | 95 |
| Ha bular, bular | 95 |
| Ha lala çıxar | 96 |
| Həməyil eylə | 96 |
| Narin üz | 97 |
| Neqə no mindi | 97 |
| Nəs ağı belə | 98 |
| Sarı, görəndə | 98 |

| | |
|----------------------|-----|
| Sayılam, məni | .99 |
| Sini-sin | .99 |
| Yaradar məni | 100 |
| Yaziq “əmmə”ni | 100 |

Dodaqdəyməz təcnislər

| | |
|-------------------------|-----|
| A yağa-yağa | 101 |
| Ay eylər qız-qızı | 101 |
| Çataçat | 102 |
| Nədi adı | 102 |
| Sə qalı tez-tez | 103 |

Cığalı təcnislər

| | |
|----------------------|-----|
| A yağa məni | 104 |
| Başa-baş | 105 |
| Dal-dala | 106 |
| Nə yaxşı-yaxşı | 106 |
| Üzhaüz | 107 |

Müstəzad təcnis

| | |
|--|-----|
| “Bismillahir-rəhmanir-rəhim” deyib | 109 |
|--|-----|

Divanilər

| | |
|---------------------------|-----|
| Ağə | 110 |
| Baş endirir | 111 |
| Dalbadal | 112 |
| Dünyada | 113 |
| Əssəlatü höst ərkan | 114 |
| Gəda | 115 |
| Gözlə, gözlə sən | 115 |
| Keçmişəm | 117 |
| Mərd | 117 |
| Verir | 118 |
| Yalvarıram | 119 |
| Yüküm | 120 |

Müxəmməslər

| | |
|---------------|-----|
| Aparır | 122 |
| Bahalıq | 124 |
| Baxın | 125 |
| Bu gün | 126 |
| Deyin | 127 |
| Dolanır | 131 |

| | |
|-------------|-----|
| Eləyib | 132 |
| Gəlin | 135 |
| Giləyə | 136 |
| Gözel | 137 |
| Gözələ | 138 |
| Həcor | 140 |
| Xirdaca qız | 141 |
| Kimi | 141 |
| Malades | 145 |
| Məlek | 146 |
| Nədi | 148 |
| Pişik | 149 |
| Şah dağı | 152 |
| Şapəri | 154 |

Gərayhlar

| | |
|------------------------|-----|
| Ceyran | 157 |
| Xoş geldin | 157 |
| Keçdi | 158 |
| Kəklik | 158 |
| Mən | 159 |
| Öldürəcək bu qəm məni | 159 |
| Tellərin | 160 |
| Üzün məndən niyə döndü | 160 |
| Yaylaq | 161 |

Dildönməz gərayh

| | |
|----------|-----|
| Bax, bax | 162 |
|----------|-----|

Bağlamalar

| | |
|-------------------------------------|-----|
| Ay nədən oldu | 163 |
| Bilesən | 164 |
| Bizdən salam olsun arif olana | 164 |
| Bu günləri bir hikmətə tuş oldum | 165 |
| Danışaq | 166 |
| Oldu | 166 |
| Olur | 167 |
| Sübəhün çağrı bir hikmətə tuş oldum | 167 |
| Yetər | 168 |

Həcvlər və hərbə-zorbalar

| | |
|------------------------------|-----|
| Bir şair çıxıbdı Yekallardan | 170 |
| Bu yerdə tapılmaz | 170 |
| Çıxıbdı | 171 |

| | |
|--|-----|
| Danışma | 172 |
| Düşərsən | 173 |
| Gəlsin | 173 |
| Gözüm qaldı bir alagöz gəlində | 174 |
| Hayıfsan | 174 |
| Xəbərin varmı | 175 |
| Köpək oğlu | 175 |
| Qohum bildik, qoyduq adam yerinə | 176 |
| Məhəmməd | 177 |
| Olmaz | 177 |
| Olsun | 178 |
| Sığışmaz | 179 |
| Şair Nağı | 179 |
| Uzaq vilayətdən qız sevən oğlan | 180 |

Deyişmələr

| | |
|----------------------------------|-----|
| Zöhre ilə deyişmə | 182 |
| Qozqara kötüyü ilə deyişmə | 183 |
| Həcər xanimla deyişmə | 185 |

Qəzəllər

| | |
|--|-----|
| Bilin, bu dəhri-dünyada hərə bir növ cəlal istər | 189 |
| Qalx, könül, pərvaz elə, eylə tələb bir səfəri | 190 |

Mərsiyə

| | |
|----------------|-----|
| Bu gündə | 191 |
|----------------|-----|

DASTAN-RƏVAYƏTLƏR

| | |
|--|-----|
| Ələsgərlə Səhnəbani | 195 |
| Aşıq Ələsgər Yanşaqda | 212 |
| Aşıq Ələsgərlə Şəmkirli Aşıq Hüseynin görüşü | 228 |
| Aşıq Ələsgər Qarabağlıların yaylağında | 243 |
| Anaxanımın küsməyi | 256 |
| Aşıq Ələsgərin Şiniq səfəri | 267 |
| Aşıq Ələsgərlə Şair Nağı | 286 |
| Aşıq Ələsgərlə Həcər xanım | 299 |
| Bəşirin Molla Rəhimini vurması | 322 |
| Aşıq Ələsgərlə Dəli Ali | 332 |
| Qoca baxtım | 359 |
| Dəyirmançı aşiq | 371 |
| Qeydlər | 384 |

Buraxılışa məsul: *Əziz Güləliyev*

Texniki redaktor: *Rövşən Ağayev*

Tərtibatçı-rəssam: *Nərgiz Əliyeva*

Kompyuter səhifələyicisi: *Rəvan Mürsəlov*

Korrektor: *Ceyran Abbasova*

Yığılmağa verilmişdir 08.06.2004. Çapa imzalanmışdır 15.12.2004.

Formatı 60x90 $\frac{1}{16}$. Fiziki çap vərəqi 25. Ofset çap üsulu.
Tirajı 25000. Sifariş 236.

Kitab “PROMAT” mətbəəsində çap olunmuşdur.